

ترکِ رذائل و اکتسابِ فضائل

شائع کردہ
شعبہ تعلیم و تربیت

دارُ الاسلام مرکز تنظیم اسلامی، ملتان روڈ چوہنگ، لاہور 53800

فون: 78-35473375 (042)

ای میل: markaz@tanzeem.org ویب سائٹ: www.tanzeem.org

فہرست

صفحہ نمبر	عنوان	نمبر شمار
2	پیش لفظ	1
6	اخلاقی شخصیت کی تشکیل	2
12	نیکی اور بدی	3
18	ترکِ رذائل	4
19	حب دنیا	5
29	رزق حرام	6
34	اسراف	7
42	رسوم و رواج کی بے جا پابندی	8
47	کام چوری	9
52	بَطْر اور دکھاوا	10
57	زبان کی حفاظت	11
61	سستی اور کسل مندی	12
65	اعراض عن اللغو	13
70	اکتسابِ فضائل	14
71	صلہ رحمی	15
77	عفو و درگزر	16
84	میانہ روی	17
94	حلم و بردباری	18
99	تواضع	19
107	حیاء کا مفہوم اور اس کے تقاضے	20
112	خوف و رجا	21
120	ادب و احترام	22
131	اہل خانہ کی تربیت	23

پیش لفظ

”خلق“ اس پختہ نفسیاتی کیفیت کو کہتے ہیں جس سے وہ اچھے یا برے اعمال سرزد ہوتے ہیں جو انسان اپنے ارادے و اختیار سے کرتا ہے۔ اگر انسان اپنے رب کو پہچان لے، اس کی معرفت حاصل کر لے اور عالم ارواح میں اپنے رب سے کیا ہوا عہد اس کی فطرت بن جائے تو اس سے لازماً اچھے اعمال بلا تکلف صادر ہوں گے اور اسی کا نام حُسنِ خلق ہے۔ بصورت دیگر لازماً برے اخلاق اس سے صادر ہوں گے۔

اللہ تعالیٰ نے انسان کو تمام مخلوقات پر فضیلت دی ہے۔ وہ حیوانی اور ملکوئی صفات کا مجموعہ ہے۔ اس کی بہیمیت اسے نفس کی خواہشات کی طرف کھینچتی ہے جبکہ اس کی روح اسے اچھی صفات اپنانے پر مجبور کرتی ہے۔ انسان کو خیر اور شر کا شعور بخشنا گیا ہے۔ پھر انسان کے نفس میں ایک ایسی قوت اور استعداد بھی رکھ دی گئی ہے جس کے بارے میں سورۃ الانفال آیت نمبر 29 میں اللہ تعالیٰ فرماتا ہے ﴿يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا﴾ ”اے اہل ایمان! اگر تم اللہ کے تقویٰ پر برقرار رہو گے تو وہ تمہارے لیے فرقان پیدا کر دے گا۔“ اسی حق و باطل میں تمیز رکھنے کی صلاحیت کی وجہ سے انسان فطری طور پر خیر اور اصلاح کے کاموں کی طرف بڑھنے کا رجحان رکھتا ہے اور شر اور برائی سے بچنے کی کوشش کرتا ہے۔

اللہ تعالیٰ کو ایک سچے مومن سے یہی مطلوب ہے کہ اس کا اخلاق بہترین ہو جائے، جیسا کہ حضور اکرم صلی اللہ علیہ وسلم نے فرمایا ہے (خَيْرُكُمْ أَحْسَنُكُمْ أَخْلَاقًا) (تم میں سے بہترین وہ لوگ ہیں جن کے اخلاق اچھے ہیں) وہ ہر قسم کے برے کام اور برے اخلاق چھوڑ دے اور ہر طرح کا خیر اور بہترین اخلاق اپنانے کی کوشش کرے۔ سورۃ القلم کی آیت نمبر 4 میں نبی اکرم صلی اللہ علیہ وسلم کو مخاطب کر کے کہا گیا:

وَإِنَّكَ لَعَلَىٰ خُلُقٍ عَظِيمٍ

”اے نبی صلی اللہ علیہ وسلم! بلاشبہ آپ خُلُقِ عَظِيمِ کے رتبے پر فائز ہیں“

اس طرح سورۃ الشمس آیت نمبر 9-10 میں فرمایا گیا:

قَدْ أَفْلَحَ مَنْ زَكَّهَا وَقَدْ خَابَ مَنْ دَسَّهَا
ترجمہ: ”وہ مراد پا گیا جس نے اپنے (نفس) کا تزکیہ کر لیا اور وہ نامراد ہوا جس نے اپنے (نفس) کو مٹی میں ملا دیا“

اسی اچھے اخلاق کے بارے میں نبی اکرم صلی اللہ علیہ وسلم فرماتے ہیں:

عن أبي الدرداءٍ رضي الله عنه: - أن النبي ﷺ، قَالَ: { مَا مِنْ شَيْءٍ أَثْقَلَ فِي مِيزَانِ الْمُؤْمِنِ يَوْمَ الْقِيَامَةِ مِنْ حُسْنِ الْخُلُقِ، وَإِنَّ اللَّهَ يُبْغِضُ الْفَاحِشَ الْبَدِيئِ }
(رواہ الترمذی)

ترجمہ: ”حضرت ابو درداء رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا کہ: قیامت کے دن مومن کے میزان میں خوش خلقی سے زیادہ بھاری کوئی چیز نہ ہوگی اور بے شک اللہ تعالیٰ بے حیاء اور فحش گو سے سخت نفرت کرتا ہے۔“

ایک دوسری حدیث میں جو ابو درداء رضی اللہ عنہ ہی سے مروی ہے۔ اس میں حضور اکرم صلی اللہ علیہ وسلم فرماتے ہیں۔

لَيْسَ الْمُؤْمِنُ بِالطَّعَّانِ، وَلَا اللَّعَّانِ، وَلَا الْفَاحِشِ، وَلَا الْبَدِيئِ
ترجمہ: ”مومن طعنہ مارنے والا، لعنت کرنے والا، بے حیاء اور فحش گو نہیں ہوتا۔“

حضور صلی اللہ علیہ وسلم سے پوچھا گیا کہ کون سی چیز لوگوں کو کثرت سے جنت میں داخل کرے گی؟

فرمایا: اللہ کا تقویٰ اور حسن اخلاق۔ پوچھا گیا جہنم میں اکثریت کو لے جانے والی کون سی چیز ہے؟
فرمایا: منہ اور شرمگاہ (رواہ ترمذی)

ظاہر ہے اللہ کے تقویٰ سے مراد برے کاموں اور برے اخلاق سے بچنا ہے اور حسن

اخلاق سے مراد تمام اچھی خصلتوں کو حرز جان بنانا ہے۔

ترمذی کی ایک اور روایت میں نبی اکرم صلی اللہ علیہ وسلم نے فرمایا:

إِنَّ أَكْمَلَ الْمُؤْمِنِينَ إِيمَانًا أَحْسَنُهُمْ خُلُقًا

ترجمہ: ”سب سے کامل ایمان والا وہ ہے جو اخلاق میں بہترین ہے۔“

بہترین اخلاق سے مراد ہے کہ ہم ہر وہ کام اور رذیلہ (برائی) چھوڑ دیں جس سے شریعت

میں منع کیا گیا ہو اور جو اللہ تعالیٰ کو ناپسند ہو اور ہر وہ اچھائی اور فضل حاصل کرنے کی کوشش کریں جیسے شریعت میں پسندیدہ قرار دیا گیا ہو۔

پھر ہمیں یہ بات بھی اچھی طرح سمجھ لینی چاہئے کہ ترکِ رذائل (ناپسندیدہ برائیوں اور عادات کو چھوڑ دینا) اکتسابِ فضائل (پسندیدہ اچھائیاں اور اچھی عادات کو اپنانا) پر فوقیت رکھتا ہے۔ سب سے پہلے تو ہمیں برے اخلاق سے چھٹکارا حاصل کرنے کی طرف فوری توجہ کرنی چاہئے۔ اور پھر اچھی عادات کو اپنانے کی کوشش کرنی چاہئے۔

قرآن مجید کی اہم اصطلاحات میں سے دو اہم اصطلاحات امر بالمعروف اور نہی عن المنکر بھی ہیں۔ ویسے تو ”امر بالمعروف اور نہی عن المنکر“ لازم و ملزوم کی حیثیت رکھتے ہیں اور قرآن مجید میں 9 مقامات پر یہ اصطلاح اسی طرح آئی ہے مگر ان میں بھی اہم ترین نہی عن المنکر ہے۔

سورۃ البقرہ آیت نمبر 256 میں ارشاد گرامی ہے:

فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا

ترجمہ: ”تو جو کوئی بھی طاغوت کا انکار کرے اور اللہ پر ایمان لائے تو اُس نے بہت مضبوط حلقہ تھام لیا جو کبھی ٹوٹنے والا نہیں ہے۔“

یعنی انسان برائیوں سے اجتناب تو فوراً شروع کر دے اور پھر نیک کام بھی کرنے شروع کر دے۔ پہلے اللہ کی سرکشی کا راستہ چھوڑے۔

اسی طرح سورۃ الزمر آیت نمبر 17-18 میں اللہ تعالیٰ فرماتا ہے:

وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَىٰ فَبَشِّرْ عِبَادِ ۝ الَّذِينَ يَسْتَبِعُونَ الْقَوْلَ فَيَتَّبِعُونَ أَحْسَنَهُ ۗ

ترجمہ: ”اور وہ لوگ جنہوں نے طاغوت سے کنارہ کشی کر لی (اس طرح) کہ اُس کی بندگی نہ کی اور انہوں نے رجوع کر لیا اللہ کی طرف، اُن کے لیے بشارت ہے، تو (اے نبی ﷺ!) میرے ان بندوں کو بشارت دے دیجیے جو بات کو توجہ سے سنتے ہیں پھر اس کے بہترین پہلو کی پیروی کرتے ہیں۔“

اسی طرح احادیث میں بھی ہمیں نہی عن المنکر پر زیادہ زور نظر آتا ہے۔ مثلاً:

بخاری و مسلم کی درج ذیل روایت میں نبی اکرم ﷺ نے تین مرتبہ اللہ کی قسم کھا کر اس شخص کے ایمان ہی کی نفی کی ہے۔ جس سے اس کے پڑوسی مامون اور بے خوف نہ ہوں۔

وَاللّٰهِ! لَا يُؤْمِنُ، وَاللّٰهِ! لَا يُؤْمِنُ، وَاللّٰهِ! لَا يُؤْمِنُ، قِيلَ: وَمَنْ يَا رَسُولَ اللّٰهِ؟
قَالَ: الَّذِي لَا يَأْمَنُ جَارَهُ بَوَائِقَهُ،

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: خدا کی قسم وہ شخص مومن نہیں، خدا کی قسم وہ شخص مومن نہیں، خدا کی قسم وہ شخص مومن نہیں۔ پوچھا گیا۔ "یا رسول اللہ! کون شخص؟" فرمایا: وہ آدمی جس کی شرارتوں سے اس کا پڑوسی امن میں نہیں۔

یہی وجہ ہے کہ زیر نظر کتابچہ میں بھی ہم نے پہلے ترکِ رذائل کو بیان کیا ہے اور پھر اکتسابِ فضائل کا تذکرہ کیا ہے۔

زیر نظر کتابچے میں چند رذائل کا تذکرہ ہے جن سے ہمیں چھٹکارا حاصل کرنا چاہیے اور چند ہی فضائل کا بھی تذکرہ ہے جن کے حصول کے لیے ہمیں کوشش کرنی چاہیے۔ ویسے تو رذائل اور فضائل کی فہرست بہت طویل ہوگی، مگر کوشش کی گئی ہے کہ چند ایسے بنیادی رذائل کا تذکرہ کر دیا جائے کہ اگر ان سے چھٹکارا حاصل کر لیا جائے تو باقی رذائل سے بھی بچنا آسان ہو جائے۔ اسی طرح کچھ ایسے ضروری فضائل کو بیان کر دیا جائے کہ جن پر عمل کرنے کی عادت ڈالنے سے دوسرے فضائل بھی باسانی عمل میں آجائیں۔

اللہ تعالیٰ سے دعا ہے کہ ہمیں حضور صلی اللہ علیہ وسلم کے نقش قدم پر چل کر اعلیٰ اخلاق سے متصف فرمائے اور ہماری برائیاں ہم سے دور کر دے۔

آمین یا رب العالمین

اخلاقی شخصیت کی تشکیل

دین کا اصل مقصود اللہ کی رضا کا حصول ہے۔ جیسا کہ سورۃ الفتح آیت 29 میں اللہ تعالیٰ فرماتا ہے:

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا

ترجمہ: ”محمد (صلی اللہ علیہ وسلم) اللہ کے رسول ہیں۔ اور جو ان کے ساتھ ہیں، وہ کافروں پر بہت بھاری اور آپس میں بہت رحم دل ہیں۔ تم دیکھو گے انہیں رکوع کرتے ہوئے، سجدہ کرتے ہوئے، وہ (ہر آن) اللہ کے فضل اور اس کی رضا کے متلاشی رہتے ہیں۔“

اس مقصد کے حصول کا ذریعہ اللہ تعالیٰ کی عبادت اور اطاعت ہے۔ یا با الفاظ دیگر ایمان اور عمل صالح ہے۔ جیسا کہ سورۃ الذاریات آیت نمبر 56 میں وارد ہوا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ

ترجمہ: ”اور میں نے جنوں اور انسانوں کو مگر صرف اس لیے کہ وہ میری بندگی کریں۔“ اور سورۃ طہ آیت نمبر 75 میں اللہ تعالیٰ فرماتا ہے:

وَمَنْ يَأْتِهِ مَوْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَى

ترجمہ: ”اور جو کوئی آئے گا اس کے پاس مؤمن کی حیثیت سے (اور اس حالت میں کہ) اس نے نیک اعمال بھی کیے ہوں، تو یہ لوگ ہیں جن کے لیے اعلیٰ درجات ہوں گے۔“

اب سوال یہ پیدا ہوتا ہے کہ رضائے الہی کا حصول، جنت میں اعلیٰ درجات اور تقرب الی اللہ کیسے حاصل کیا جائے؟

یہ کام اتنا آسان نہیں ہے۔ پہلی رکاوٹ تو خود انسان کا اپنا نفس ہے۔ انسانی نفس کسی قانون یا ضابطہ کی پابندی نہیں کرنا چاہتا۔ وہ تو یہ چاہتا ہے کہ میری خواہشات بھرپور طریقے سے پوری کی جائیں خواہ جائز طریقہ سے پوری ہوں یا ناجائز طریقہ سے۔ پھر اس پر مستزاد شیطان اور اس کے حواریوں کا

خواہشات اور شہوات کو ابھارنا، انہیں پورا کرنے کی ترغیب دینا جبکہ دورِ حاضر میں تو شرکی قوتیں منظم ہو کر ہر سمت سے انسان پر اس طرح حملہ آور ہو رہی ہیں کہ انسان کا چمنا بہت مشکل ہو گیا ہے اور صراطِ مستقیم پر چلنے کے لیے بہت زیادہ تگ و دو درکار ہے۔ اندریں حالات ہمیں اپنے آپ کو، اپنے اہل و عیال کو اور پوری امت مسلمہ کو شیطان اور اس کے حواریوں سے بچانے کی فکر کرنی ہے۔

شیطان اور شیطانی ترغیبات سے بچنے کے لیے ضروری ہے کہ انسان اپنی خواہشات کو قابو میں رکھے اور اپنی روح کی غذا کا بھی سامان کرے تاکہ اس کی روح اتنی طاقتور ہو جائے کہ وہ انسانی نفس کو اس کی ناجائز خواہشات کی تکمیل سے روک سکے۔ اسی طرح ایک حسین اخلاقی شخصیت کی تشکیل ہو سکتی ہے۔ احادیث میں اعلیٰ اخلاق کی بہت ترغیب آئی ہے۔

حضرت عائشہ صدیقہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:

إِنَّ الْمُؤْمِنَ لَيُدْرِكُ بِمُحْسِنِ خُلُقِهِ دَرَجَةَ قَائِمِ اللَّيْلِ وَصَائِمِ النَّهَارِ

(رواہ ابوداؤد)

”بے شک مومن اپنے اچھے اخلاق سے ان لوگوں کا درجہ حاصل کر لیتا ہے جو رات بھر نفل نمازیں پڑھتے ہیں اور دن کو ہمیشہ روزہ رکھتے ہوں“

مطلب یہ کہ اللہ کے جس بندہ کا حال یہ ہو کہ وہ عقیدہ اور عمل کے لحاظ سے سچا مومن ہو اور ساتھ ہی اس کو حسن اخلاق کی دولت بھی نصیب ہو تو اگرچہ وہ رات کو زیادہ نفلیں نہ پڑھتا ہو اور کثرت سے نفل روزے نہ رکھتا ہو، لیکن پھر بھی اپنے حسن اخلاق سے ان شب بیدار عبادت گزاروں کا درجہ پالے گا جو قائم اللیل اور صائم النہار ہوں یعنی جو راتیں نوافل میں گزارتے ہوں اور دن کو عموماً روزہ رکھتے ہوں۔

حضرت جابر رضی اللہ عنہ نبی اکرم صلی اللہ علیہ وسلم سے روایت کرتے ہیں:

إِنَّ مِنْ أَحَبِّكُمْ إِلَيَّ وَأَقْرَبِكُمْ مِنِّي مَجْلِسًا يَوْمَ الْقِيَامَةِ أَحْسَنَكُمْ أَخْلَاقًا

”تم میں سے مجھے زیادہ محبوب وہ ہیں اور قیامت کے دن ان ہی کی نشست بھی میرے زیادہ قریب ہوگی جن کے اخلاق تم میں زیادہ بہتر ہیں۔“

گویا رسول اللہ صلی اللہ علیہ وسلم کی محبوبیت اور قیامت کے دن آپ کا قرب نصیب ہونے میں حسن اخلاق کی دولت کو خاص دخل حاصل ہے۔

ابودرداء رضی اللہ عنہ روایت کرتے ہیں کہ نبی اکرم صلی اللہ علیہ وسلم نے فرمایا:

مَا مِنْ شَيْءٍ أَثْقَلَ فِي مِيزَانِ الْمُؤْمِنِ يَوْمَ الْقِيَامَةِ مِنْ حُسْنِ الْخُلُقِ (ابودود و ترمذی)
 ”قیامت کے دن مومن کی میزانِ عمل میں اچھے اخلاق سے زیادہ وزنی چیز کوئی نہ ہوگی“

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ: أَكْبَلُ الْمُؤْمِنِينَ إِيمَانًا أَحْسَنُهُمْ خُلُقًا
 حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

ترجمہ: ”ایمان والوں میں زیادہ کامل ایمان والے وہ لوگ ہیں جو اخلاق میں زیادہ اچھے ہیں۔“

مطلب یہ ہے کہ ایمان اور اخلاق میں ایسی نسبت ہے کہ جس کا ایمان کامل ہوگا، اس کے اخلاق لازماً اچھے ہوں گے۔ اسی طرح جس کے اخلاق بہت اچھے ہوں گے۔ اس کا ایمان بھی کامل ہوگا۔ البتہ واضح رہے کہ ایمان کے بغیر اخلاق ہی نہیں بلکہ کسی عمل کا بھی کوئی اعتبار نہیں ہے۔ ہر عمل اور ہر نیکی کے لیے ایمان بمنزلہ روح کے ہے۔ اس لیے اگر کسی شخصیت میں اللہ اور اس کے رسول صلی اللہ علیہ وسلم پر ایمان کے بغیر اخلاق نظر آئے تو وہ حقیقی اخلاق نہیں ہے۔ کہیں نہ کہیں کوئی خرابی ضرور ہے۔ اس لیے اللہ کے ہاں اس کی کوئی قیمت نہیں۔

رسول اللہ صلی اللہ علیہ وسلم نے ایمان کے بعد جن چیزوں پر بہت زیادہ زور دیا ہے اور انسان کی سعادت کو ان پر موقوف بتایا ہے، ان میں سے ایک یہ بھی ہے کہ آدمی بُرے اخلاق سے اپنی حفاظت کرے اور اخلاقِ حسنہ اختیار کرے۔ رسول اللہ صلی اللہ علیہ وسلم کی بعثت کے جن مقاصد کا قرآن مجید میں ذکر کیا گیا ہے، ان میں سے ایک یہ بھی ہے کہ آپ صلی اللہ علیہ وسلم نے لوگوں کا تزکیہ کرنا ہے۔ (وَيُزَكِّيهِمْ)۔ اس تزکیہ میں اخلاق کی اصلاح اور درستگی کی خاص اہمیت ہے۔ آپ صلی اللہ علیہ وسلم کا فرمانِ گرامی ہے:

بُعِثْتُ لِأَتَمِّمَ مَكَارِمَ الْأَخْلَاقِ

(میں اس لیے بھیجا گیا ہوں کہ اخلاقی خوبیوں کو کمال تک پہنچا دوں) (رواہ احمد عن ابی ہریرہ)

یعنی اصلاحِ اخلاق کا کام میری بعثت کے اہم مقاصد میں سے ہے۔ ہونا بھی یہی چاہیے تھا کیوں کہ انسان کی زندگی اور اس کے نتائج میں اخلاق کی بڑی اہمیت ہے۔ اگر انسان کے اخلاق اچھے ہوں تو اس کی اپنی زندگی بھی قلبی سکون اور خوش گواری کے ساتھ گزرے گی اور دوسروں کے لیے بھی اس کا وجود رحمت اور چین کا باعثِ سامان ہوگا۔ اس کے برعکس اگر آدمی کے اخلاق بُرے ہوں تو وہ

خود بھی زندگی کے لطف و مسرت سے محروم رہے گا اور جن سے اس کا واسطہ اور تعلق ہوگا، ان کی زندگیاں بھی بے مزہ اور تلخ ہوں گی۔ یہ تو خوش اخلاقی اور بد اخلاقی کے وہ نقدِ نبوی نتائج ہیں جن کا ہم سب روزمرہ مشاہدہ اور تجربہ کرتے رہتے ہیں، لیکن مرنے کے بعد والی ابدی زندگی میں ان دونوں کے نتائج ان سے بدرجہا زیادہ اہم نکلنے والے ہیں۔ آخرت میں خوش اخلاقی کا نتیجہ رحم الراحمین کی رضا اور جنت ہے جب کہ بد اخلاقی کا انجام خداوندِ قہار کا غضب اور دوزخ کی آگ ہے۔

اللَّهُمَّ احْفَظْنَا مِنْهَا اللَّهُمَّ إِنَّا نَسْأَلُكَ الْجَنَّةَ وَنَعِيْبَهَا وَنَعُوْذُ بِكَ مِنَ النَّارِ وَبِحَبِيْبِهَا

خود کو اعلیٰ اخلاق سے آراستہ کرنے کے لیے ہمیں قرآن اور سنت کی روشنی میں اپنا جائزہ لینا ہوگا کہ ہمارے اندر کون کون سی بری عادتیں ہیں۔ ہمارے کون کون سے برے اخلاق ہیں۔ ان سے کنارہ کشی اختیار کرنی ہوگی۔ اسی طرح یہ بھی دیکھنا ہوگا کہ مجھے کون کون سی اچھی عادتیں اپنانے کی ضرورت ہے؟ تبھی ہم اللہ کی نظر میں ایک اچھے اور مطلوب مومن بن سکیں گے۔

جب ہم دیانتداری سے خود اپنا محاسبہ شروع کر دیں گے تو معلوم ہوگا کہ میرے اندر تو یہ ساری برائیاں موجود ہیں۔ ایک طرف تو یہ احساس بہت مفید ہے مگر بعض اوقات دوسری طرف یہی چیزیں انسان کو مایوسی کی طرف لے جاتی ہے اور جھنجھلاہٹ میں مبتلا کر دیتی ہیں کہ میں اتنی ساری برائیوں سے کیسے نجات پاسکتا ہوں۔ اس لیے ضروری ہے کہ ہم مایوس نہ ہوں۔ اس کے لیے پہلا کام تو یہ کریں کہ اپنی اصلاح کا عزمِ مصمم کریں۔ یہ عزم کرنا بذاتِ خود ایک نیکی ہے۔ دوسرا ضروری کام یہ ہے کہ آج اور ابھی اسی وقت سے اس ارادہ پر کام بھی شروع کر دیں۔ آج کا کام کل پر نہ ٹالیں۔ ان برائیوں کو دور ہوتے ہوتے اور اندر سے نکلنے میں وقت لگے گا۔ بس ہمارا کام یہ ہے کہ ہم برائیوں کے خلاف مسلسل جدوجہد جاری رکھیں۔ شعوری طور پر یہ بھی جان لیں کہ نہ تو ہم فرشتہ بن سکتے ہیں اور نہ ہی ہم سے فرشتہ بننے کا مطالبہ کیا گیا ہے۔ ہم سے صرف یہ مطالبہ ہے کہ ہم اپنا تزکیہ کا عمل مسلسل جاری رکھیں۔ برائیوں پر نظر رکھیں۔ انہیں پہچانیں اور انہیں دور کرنے کی مسلسل کوشش کرتے رہیں۔ جس طرح اپنی برائیوں کو دور کرنے کی ضرورت ہے۔ اسی طرح اپنے اندر اچھے اخلاق کو بھی پروان چڑھانے کے لیے جدوجہد کرنے کی ضرورت ہے۔ تزکیہ کا عمل شروع کرنے کے لیے تو انائی درکار ہے۔ یہ تو انائی ایمان میں

اضافہ سے حاصل ہوتی ہے اور اللہ کی آیات پڑھ کر ایمان میں گرمی اور حلاوت پیدا ہوتی ہے۔

ترجمہ کے ساتھ سمجھ کر قرآن مجید کی تلاوت کرنے سے ہمارے اندر ایسی پوشیدہ توانائی پیدا ہوتی ہے جو ہمیں ہمارے دین پر چلنے، برائیوں کو چھوڑنے اور اچھے اخلاق اپنانے کے جذبہ کو پروان چڑھاتی ہے۔ اللہ کی آیات پڑھنے سے دل نرم ہوتا ہے اور دل کے اندر گداز پیدا ہوتا ہے اور انسانی نفس نیک کام کرنے پر آمادہ ہو جاتا ہے۔

انسانیت کا اس بات پر اجماع ہے کہ اصلاح معاشرہ کے لیے وعظ و تذکیر، معاشرتی دباؤ اور اصلاحی تحریکات ایک حد تک تو مفید ثابت ہو سکتی ہے ہیں لیکن ان کے ذریعہ جرائم سے مکمل تطہیر عملاً ناممکن ہے۔ جرائم سے مکمل تطہیر صرف اسی معاشرہ میں ممکن ہے۔ جہاں اللہ تعالیٰ کا عطا کردہ نظام عدل و قسط نافذ ہو۔ ہر شخص کے حقوق کا تحفظ ہو رہا ہو۔ حکومت کفالتِ عامہ کی ذمہ دار ہو ہر انسان کی بنیادی ضروریات پوری ہو رہی ہوں۔ حدود اور تعزیرات کا نظام قائم ہو۔ لہذا ایک صالح معاشرہ وجود میں لانے کے لیے ہمیں غلبہٴ دین کی جدوجہد بھی کرنی ہوگی۔

اعلیٰ اخلاق اقدار اور پاکیزہ خصلتیں اس معاشرہ میں پروان چڑھتی ہیں جہاں انہیں قدر کی نگاہ سے دیکھا جاتا ہو اور ایسے لوگوں کو عزت و احترام عطا کیا جاتا ہو، لیکن جب سے ہم ہر پابندی سے آزاد سوشل میڈیا کے دور میں داخل ہوئے ہیں، ہماری اقدار و معیارات بدل گئے ہیں۔ دوسری طرف کاروباری، تشہیری اور پروپیگنڈا کی صنعت نے تمام ترجیحات بدل کر رکھ دی ہیں۔ ہر چیز کو لذتِ نظر، لذتِ سماع، ذہنی آوارگی اور شہوت رانی کے معیار پر پرکھا جاتا ہے۔ ایسے ماحول میں چند پاکیزہ فطرت انسانوں کا وجود بھی اللہ تعالیٰ کی بہت بڑی نعمت ہے۔ لیکن اصل ضرورت اس بات کی ہے کہ ہم ایسا پاکیزہ معاشرہ قائم کرنے کی جدوجہد کریں جہاں نیکی پر چلنا آسان ہو جائے۔ ایسا معاشرہ نظام عدل و قسط کے نافذ ہونے ہی سے ممکن ہوگا۔ جہاں ہر شخص کی بنیادی ضروریات پوری ہو رہی ہوں، جہاں کسی کا حق نہ مارا جا رہا ہو اور جہاں عدل و انصاف ہو رہا ہو۔ تب اللہ تعالیٰ بھی آسمان اور زمین سے ہمارے لیے خوش حالی کے تمام دروازے کھول دے گا۔ خوشحالی اور امن کا ایسا دور دورہ ہوگا جس سے انسانیت کو اب تک واسطہ ہی نہیں پڑا۔

اللہ تعالیٰ سے دعا ہے کہ وہ ہمارے قلوب کی اصلاح اور تزکیہ فرمادے۔ ہمیں دین کو قائم کرنے کی جدوجہد میں حصہ لینے کی توفیق عطا فرمائے تاکہ ہم دوسروں کے لئے بقول حضرت عیسیٰؑ پہاڑی کے ایسے

چراغ بن جائیں جن سے لوگ راہنمائی حاصل کرتے ہیں۔ ہمارے لیے بھی اور دوسرے لوگوں کے لیے بھی دین پر چلنا آسان ہو جائے۔ اللہ تعالیٰ ہمیں ایک خوبصورت اخلاقی شخصیت بننے کی توفیق عطا فرمائے اور ہم اللہ کی نظر میں ایک ایسا مومن بن جائیں کہ اللہ تعالیٰ ہم سے محبت کرنے لگے۔ حسن اخلاق کے سلسلہ میں ہمیں رسول اللہ صلی اللہ علیہ وسلم کی درج ذیل مسنون دعائیں بھی پڑھتے رہنی چاہئیں۔

اللَّهُمَّ أَحْسَنْتَ خَلْقِي فَأَحْسِنْ خُلُقِي (رواہ احمد عن عائشہ رضی اللہ عنہا)

”اے میرے اللہ! تو نے اپنے کرم سے جس طرح میرے جسم کی ظاہری بناوٹ اچھی بنائی ہے، اسی طرح میرے اخلاق بھی اچھے کر دے۔“

نبی اکرم صلی اللہ علیہ وسلم تہجد کی نماز میں اکثر یہ دعا پڑھا کرتے تھے۔

اللَّهُمَّ اهْدِنِي لِأَحْسَنِ الْأَخْلَاقِ، فَإِنَّهُ لَا يَهْدِي لِأَحْسَنِهَا إِلَّا أَنْتَ، وَاصْرِفْ عَنِّي سَيِّئَهَا لَا يَصْرِفُ عَنِّي سَيِّئَهَا إِلَّا أَنْتَ

”اے میرے اللہ! تو میری راہنمائی کر بہتر سے بہتر اخلاق کی طرف، تیرے سوا کوئی بہتر اخلاق کی طرف راہنمائی نہیں کر سکتا، اور بُرے اخلاق کو میری طرف سے ہٹا دے، ان کو تیرے سوا کوئی ہٹا بھی نہیں سکتا۔“ (صحیح مسلم عن حضرت علی رضی اللہ عنہ)

نیکی اور بدی

آپ سوچ رہے ہوں گے نیکی اور بدی کے بارے میں کسے معلوم نہیں۔ اس مضمون کو پڑھنے سے کیا فائدہ نیکی اور بدی کے بارے میں تو ہم خوب اچھی طرح جانتے ہیں۔ نہیں یہ ہماری غلط فہمی ہے نیکی اور بدی کے بارے میں ہم بہت سے مغالطوں کا شکار ہیں۔ اطمینان رکھیے ہم کوئی بہت مشکل باتیں کرنے نہیں جا رہے۔ اِنَّ الدِّينَ يُسْرٌ حضور اکرم صلی اللہ علیہ وسلم کا فرمان ہے کہ دین بہت آسان ہے۔ نیکی اور بدی کا قانون بھی بڑا آسان اور سراسر رحمت کا قانون ہے۔ حضرت عبداللہ ابن عباس رضی اللہ عنہ سے مروی ایک حدیث کے الفاظ درج ذیل ہیں:-

عن ابن عباس رضی اللہ عنہ، عن النبی صلی اللہ علیہ وسلم فیما یروی عن ربہ عز وجل، قال: اِنَّ اللّٰهَ کَتَبَ الْحَسَنَاتِ وَالسَّيِّئَاتِ ثُمَّ بَيَّنَّ ذٰلِكَ، فَمَنْ هَمَّ بِحَسَنَةٍ فَلَمْ يَعْمَلْهَا، کَتَبَهَا اللّٰهُ لَهُ عِنْدَهُ حَسَنَةً كَامِلَةً، فَاِنْ هُوَ هَمَّ بِهَا فَعَمِلَهَا، کَتَبَهَا اللّٰهُ لَهُ عِنْدَهُ عَشْرَ حَسَنَاتٍ، اِلٰی سَبْعِ مِائَةٍ ضِعْفٍ، اِلٰی اَضْعَافٍ كَثِيْرَةٍ، وَمَنْ هَمَّ بِسَيِّئَةٍ فَلَمْ يَعْمَلْهَا، کَتَبَهَا اللّٰهُ لَهُ عِنْدَهُ حَسَنَةً كَامِلَةً، فَاِنْ هُوَ هَمَّ بِهَا فَعَمِلَهَا، کَتَبَهَا اللّٰهُ لَهُ سَيِّئَةً وَّاحِدَةً. (مسلم، بخاری)

ترجمہ: ”اللہ تعالیٰ نے نیکیاں اور برائیاں لکھ دی ہیں اور پھر اس کو واضح بھی کر دیا ہے۔ کوئی شخص نیکی کا ارادہ کرے اور ابھی اس نے اس پر عمل نہ کیا ہو تو اللہ تعالیٰ اسے اپنے پاس مکمل نیکی درج فرما لیتا ہے اور اگر نیکی کا ارادہ کر کے اس پر عمل بھی کر گزرے تو اللہ تعالیٰ اس نیکی کو اپنے پاس دس گنا سے لے کر سات سو گنا بلکہ اس سے بھی کئی گنا زیادہ لکھ لیتا ہے۔ اور اگر انسان برائی کا صرف ارادہ کرے اور اس پر عمل نہ کرے تو بھی اللہ تعالیٰ اسے اپنے ہاں مکمل نیکی لکھ لیتا ہے اور برائی کا ارادہ کر کے عمل بھی کرے تو اللہ تعالیٰ اپنے پاس اسے صرف ایک گنا ہی لکھتا ہے۔“

معلوم ہوا کہ دین میں اصل چیز کسی کام کو کرنے کا ارادہ ہے۔ انسان کو کچھ صلاحیتیں دی گئی ہیں۔ پھر اسے اختیار دیا گیا ہے کہ وہ ان صلاحیتوں کو اپنی مرضی کے مطابق استعمال کرے اور اسی میں اس کا

امتحان ہے۔

انسان کا دل بیدار اور زندہ ہو تو وہ اچھے کام کرنے کا فیصلہ کرتا ہے اور جب دل مردہ ہو جائے تو اس میں اور جانور میں کوئی فرق نہیں رہتا۔ قرآن مجید بار بار کہتا ہے کہ اصل زندگی قلب کی زندگی ہے۔ اصل موت قلب کی موت ہے۔ اصل بینائی قلب کی بینائی ہے۔ اصل اندھا پن قلب کا اندھا پن ہے۔ قیامت کے روز وہی نجات پائے گا جو اللہ تعالیٰ کے پاس قلب سلیم لے کر آئے گا۔ اصل چیز انسان کا ارادہ اور اختیار ہے۔ ہمت کرنے سے زندگی سنور سکتی ہے۔

اور یہ دل کا مردہ ہونا گناہ پر گناہ کرنے سے ہوتا ہے۔ جیسا کہ حدیث میں آتا ہے کہ گناہ کرنے سے دل پر سیاہ دھبہ پڑ جاتا ہے۔ اگر توبہ کر لے تو دھبہ صاف ہو جاتا ہے اور بغیر توبہ کئے دوسرا گناہ کرے تو دوسرا دھبہ، تیسرے گناہ پر تیسرا دھبہ اور بالآخر دل سیاہ ہو جاتا ہے اور پھر اس میں نیکی و بدی کی تمیز والی صلاحیت ختم ہو جاتی ہے۔ گناہ کرنے پر دل کچھ نہیں لگاتا۔

ہَمَّ کے معنی ہیں: کسی کام کا پکا ارادہ یا عزم مصمم کر لینا اور پھر اس کو کرنے کی فکر میں لگے رہنا۔ بعض دوسری روایات میں یہ بھی آیا ہے کہ بندہ جب کسی نیکی کا ارادہ کرتا ہے تو اللہ تعالیٰ فرماتا ہے کہ میں اس کو نیکی کے طور پر لکھ لیتا ہوں۔ کر لے تو دس گنا یا اس سے زیادہ دیتا ہوں۔ جب وہ کسی برائی کا ارادہ کرتا ہے تو جب تک وہ نہ لے تو میں اس کے ارادے کو معاف کرتا رہتا ہوں۔ جب وہ برائی کر لیتا ہے تو اس کو برابر لکھتا ہوں۔ فرشتے کسی بندے کے بارے میں اللہ تعالیٰ سے کہتے ہیں کہ اے اللہ! یہ تو برائی کا ارادہ کیے ہوئے ہے، برائی کرنا چاہ رہا ہے۔ اس پر حدیث کے الفاظ ہیں کہ اللہ تعالیٰ فرشتوں سے زیادہ جانتا ہے۔ وہ دیکھ رہا ہے۔ اللہ تعالیٰ فرماتا ہے کہ اس پر نگاہ رکھو اور اگر یہ کر لے تو اس کے بعد اس کو لکھ لو اور اگر یہ میری جزا کی امید میں اور میرے خوف سے اس برائی کو چھوڑ دے تو پھر اسے نیکی کے طور پر لکھ لو۔ یعنی اللہ تعالیٰ کی خاطر کسی برائی کو چھوڑ دینا بذات خود ایک نیکی ہے۔

اجر حاصل کرنے کے لیے ضروری ہے کہ اللہ تعالیٰ کے ہاں وہ نیکی مقبول بھی ہو۔ لہذا ہمیں دیکھنا ہوگا کہ نیکی کی مقبولیت کی کیا شرائط ہیں؟ نیکی کی قبولیت کی شرطِ اول ایمان ہے۔ کافر اور مشرک بھی بعض اوقات نیکی کا کام کرتے ہیں مگر ان کی وہ نیکی قبول نہیں ہوتی۔ سورۃ البقرہ آیت نمبر 177 میں اللہ تعالیٰ فرماتا ہے:

لَيْسَ الْبِرَّ أَنْ تُولُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَ
الْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَ
الْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى
الزَّكَاةَ وَالْمُؤْفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ
الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ

ترجمہ: ”نیکی یہی نہیں ہے کہ تم اپنے چہرے مشرق اور مغرب کی طرف پھیر دو، بلکہ نیکی تو اُس کی ہے، جو
ایمان لائے اللہ پر، یومِ آخرت پر، فرشتوں پر، کتاب پر اور نبیوں پر۔ اور وہ خرچ کرے مال اس کی
محبت کے باوجود، قرابت داروں، یتیموں، محتاجوں، مسافروں اور مانگنے والوں پر اور گردنوں کے
چھڑانے میں۔ اور قائم کرے نماز اور ادا کرے زکوٰۃ۔ اور جو پورا کرنے والے ہیں اپنے عہد کو جب
کوئی عہد کر لیں۔ اور خاص طور پر صبر کرنے والے فقر و فاقہ میں، تکالیف میں اور جنگ کی حالت
میں۔ یہ ہیں وہ لوگ جو سچے ہیں۔ اور یہی حقیقت میں متقی ہیں۔“

درحقیقت ایمان سے نیت کا تعین ہوتا ہے کہ انسان نیکی کس لیے کر رہا ہے۔ اللہ پر ایمان کا مطلب
ہے کہ وہ نیکی صرف اس لیے کر رہا ہے کہ اس کا اللہ اس سے راضی ہو جائے اور وہ اللہ تعالیٰ سے اجر و ثواب
حاصل کرنا چاہتا ہے۔ اگر اللہ پر ایمان حقیقی نہیں ہے تو پھر یا تو ریا کاری ہوگی یا پھر کچھ اور فوائداٹھانا پیش نظر
ہوں گے۔ مثلاً کسی نے عوام کی فلاح و بہبود کے لیے کوئی فاؤنڈیشن قائم کر دی اور کسی وزیر سے اس کا افتتاح
بھی کرا لیا یا آفت زدہ لوگوں کے لیے رقم کا چیک وزیراعظم کے حوالے کرتے ہوئے اخبار میں تصویر بھی
چھپ گئی۔ لیکن اس شخص کے پیش نظر کچھ دوسرے فوائد بھی اٹھانا تھا تو اب اس کی یہ نیکی کسی کام کی نہیں۔

دوسری بات جو اس آیت میں بیان کی گئی ہے وہ یہ کہ نیکی کی قبولیت کے لیے آخرت کا یقین بھی
ضروری ہے یعنی اس نیکی کا بدلہ اس دنیا میں مطلوب نہ ہو بلکہ پورا کا پورا اجر آخرت میں مطلوب ہو۔
کیونکہ دنیا میں بدلے کے لیے کوئی بھی کام کرنا تو کاروبار یا تجارت کے زمرے میں آتا ہے۔

تیسری بات جس کی طرف اس آیت میں توجہ دلائی گئی ہے وہ یہ کہ نیکی کی قبولیت کے لیے بھی
ضروری ہے کہ اس نیک کام کا حضور اکرم ﷺ کی سیرت طیبہ سے ثبوت ملتا ہو۔

نیکی کا اجر حساب کتاب کی قید سے آزاد

حدیث مبارکہ میں ھَمَّ کا لفظ آیا ہے۔ اسی سے لفظ ”اہتمام“ بھی بنتا ہے اور اسی سے ”ہمت“ کا لفظ بھی بنا ہے۔ یعنی جس شخص نے کسی نیک کام کرنے کے لیے کمر ہمت کس لی اور اس کا اہتمام بھی کرنے کی کوشش کی مگر بعض خارجی موانع کے باعث اس کام کو پایہ تکمیل تک نہ پہنچا سکا یا اندرونی سستی یا کیفیات کی وجہ سے ارادہ کچھ کمزور پڑ گیا تب بھی اس ارادے کو اللہ تعالیٰ ایک مکمل نیکی اپنے پاس لکھ لے گا۔ اس نے ارادہ کیا اور اس پر عمل کر لیا تو اللہ تعالیٰ اس نیکی کا اجر دس گنا سے لے کر 700 گنا تک دے گا۔ بلکہ بعض اوقات یہ اتنی بار بڑھے گا کہ حساب کتاب کی قید سے آزاد ہو جائے گا۔ جیسا کہ اللہ تعالیٰ فرماتا ہے:

وَاللّٰهُ يُضِعُّ لِمَنْ يُشَآءُ ط وَ اللّٰهُ وَّاسِعٌ عَلِيمٌ (البقرہ: 261)

ترجمہ: ”اور اللہ تعالیٰ بڑھا چڑھا کر دے گا جس کے لیے چاہے گا اور اللہ تعالیٰ بڑی وسعت والا اور سب کچھ جاننے والا ہے۔“

نیکی کی حفاظت کرنا:

صرف نیک کام کرنا ہی کافی نہیں بلکہ اس کی حفاظت کرنا بھی ضروری ہے۔ یہ بات قرآن مجید نے بہت اچھی طرح واضح کر دی ہے۔ کہ کسی کا کوئی نیک عمل ضائع نہیں ہو سکتا۔ الا یہ کہ وہ اس کو خود اپنے ہاتھوں برباد کر دے۔ خود ہی کناں کھودے اور اس میں گر جائے۔ جیسا کہ اللہ تعالیٰ ارشاد فرما رہا ہے۔

الَّذِينَ يُنْفِقُونَ اَمْوَالَهُمْ فِي سَبِيلِ اللّٰهِ ثُمَّ لَا يُتَّبِعُونَ مَا اَنْفَقُوا مَنًّا وَلَا اَذٰى لّٰهُمْ اَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ (البقرہ: 262)

ترجمہ: ”جو لوگ اپنے مال خرچ کرتے ہیں اللہ کی راہ میں پھر جو کچھ وہ خرچ کرتے ہیں اس کے بعد نہ تو احسان جتاتے ہیں اور نہ تکلیف پہنچاتے ہیں، ان کا اجر ان کے رب کے پاس محفوظ ہے۔ اور نہ تو ان کے لیے کوئی خوف ہوگا اور نہ ہی وہ کسی رنج و غم سے دوچار ہوں گے۔“

یعنی نیکی تو کی مگر جس کے ساتھ نیکی کی، اس پر اپنا احسان بھی جتلا دیا، اس کو طعنہ بھی دے دیا یا نیکی میں اخلاص نہ رہا اور اس میں ریا کاری شامل ہو گئی تو گویا اس نے نیکی کو خود اپنے ہاتھوں برباد کر دیا۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: کیا تم جانتے ہو کہ مفلس کون ہوتا ہے؟ صحابہ نے جواب دیا: ہم میں سے مفلس وہ ہے جس کے پاس کوئی روپیہ پیسہ اور ساز و سامان نہ ہو۔

اس پر آپ صلی اللہ علیہ وسلم نے فرمایا: میری امت کا مفلس وہ ہے جو قیامت کے دن نماز، روزہ اور زکوٰۃ جیسے

اعمال لے کر آئے گا۔ تاہم اس نے کسی کو گالی دی ہوگی، کسی پر تہمت دھری ہوگی، کسی کا مال (ناحق) کھایا ہوگا اور کسی کا خون بہایا ہوگا اور کسی کو مارا ہوگا۔ چنانچہ اس کی نیکیاں ان لوگوں کو دے دی جائیں گی۔ پھر اگر اس کی نیکیاں ختم ہو گئیں اور اس پر واجب الاداء حقوق ابھی باقی رہے تو ان لوگوں کے گناہ لے کر اس کے کھاتے میں ڈال دیے جائیں گے پھر اسے جہنم میں پھینک دیا جائے گا۔ (رواہ مسلم)

گویا نیک کام کرنے کے ساتھ ہمیں اپنی نیکیوں کی حفاظت بھی کرنی ہے۔ وہ حفاظت اسی طرح ہو سکتی ہے کہ ہم کسی کا دل نہ دکھائیں، کسی کا ناحق مال نہ کھائیں، اپنی زبان کی حفاظت کریں اور لوگوں کے واجب الاداء حقوق بھی ادا کرنے کی کوشش کرتے رہیں۔

برائی کا معاملہ

اللہ تعالیٰ کے قوانین بھی بڑے عجیب ہیں۔ یہ کسی منطق کے تابع نہیں بلکہ سراسر فضل و کرم اور رحمت پر مبنی ہیں۔ برائی کے بارے میں فرمایا گیا کہ اگر کسی نے برائی کا ارادہ کیا اور اس پر عمل نہ کیا تو اللہ تعالیٰ اس کو بھی اپنے ہاں ایک نیکی لکھ لے گا اور اس پر عمل بھی کر لیا تو صرف ایک ہی گناہ لکھا جائے گا۔ اب اس برائی سے باز رہنے کی بھی مختلف وجوہات ہو سکتی ہیں۔ ہو سکتا ہے چوری کے ارادے سے جا رہا تھا مگر وہاں پر پولیس کا پہرہ تھا۔ اب منطقی تقاضا تو یہ ہے کہ اس کے بدلے اسے کچھ نہیں ملنا چاہیے، اس لیے کہ اگر پولیس کا پہرہ نہ ہوتا تو وہ چوری کر گزرتا، لیکن اس کے باوجود چوری نہ کر سکنے کی وجہ سے بھی اس کے نامہ اعمال میں ایک نیکی لکھی گئی۔ ایسا بھی ہو سکتا ہے کہ اس نے برائی کا ارادہ کیا مگر اس پر اللہ کا خوف غالب آ گیا اور وہ باز آ گیا۔ اس صورت میں یقیناً اللہ تعالیٰ اسے ایک نیکی کا درجہ دے دے گا۔

اللہ تعالیٰ سے دعا ہے کہ ہم سب کو اپنے دامنِ رحمت میں لے لے۔

یاد رکھیے کہ سب سے بڑی اور سب سے پہلی نیکی اللہ کے دین کے خلاف ہونے والی بغاوت کو روکنے کا ارادہ کرنا ہے اور پھر اس میں بالفعل جدوجہد کرنا، تن من دھن لگانا یہ سب سے بڑی نیکی ہے۔ اللہ تعالیٰ کہتا ہے کہ اگر تم میرے وفادار ہو تو طاغوت کے کیسے وفادار ہو گئے؟ یہ دو باتیں تو اکٹھی نہیں ہو سکتیں۔

سورۃ البقرہ کی آیت 256 میں اللہ تعالیٰ فرماتا ہے:

فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ

ترجمہ: ”تو جو کوئی بھی طاغوت کا انکار کرے اور اللہ تعالیٰ پر ایمان لائے۔“

ترکِ رذائل

حُبِ دنیا

یہ دنیا بہت خوبصورت ہے۔ اللہ تعالیٰ نے اس دنیا کو بہت خوبصورت بنایا ہے۔ گونا گوں مختلف طریقوں سے اس دنیا کو سجایا۔ خوبصورت آبشاریں ہیں۔ مختلف رنگ اور مختلف خوشبو کے پھول، کھٹے، میٹھے، کڑوے کسیلے ہر قسم کے پھل، طرح طرح کے میوہ جات، جو انسان کے من کو بھاتے ہیں، اسے تقویت دیتے ہیں اور صحت مندانہ زندگی گزارنے میں مدد دیتے ہیں۔ بیمار ہو جائے تو علاج کے لیے ہر قسم کی جڑی بوٹیاں موجود ہیں۔ غرض انسان کی ہر قسم کی خواہشات جو بھی اس کے نفس میں پیدا ہوتی ہیں اور اسے مرغوب ہیں، ان کی بھرپور تسکین کا سامان اس دنیا میں اللہ تعالیٰ نے اسے فراہم کر دیا ہے۔

جیسے اللہ تعالیٰ نے انسان کو اگر سو گھننے کا ذوق عطا فرمایا تھا تو اس کے اس ذوق کی تسکین کے لیے طرح طرح کے خوشبودار پودے اور پھول پیدا کر دیے۔ زبان کا ذائقہ عطا کیا ہے تو دنیا کے دسترخوان پر ہر طرح کی پیداوار، سبزیاں، پھل، اناج اور میوے پیدا کر دیے۔ زمین کی سطح پھلوں اور پھولوں سے لدی ہوئی ہے تو اس کی تہہ میں میٹھے، صاف شفاف پانی کے سوتے بہ رہے ہیں۔ زمین کی گہرائی میں سونا چاندی، کوئلہ، تیل گیس کے بے شمار ذخائر موجود ہیں۔ دورِ حاضر میں تو انائی کے لیے لیتھیم، یورینیم اور ریڈیم جیسی انتہائی قیمتی دھاتیں میسر ہیں۔ سمندروں کی طرف نظر کریں تو سطح پر بہت بڑے بڑے بحری بیڑے تیر رہے ہیں۔ جن پر ہوائی جہاز اترتے اور چڑھتے ہیں۔ تہہ میں چھوٹی اور بڑی دیوہیکل مچھلیاں تیر رہی ہیں۔ سمندر کی تہہ میں مرجان اور موتی نشوونما پارہے ہیں۔ حیوانات کو دیکھیں، کس کس طرح غذا کے لیے ان کا دودھ اور گوشت، سواری کے لیے ان کی پیٹھ، حفاظت کے لیے ان کی پاسبانی، پہننے اور آرائش کے لیے ان کی کھالیں اور اون ہمارے لیے مہیا کر دی گئی ہیں۔

ان تمام نعمتوں (زیب و زینت، آرام و آسائش) کا نتیجہ تو یہ ہونا چاہیے کہ بندہ دل و جان سے اللہ کا شکر ادا کرے، اس کا سرعجز و انکساری سے جھک جائے، خود بھی ان نعمتوں سے فائدہ اٹھائے اور دوسرے مسکینوں اور ناداروں کو بھی ان سے استفادہ کا موقع دے۔ ان کو بھی کھلائے پلائے۔ ان کی بھی ضروریات پوری کرے۔

مزید برآں اس دنیا کو خوبصورت بنانے کا مقصد یہ تھا تا کہ اس کے ذریعہ انسان کو آزمایا جائے۔

آیا وہ اس دنیا میں آکر اللہ تعالیٰ کی فرماں برداری کرتا ہے یا اس دنیا کی خوبصورتی اور آرام و آسائش میں گم ہو کر اللہ کو بھول جاتا ہے اور اسی دنیا کی زندگی کو اصل حقیقت سمجھ بیٹھتا ہے۔ سورۃ الکہف کی آیت نمبر 7 میں اللہ تعالیٰ ارشاد فرماتے ہیں۔

إِنَّا جَعَلْنَا مَا عَلَى الْأَرْضِ زِينَةً لَّهَا لِنَبْلُوَهُمْ أَيُّهُمْ أَحْسَنُ عَمَلًا

ترجمہ: ”یقیناً ہم نے بنا دیا ہے جو کچھ زمین پر ہے اسے اس کا بناؤ سنگھارتا کہ انہیں ہم آزمائیں کہ ان میں کون بہتر ہے عمل میں۔“

اسی لیے اللہ تعالیٰ نے اس دنیا کو خوبصورت بنا کر اور انسان کو ہر طرح کی ضروریات مہیا کرنے کے ساتھ ساتھ اسے سماعت، بصارت اور عقل جیسی صلاحیتیں بھی عطا کی ہیں جیسا کہ سورۃ الدھر آیت 2 میں اللہ تعالیٰ فرماتے ہیں۔

إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا

ترجمہ: ”ہم نے انسان کو پیدا کیا ہے ملے جلے نطفے سے کہ اس کو آزمائیں پھر ہم نے اس کو بنا دیا سننے والا دیکھنے والا۔“

یعنی یہ صلاحیتیں اسے اس لیے عطا فرمائیں تاکہ اس کی آزمائش ہو سکے، وہ اس دنیا کے دھوکے میں نہ آئے۔ اس سے صرف ضرورت کی حد تک استفادہ کرے اور دنیا میں آنے کا اصل مقصد یعنی اللہ کا بندہ بن کر زندگی گزرے جیسا کہ سورۃ الذریات آیت نمبر 56 میں فرمان الہی ہے۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ

ترجمہ: ”اور میں نے جنوں اور انسانوں کو مگر صرف اس لیے کہ وہ میری بندگی کریں۔“

لیکن شیطان انسان کو دھوکے میں ڈال دیتا ہے اور انسان اس دنیا و مافیہا سے محبت کرنے لگتا ہے۔ یہاں کے آرام و آسائش اور نعمتوں کو اپنی صلاحیتوں کا نتیجہ سمجھنے لگتا ہے۔ اس کے دماغ میں خناس اور دل میں تکبر آجاتا ہے اور ان تمام نعمتوں سے محبت کرنے لگتا ہے۔ جبکہ قرآن مجید تو ہمیں یہ تعلیم دے رہا ہے کہ یہ سب چیزیں متاع ہیں۔ یعنی برتنے کا سامان ہیں۔ اور برتنے کے سامان سے کوئی محبت نہیں کرتا۔

عربی زبان میں دنیا کے ایک معانی تو ہیں: خسیس ہونا، کمینہ و ذلیل ہونا، بہت گھٹیا ہونا۔ یعنی دنیا و مافیہا آخرت کی نعمتوں کے مقابلے میں بہت گھٹیا ہیں اور ادنیٰ درجے کی ہیں۔ اسی طرح آخرت کے

عذاب کے مقابلے میں دنیا کے مصائب و مشکلات بہت ہی کم ہیں۔ لفظ دنیا کے دوسرے معانی ہیں۔ کسی چیز کے قریب ہونا کیونکہ دنیا آخرت کے مقابلے میں قریب ترین ہے۔ جلد مل جانے والی ہے۔ دنیا نقد ہے جبکہ آخرت تو ادھار کا سودا ہے۔

الطاف حسین حالی کہتے ہیں۔

دنیاے دنی کو نقش فانی سمجھو
رودادِ جہاں کو اک کہانی سمجھو
پر جب کرو آغاز کوئی کام بڑا
ہر سانس کو عمرِ جادوانی سمجھو

دنیا کی زیب و زینت کی کشش انسان کی کمزوری ہے۔ چنانچہ سورۃ آل عمران آیت نمبر 14 میں اللہ تعالیٰ ارشاد فرماتے ہیں۔

زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَ الْبَنِينَ وَ الْقَنَاطِيرِ الْمُقَنْطَرَةِ مِنَ الذَّهَبِ وَ الْفِضَّةِ وَ الْخَيْلِ الْمُسَوَّمَةِ وَ الْأَنْعَامِ وَ الْحَرِّثِ ذَلِكَ مَتَاعُ الْحَيَاةِ الدُّنْيَا وَ اللَّهُ عِنْدَ حُسْنِ الْبَابِ

ترجمہ: ”مزین کر دی گئی ہے لوگوں کے لیے مرغوباتِ دنیا کی محبت جیسے عورتیں اور بیٹے اور جمع کیے ہوئے خزانے سونے کے اور چاندی کے اور نشان زدہ گھوڑے اور مال مویشی اور کھیتی۔ یہ سب دُنویٰ زندگی کا ساز و سامان ہے۔ لیکن اللہ ہی کے پاس ہے اچھی لوٹنے کی جگہ۔“

مطلب یہ کہ لوگوں کے لیے دل پسند چیزوں یعنی عورتوں (موجودہ دور میں فیشن اور فحاشی کو بھی شامل کر لیں۔) بیٹوں، سونے، چاندی کے جمع کیے ہوئے خزانوں، نشان زدہ گھوڑوں (دورِ حاضر میں ریس کے گھوڑے یا برانڈڈ ملبوسات جیولری اور ہیرے جواہرات) چوپایوں (اعلیٰ نسل کے کتے۔ پولٹری/ اور ڈیری فارم وغیرہ) اور کھیتی (بڑے بڑے ایگری کلچرل فارمز) کی محبت دل کش بنا دی گئی ہے۔ یہ سب دنیا کی زندگی کا سامان ہے۔ اور اللہ ہی کے پاس بہترین ٹھکانا ہے۔ (آل عمران: 14)

انسان کی یہ بشری کمزوری ہے کہ وہ دنیا کی ناپائیدار چیزوں کو ابدی اور دائمی سمجھ لیتا ہے اور آخرت کی دائمی نعمتوں کو فراموش کر دیتا ہے۔ اللہ تعالیٰ فرماتے ہیں ”آپ انہیں دو مردوں کا قصہ سنائیں جن میں

سے ایک شخص کو ہم نے انگوروں کے دو باغ عطا فرمائے تھے۔ جن کے چاروں طرف ہم نے کھجوروں کے درختوں کی باڑ لگا دی تھی۔ اور ان دونوں کے درمیان ہم نے کھیت پیدا کیے تھے۔ دونوں باغ خوب پھل لائے اور پیداوار میں کوئی کمی نہیں کی۔ اور ہم نے ان کے درمیان دریا رواں کر دیے تھے۔ جس شخص کے پاس باغ تھے۔ اس نے اپنے ساتھی سے بحث کرتے ہوئے کہا ”میں تم سے زیادہ مال دار ہوں اور میری افرادی قوت بھی زیادہ ہے۔“ وہ اپنی جان پر ظلم کرتا ہوا باغ میں داخل ہوا اور کہنے لگا:۔۔۔ مجھے گمان نہیں کہ یہ باغ کبھی برباد ہوگا اور نہ مجھے اس پر یقین ہے کہ کبھی قیامت قائم ہوگی۔ اور اگر (بالفرض) میں اپنے رب کی طرف لوٹا یا بھی گیا۔ تو میں ضرور ان باغوں سے بہتر پلٹنے کی جگہ پاؤں گا۔ اس کے ساتھی نے اس کی بات کا جواب دیتے ہوئے کہا: ”کیا تم اس ذات کا انکار کر رہے ہو جس نے تمہیں مٹی سے بنایا، پھر نطفہ سے، پھر تمہیں مکمل مرد بنایا، لیکن وہ اللہ ہی میرا رب ہے اور میں اپنے رب کے ساتھ کسی کو شریک نہیں ٹھہراؤں گا۔ اور ایسا کیوں نہ ہو کہ جب تم اپنے باغ میں داخل ہوئے تو کہتے:“ جو اللہ نے چاہا وہ ہوا اور اللہ کی مدد کے بغیر کسی کی کوئی طاقت نہیں ” اگر تم یہ گمان کرتے ہو کہ میں مال اور اولاد میں تم سے کم ہوں، تو وہ دن دور نہیں کہ میرا رب مجھے تم سے بہتر باغ عطا فرمائے اور تمہارے باغ پر آسمان سے کوئی عذاب بھیج دے تو وہ چٹیل چکنا میدان بن جائے یا اس کا پانی زمین میں دھنس جائے اور تم اسے ہرگز تلاش نہ کر سکو۔ اور اس شخص کے پھل (عذاب میں) گھیر لیے گئے۔ اور اس نے اس باغ میں جو کچھ خرچ کیا تھا، وہ اس پر ہاتھ ملتا رہ گیا۔ وہ باغ اپنی چھپریوں پر گرا پڑا تھا اور وہ شخص کہہ رہا تھا: کاش میں نے اپنے رب کے ساتھ کسی کو شریک نہ ٹھہرایا ہوتا“ اور اس کے پاس کوئی جماعت نہیں تھی جو اللہ کے مقابلہ میں اس کی مدد کرتی اور نہ ہی وہ بدلہ لینے کے قابل تھا۔ یہیں سے معلوم ہوتا ہے کہ تمام اختیارات اللہ ہی کے پاس ہیں جو سچا ہے۔ وہی سب سے اچھا بدلہ دینے والا ہے اور اسی کے پاس بہترین انجام ہے۔ اور آپ ان کے سامنے دنیا کی زندگی کی مثال بیان کیجئے جیسے ہم نے آسمان سے پانی نازل کیا تو اس کے سبب زمین کا ملا جلا سبزہ نکلا پھر وہ سوکھ کر چوراچورا ہو گیا۔ جس کو ہوا اڑا دیتی ہے۔ اور اللہ ہر چیز پر قدرت رکھنے والا ہے۔ مال اور بیٹے تو دنیا کی زندگی کی زینت ہیں اور باقی رہنے والی نیکیاں آپ کے رب کے پاس از روئے ثواب اور امید کے بہت بہتر ہیں۔ (الکہف: 28 تا 46)

مندرجہ بالا آیات کے مطالعہ سے معلوم ہوتا ہے کہ بسا اوقات انسان دنیاوی مال و دولت اور

شان و شوکت کو اللہ کی بارگاہ میں مقبولیت اور محبوبیت کا سبب سمجھ لیتا ہے۔ اور اس کے ذہن میں خناس سما جاتا ہے کہ اگر بالفرض قیامت قائم بھی ہوگئی تو وہاں بھی میرے وارے نیارے ہوں گے کیونکہ میں تو اللہ کا محبوب ہوں لیکن انسان اس حقیقت کو فراموش کر دیتا ہے کہ مال، دولت اور اولاد تو دنیاوی زندگی کی زینت اور امتحان ہیں۔ اسی بات کو سورۃ التغابن آیت 15 میں اللہ تعالیٰ اس طرح بیان فرماتے ہیں۔

إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ

ترجمہ: ”تمہارے مال اور تمہاری اولاد تمہارے لیے امتحان ہیں۔ اور اللہ ہی کے پاس اجر عظیم ہے۔“
نیز کوئی یہ بھی نہ سمجھے کہ کسی کا نادار ہونا اس بات کی دلیل ہے کہ وہ اللہ کے نزدیک پسندیدہ نہیں ہے۔
سورۃ الانعام آیت نمبر 52 میں اللہ تعالیٰ فرماتے ہیں۔

وَلَا تَطْرُدِ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ يُرِيدُونَ وَجْهَهُ ط مَا عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ

ترجمہ: ”اور ان (نادار مسلمانوں) کو (اپنے سے) دور نہ کیجئے جو صبح و شام اپنے رب کی رضا چاہتے ہوئے اس کی عبادت کرتے رہتے ہیں، ان کا حساب بالکل آپ کے ذمہ نہیں ہے اور آپ کا حساب سر موان کے ذمہ نہیں ہے۔ پس اگر آپ نے ان کو دور کر دیا تو یہ کام انصاف سے بعید ہوگا۔“

حضرت ابو ہریرہ رضی اللہ عنہ بیان کرتے ہیں: رسول اللہ صلی اللہ علیہ وسلم نے فرمایا: بہت سے افراد پر اگندہ حال نظر آئیں گے، لوگ انہیں اپنے دروازوں سے دھتکار دیں گے۔ (لیکن اللہ کی بارگاہ میں ان کی مقبولیت کا عالم یہ ہے کہ) اگر وہ اللہ کی قسم کھا کر کوئی بات کہہ دیں تو اللہ انہیں قسم میں سچا ثابت فرماتا ہے (صحیح مسلم)
مصعب بن سعد بیان فرماتے ہیں کہ ان کے والد حضرت سعد رضی اللہ عنہ نے گمان کیا کہ انہیں (شجاعت اور سخاوت کی وجہ سے) اپنے سے کمتر لوگوں پر فضیلت حاصل ہے تو رسول اللہ صلی اللہ علیہ وسلم نے فرمایا تمہیں جو نصرت الہی اور رزق کی کشادگی ملتی ہے تو یہ کمزوروں کی دعاؤں کی برکت سے ملتی ہے (صحیح مسلم)

بعض اوقات انسان اپنے سے برتر لوگوں کو دیکھ کر احساسِ محرومی میں مبتلا ہو جاتا ہے۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”تم میں سے جب کوئی مال اور صورت و شکل میں اپنے سے بہتر کو دیکھے تو وہ اپنے سے کم تر لوگوں پر نظر ڈالے تاکہ وہ اللہ کا شکر گزار بندہ بن سکے۔“ (صحیح بخاری)

حضرت ابو ہریرہ رضی اللہ عنہ ہی سے یہ بھی روایت ہے کہ رسول اللہ صلی اللہ علیہ وسلم نے فرمایا: اپنے سے کم تر لوگوں کو نظر میں رکھو، اپنے سے برتر لوگوں کو لپچائی ہوئی نظروں سے مت دیکھو، اس طرح تم اللہ تعالیٰ کی نعمتوں کی بے قدری سے محفوظ رہو گے۔ (صحیح مسلم)

حضرت سہیل بن مسعود رضی اللہ عنہ بیان کرتے ہیں کہ رسول اللہ صلی اللہ علیہ وسلم کے پاس سے ایک شخص کا گزر ہوا۔ آپ صلی اللہ علیہ وسلم نے صحابہ رضی اللہ عنہم سے پوچھا: تم اس شخص کے متعلق کیا کہتے ہو۔ صحابہ کرام رضی اللہ عنہم نے عرض کیا: یہ شخص اس لائق ہے کہ اگر یہ نکاح کا پیغام دے تو اسے قبول کیا جائے۔ اگر یہ کسی کی سفارش کرے تو اس کی سفارش مانی جائے، اگر یہ کوئی بات کرے تو اس کی بات توجہ سے سنی جائے۔ حضرت سہیل رضی اللہ عنہ کہتے ہیں کہ پھر آپ خاموش ہو گئے۔ پھر فقراء مسلمین میں سے ایک شخص کا وہاں سے گزر ہوا تو آپ صلی اللہ علیہ وسلم نے صحابہ کرام رضی اللہ عنہم سے پوچھا: اس شخص کے متعلق تم کیا کہتے ہو۔ صحابہ کرام رضی اللہ عنہم نے عرض کیا: یہ شخص اس لائق ہے کہ اگر یہ نکاح کا پیغام دے تو اس کا نکاح نہ کیا جائے، اگر یہ کسی کی سفارش کرے تو اس کی سفارش نہ مانی جائے۔ اگر یہ کوئی بات کرے تو اس کی بات نہ سنی جائے۔ تب رسول اللہ صلی اللہ علیہ وسلم نے فرمایا: (تھوڑی دیر پہلے جس شخص کی تم تعریف کر رہے تھے) اگر اُس جیسے لوگوں سے زمین بھر جائے تب بھی یہ ایک شخص اُن سب سے بہتر ہے (صحیح بخاری)

دنیاوی زیب و زینت کے بے وقعت ہونے اور نیک اعمال کے نفع بخش ہونے کی مثال بیان کرتے ہوئے اللہ تعالیٰ سورۃ الرعد آیت 17 میں فرماتے ہیں۔

أَنْزَلَ مِنَ السَّمَاءِ مَاءً فَسَالَتْ اَوْدِيَةً بِقُدْرِهَا فَاحْتَمَلَ السَّيْلُ زَبَدًا رَابِيًا وَ هِمَّا يُوقِدُونَ عَلَيْهِ فِي النَّارِ ابْتِغَاءَ حُلِيَّةٍ اَوْ مَتَاعٍ زَبَدٌ مِثْلُهٗ كَذٰلِكَ يَصْرِبُ اللّٰهُ الْحَقُّ وَ الْبَاطِلُ فَاَمَّا الزَّبَدُ فَيَذٰهُبُ جَفَاءً ۗ وَ اَمَّا مَا يَنْفَعُ النَّاسَ فَيَبْقٰى فِي الْاَرْضِ كَذٰلِكَ يَصْرِبُ اللّٰهُ الْاَمْثَالَ

ترجمہ: ”اس نے آسمان سے پانی اتارا پھر اس سے اپنی مقدار میں نالے بہنے لگے پھر وہ سیلاب پھولا ہوا جھاگ اوپر لایا، اور جس چیز کو آگ میں زیور یا کسی اور اسباب بنانے کے لیے پگھلاتے ہیں اس پر بھی ویسا ہی جھاگ ہوتا ہے، اللہ حق اور باطل کی مثال بیان فرماتا ہے، پھر جو جھاگ ہے وہ یونہی جاتا رہتا ہے، اور جو لوگوں کو فائدہ دے وہ زمین میں ٹھہر جاتا ہے، اسی طرح اللہ مثالیں بیان فرماتا ہے۔“

سورۃ الحشر آیت نمبر 18 میں اللہ تعالیٰ فرماتے ہیں۔

يَا أَيُّهَا الَّذِينَ آمَنُوا اتَّقُوا اللَّهَ وَلِتَنْظُرَ نَفْسٌ مَّا قَدَّمَتْ لِغَدٍ وَاتَّقُوا اللَّهَ إِنَّ اللَّهَ خَبِيرٌ
بِمَا تَعْمَلُونَ

ترجمہ: ”اے اہل ایمان! اللہ سے ڈرتے رہا کرو اور ہر شخص سوچ لے کہ کل (صبح قیامت) کے لیے وہ کیا آگے بھیج رہا ہے اور اللہ سے ڈرتے رہو، بے شک اللہ تمہارے کرتوتوں سے خوب باخبر ہے“
گویا ہمیں یہ سمجھایا جا رہا ہے کہ دنیا کی زندگی بہت مختصر ہے۔ جیسے صرف ایک دن کی زندگی۔
رات کو سوئے، صبح آنکھ کھلی تو معلوم ہو کہ قیامت کا دن ہے۔ لہذا کل صبح تمہارے ساتھ کیا پیش آنے
والا ہے۔ اس کے لیے ہر وقت فکر مند رہو کہ کیا تیاری کی ہے۔

حضرت عبداللہ بن عمر رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ))

”دنیا میں اس طرح رہو گویا کہ تم اجنبی ہو یا راستہ عبور کرنے والا مسافر“

یا راستہ عبور کرنے والے (یعنی اسے اپنی مستقل قرار گاہ نہ سمجھو) پھر عبداللہ بن عمر رضی اللہ عنہ کہا
کرتے تھے۔ جب تم شام کر لو تو صبح کا انتظار نہ کرو اور جب تم صبح کرو تو شام کا انتظار نہ کرو اور اپنی تندرستی
کے زمانے میں اپنی (ممکنہ) بیماری کے لیے کچھ پس انداز کر کے رکھو اور اپنی حیات سے اپنی موت
(یعنی عاقبت) کے لیے کچھ تیاری کر کے رکھو (صحیح بخاری)۔

حضرت مستورد بن شداد رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا:

((مَا الدُّنْيَا فِي الْآخِرَةِ إِلَّا مِثْلُ مَا يَجْعَلُ أَحَدُكُمْ أَصْبَعَهُ فِي الْيَمِّ، فَلْيَنْظُرْ بِمَهْمَلٍ
يَرْجِعُ!)) (مسلم)

”کہ دنیا کی مثال آخرت کے مقابلے میں ایسی ہے کہ جیسے تم میں سے کوئی اپنی انگلی دریا میں ڈال کر نکال
لے اور پھر دیکھے کہ پانی کی کتنی مقدار اس میں لگ کر آئی ہے۔“

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((الدُّنْيَا سِجْنُ الْمُؤْمِنِ وَجَنَّةُ الْكَافِرِ)) (رواہ مسلم)

”دنیا مومن کا قید خانہ اور کافر کی جنت ہے۔“

درج بالا حدیث دنیا اور آخرت کی زندگی پر ایک اور زاویے سے روشنی ڈال رہی ہے۔ قید خانہ کی زندگی کی بڑی خصوصیت یہ ہے کہ قیدی اپنی زندگی میں آزاد نہیں ہوتا بلکہ ہر معاملہ میں جیل کے داروغہ کے حکم کی پابندی کرنے پر مجبور ہوتا ہے۔ جب کھانے کو دیا گیا اور جو کچھ دیا گیا، کھالیا، جو پینے کو دیا گیا، پی لیا، جہاں بیٹھنے کا حکم دیا گیا بیٹھ گیا، جب کھڑے ہونے کو کہا گیا کھڑا ہو گیا۔

الغرض قید خانہ میں اپنی مرضی بالکل نہیں چلتی بلکہ جیلر کے حکم کی پابندی کرنی پڑتی ہے۔ دوسری خصوصیت قید خانہ کی یہ ہے کہ قیدی اس سے جی نہیں لگاتا اور اس کو اپنا گھر نہیں سمجھتا بلکہ ہر وقت اس سے نکلنے کا خواہش مند رہتا ہے۔ اس کے برعکس جنت کی خصوصیت یہ ہے کہ وہاں متقیوں کے لیے کوئی پابندی نہیں ہوگی۔ ہر جنتی اپنی مرضی کی زندگی گزارے گا اور اس کی ہر خواہش اور تمنا پوری ہوگی۔

گویا یہ حدیث ہمارے لیے ایک آئینہ ہے جس میں ہر مومن اپنا جائزہ لے سکتا ہے اگر اس کے دل کا تعلق اس دنیا کے ساتھ وہ ہے جو ایک قیدی کا ہوتا ہے تو وہ مومن ہے اور اگر اس نے اس دنیا سے اپنا دل ایسے لگایا ہے کہ اسی کو اپنا مقصود و مطلوب بنا لیا ہے تو اس کا یہ حال کافرانہ ہے۔

عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ، أَنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ قَالَ: ((مَنْ أَحَبَّ دُنْيَاكَ أَضَرَّ بِأَخْرَجَتِهِ، وَمَنْ أَحَبَّ آخِرَتَهُ أَضَرَّ بِدُنْيَاكَ، فَأَثَرُوا مَا يَبْقَى عَلَى مَا يَفْلَى.)) (مسند احمد: 19933)

” (سیدنا ابو موسیٰ اشعری رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: جس نے اپنی دنیا سے محبت کی، اس نے اپنی آخرت کو نقصان پہنچایا، جس نے اپنی آخرت کو پسند کیا، اس نے اپنی دنیا کو نقصان پہنچایا، پس تم باقی رہنے والی چیز کو فنا ہونے والی چیز پر ترجیح دو۔)“

ظاہر ہے کہ جو شخص دنیا کو اپنا محبوب و مطلوب بنائے گا تو اس کی اصل فکر وسیعی دنیا ہی کے لیے ہوگی اور آخرت کو یا تو وہ بالکل ہی پس پشت ڈال دے گا یا اس کے لیے بہت کم جدوجہد کرے گا جس کا نتیجہ بہر حال آخرت کا خسارہ ہوگا۔ یہی بات سورۃ الکہف آیت نمبر 103 تا 104 میں بھی فرمائی گئی ہے۔

قُلْ هَلْ نُنَبِّئُكُمْ بِالْأَخْسَرِينَ أَعْمَالًا ﴿١٠٣﴾ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يُحْسِبُونَ أَنََّّهُمْ يُحْسِنُونَ صُنْعًا ﴿١٠٤﴾

ترجمہ: ”(اے نبی صلی اللہ علیہ وسلم!) آپ فرمادیجئے کہ: کیا ہم تمہیں بتائیں کہ کون لوگ اپنے اعمال میں سب

سے زیادہ ناکام ہیں۔ یہ وہ لوگ ہیں کہ ان کی ساری دوڑ دھوپ دنیاوی زندگی کے لیے رہی اور یہ سمجھتے رہے کہ وہ بہت اچھا کام کر رہے ہیں۔“

دوسری طرف جو شخص آخرت کو مطلوب و محبوب بنائے گا اس کی اصل فکر و سعی آخرت کے لیے ہوگی اور وہ ایک دنیا پرست کی طرح دنیا کے لیے جدوجہد نہیں کر سکے گا اس طرح اپنی دنیا کا نقصان کرے گا۔
(عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: أَلَا إِنَّ الدُّنْيَا مَلْعُونَةٌ، مَلْعُونٌ مَا فِيهَا، إِلَّا ذَكَرَ اللَّهُ تَعَالَى، وَمَا وَالآلَاءُ، وَعَالِبًا وَمُتَعَلِّبًا)) (ترمذی)

”حضرت ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا: خبردار دنیا اور جو کچھ دنیا میں ہے اس پر خدا کی پھٹکار ہے سوائے خدا کی یاد کے اور ان چیزوں کے جن کا خدا سے کوئی تعلق اور واسطہ ہے اور سوائے عالم اور متعلم کے۔“

یعنی اس دنیا میں صرف وہی چیزیں اور اعمال اللہ کی رحمت کے لائق ہیں جن کا اللہ تعالیٰ سے اور دین سے کوئی تعلق ہو۔ برخلاف اس کے جو چیزیں اور اعمال اللہ اور دین سے بے تعلق ہیں (اور دراصل دنیا ان ہی کا نام ہے) وہ سب اللہ کی رحمت سے محروم اور قابلِ لعنت ہیں۔

حضرت انس رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا: کیا کوئی ایسا ہے کہ پانی پر چلے اور اس کے پاؤں نہ بھگیں؟ عرض کیا گیا حضرت! ایسا تو نہیں ہو سکتا۔ آپ صلی اللہ علیہ وسلم نے فرمایا: اسی طرح دنیا دار گناہوں سے محفوظ نہیں رہ سکتا (رواہ البیہقی شعب الایمان)

حضرت قتادہ بن نعمان رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا: جب اللہ تعالیٰ کسی بندہ سے محبت کرتا ہے تو دنیا سے اس کو اس طرح پرہیز کراتا ہے جس طرح تم میں سے کوئی اپنے مریض سے پرہیز کراتا ہے۔ جبکہ اس کو پانی سے نقصان پہنچنے کا اندیشہ ہو۔ (رواہ البخاری)

حضرت عمرو بن عاص رضی اللہ عنہ سے روایت ہے کہ رسول اللہ صلی اللہ علیہ وسلم نے ایک دن خطبہ دیا اور اپنے اس خطبہ میں ارشاد فرمایا: ”سن لو اور یاد رکھو کہ دنیا ایک عارضی اور وقتی سودا ہے جو فی الوقت حاضر اور نقد ہے اور اس کی کوئی قدر و قیمت نہیں ہے۔ اسی لیے) اس میں ہرنیک و بدکا حصہ ہے اور سب اس سے کھاتے ہیں۔ اور یقین کرو آخرت مقررہ وقت پر آنے والی ایک سچی اٹل حقیقت ہے اور مکمل قدر و قیمت رکھنے والا شہنشاہ اس میں (لوگوں کے اعمال کے مطابق) جزا و سزا کا فیصلہ کرے گا۔ یاد رکھو کہ ساری خیر، خوش گواری

اور اس کی تمام قسمیں جنت میں ہیں اور اور سارا شر، دکھ اور اس کی تمام قسمیں دوزخ میں ہیں۔ پس خبردار! خبردار (جو کچھ کرو) اللہ سے ڈرتے ہوئے کرو (اور ہر عمل کے وقت آخرت کے انجام کو پیش نظر رکھو) اور یقین کرو کہ تم اپنے اعمال کے ساتھ اللہ کے حضور میں پیش کیے جاؤ گے۔ پس جس شخص نے ذرہ برابر بھی کوئی نیکی کی ہوگی وہ اس کو دیکھ لے گا اور جس نے ذرہ برابر بھی کوئی برائی کی ہوگی وہ بھی اس کو دیکھ لے گا۔“

حُبِّ دنیا کا علاج

حُبِّ دنیا کی اصل میں دو وجوہات ہیں۔ پہلی یہ کہ انسانی نفس کو آرام، آسائش و آرائش بہت محبوب ہیں۔ اور دوسری یہ کہ انسانی نفس یہ چاہتا ہے کہ اس کے آرام و آسائش اور نعمتوں میں بھی کمی نہ ہو۔ کبھی کوئی تکلیف یا پریشانی نہ ہو اور اس کی یہ نعمتیں اسے مستقل ملتی رہیں۔ لہذا انسان کو اپنے نفس کو یہ باور کرانے کی ضرورت ہے کہ دونوں اعتبارات سے یہ دنیا ناقص ہے۔ نعمتوں کا دوام صرف جنت ہی میں ہو سکتا ہے اور خوبی کے اعتبار سے بھی جنت ہی کی نعمتیں زیادہ افضل ہیں۔ اور اس کے لیے انسان کو لازماً مجاہدہ کرنا پڑے گا۔ علاوہ ازیں درج ذیل اعمال بھی دنیا کی محبت کو کم کرنے میں مددگار ہوں گے۔

1- انفاق: بہت بنیادی ضروریات سے زیادہ مال و اسباب اللہ کی راہ میں خرچ کر دینا، انفاق کا وہ درجہ ہے، جس کا پسندیدہ ہونا تو شرعاً بھی ثابت ہے۔ تاہم حُبِّ دنیا کے علاج کے لیے اسے لازماً سمجھنا چاہئے۔ بلکہ اس سے بھی آگے بڑھ کر ہر وہ زائد از ضرورت چیز فوری طور پر کسی مستحق کو دے دی جائے جس کی طرف نفس میں رغبت پائی جاتی ہو۔

2- گھر میں دنیا کی باتیں نہ کرنا: مثلاً اولاد سے اس طرح گفتگو نہ کریں کہ تمہیں لازماً ڈاکٹر بنانا ہے یا انجینئر بلکہ ان کے مستقبل کے بارے میں اس طرح گفتگو کریں کہ تمہیں لازماً ہر حال میں مسنون زندگی گزارنی ہے خواہ اس کا نتیجہ دنیاوی تنگی ہی کیوں نہ ہو۔

3- موت کی یاد: قبر کا دھیان اور قبرستان میں باقاعدگی سے عبرت کے حصول کے لیے جانا۔

4- ہر جمعہ کو سورۃ الکہف کا ترجمہ و تفسیر کے ساتھ بغور مطالعہ خصوصاً اس کا پہلا اور آخری رکوع۔

آئیے اللہ تعالیٰ سے دعا کرتے ہیں کہ وہ ہمیں آخرت کے نقطہ نظر سے اور آخرت کو سامنے رکھتے ہوئے زندگی گزارنے کی توفیق عطا فرمائے اور دنیا و مافیہا کی محبت ہمارے دلوں سے نکال دے۔ آمین

یارب العالمین!

رزق حرام

اللہ تعالیٰ نے انسان کو دنیا میں بھیجا ہے اور یہاں انسان کو زندگی گزارتے ہوئے کئی طرح کے معاملات کا سامنا ہے۔ انسان کی کچھ بنیادی ضروریات ہیں۔ جیسے غذا، لباس، رہائش اور تعلیم وغیرہ۔ نسل انسانی کے ارتقاء کے لیے اللہ تعالیٰ نے توالد و تناسل کا سلسلہ قائم کیا ہے۔ انسان شادی کرتا ہے اولاد پیدا ہوتی ہے ایک گھر بنتا ہے۔ اس گھر کو چلانے کے لیے وسائل درکار ہیں۔ انسان کی ضروریات کے ساتھ ساتھ انسان کی بے شمار خواہشات بھی ہیں۔ ایک دوسرے سے آگے بڑھنے کی طلب ہے۔ جس کے لیے مال و اسباب درکار ہیں۔ اگرچہ اللہ تعالیٰ نے اس زمین پر جو کچھ ہے انسان کے لیے پیدا کیا ہے۔ لیکن ان کے حصول کے لیے کچھ حدود و قیود مقرر فرمادی ہیں اور حلال اور حرام کے احکام نازل فرمائے ہیں۔

حضرت عبداللہ بن مسعود رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

”جو شخص حرام مال حاصل کرے گا اور اس سے (اپنی ضروریات میں) خرچ کرے گا تو اس میں برکت نہیں ہوگی اور اگر اس مال سے صدقہ دے گا تو (عند اللہ) قبول نہیں کیا جائے گا۔ اور ترکہ میں اس مال کو چھوڑ کر مرے گا تو وہ (مال) اس کے لیے جہنم کا گوشہ ہوگا۔“ (مسند احمد)

نبی اکرم صلی اللہ علیہ وسلم نے یہ بھی فرمایا کہ ”قیامت کے دن سب سے حسرت ناک انجام اس شخص کا ہوگا جس نے دنیا میں حرام مال کمایا ہوگا اور وہ اسے جہنم میں لے جائے گا۔“ (مسند احمد بن حنبل)

حرام چیزیں دو طرح کی ہیں۔ ایک تو وہ چیزیں جن کو اللہ تعالیٰ نے پیدا فرمایا ہے۔ لیکن کسی حکمت کی بناء پر اس کا کھانا حرام کر دیا ہے۔ جیسے مردار، بہتا ہوا خون یا خنزیر اور جو چیز غیر اللہ کے نام پر ذبح کی گئی ہو۔ دوسرے وہ چیزیں جو اصل میں تو حلال تھیں مگر انسان نے خود (اس کو ناجائز طریقے سے حاصل کر کے) اپنے لیے حرام بنا لیا۔ جیسے چوری کا مال یا جھوٹ بول کر یا دھوکہ دے کر کمایا ہو مال۔

حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے مال حرام کی قباحت کو اس انداز میں ذکر فرمایا: ”بے شک اللہ تعالیٰ پاک ہے اور پاکیزہ مال ہی قبول کرتا ہے اور اللہ رب العالمین اپنے بندوں کو بھی اسی چیز کا حکم دیتا ہے، جس کا حکم اپنے پیغمبروں کو دیا۔“ پھر آپ صلی اللہ علیہ وسلم نے قرآن مجید کی یہ آیات تلاوت فرمائیں:

يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ (المؤمنون: 51)

ترجمہ: ”اے رسولو! پاکیزہ اور حلال چیزیں کھاؤ اور نیک عمل کرو۔ یقین رکھو کہ جو کچھ تم کرتے ہو مجھے اس کا پورا علم ہے۔“

اس کے بعد رسول اللہ ﷺ نے ایک ایسے شخص کا تذکرہ فرمایا جو دو دراز کا سفر کر کے آیا ہو، اس کے چہرے پر سفر کے اثرات ہوں، اس کے لباس پر مٹی ہو، چہرے اور بالوں پر مٹی ہو اور وہ آسمان کی طرف ہاتھ اٹھا کر دعا کر رہا ہو۔ اے میرے رب! اے میرے رب! اس کی دعا کیسے قبول ہوگی۔ اس کا کھانا حرام کا، اس کا پینا حرام کا اور اس کی پرورش حرام سے ہوئی۔ (مشکوٰۃ)

معلوم ہوا کہ اعمال اور دعاؤں کی قبولیت میں ایک بہت بڑی رکاوٹ حرام کا مال ہے۔ جس طرح حرام سے بچنا ضروری ہے اسی طرح شک و شبہ کی کمائی اور مشکوک مال سے بھی بچنا ضروری ہے۔ چنانچہ حضور اکرم ﷺ نے ارشاد فرمایا: ”حلال ظاہر ہے حرام ظاہر ہے اور اس حلال و حرام کے بیچ میں شبہ والی چیزیں ہیں جن کو بہت سے لوگ نہیں جانتے کہ آیا وہ حلال ہیں یا حرام ہیں۔ پس جو شک و شبہ والی چیزوں سے بچا، اس نے اپنے دین کو بچا لیا اور جو ان شبہ والی چیزوں میں پڑ گیا تو اس کی مثال اس چرواہے جیسی ہے جو شاہی چراگاہ کے پاس اپنے جانوروں کو چرائے۔ قریب ہے کہ کوئی جانور اس میں گھس جائے۔“ خبردار! ہر ایک بادشاہ کی ایک مخصوص چراگاہ ہے جس میں دوسرے کے جانوروں کو داخل ہونے کی اجازت نہیں ہے۔ (یعنی یہ زمین اللہ تعالیٰ کی چراگاہ کی طرح ہے۔ تاکہ اس کی مخلوق اس سے فائدہ اٹھائے۔ البتہ بنی نوع انسان کے لیے اللہ تعالیٰ نے کچھ حدود و قیود قائم فرمادی ہیں۔) خبردار! جسم میں گوشت کا ایک لوتھڑا ہے۔ جب وہ درست رہا تو سارا جسم درست رہا، جب وہ خراب ہو گیا تو سارا جسم خراب ہو گیا، سن لو! وہ دل ہے۔“ (بخاری)

ہمارے اسلاف حلال میں بڑی تحقیق کرتے تھے۔ ایک مرتبہ حضرت ابو بکر صدیق رضی اللہ عنہ نے ایک مشتبہ شے کھالی تو معلوم ہو جانے پر حلق میں انگلی ڈال کر فوراً قے کر دی۔

حضرت سعد رضی اللہ عنہ نے حضور اکرم ﷺ سے سوال کیا کہ کیا کروں کہ میں مستجاب الدعوات ہو جاؤں۔ آپ ﷺ نے فرمایا: ”اپنی خوراک پاکیزہ رکھو، تمہاری دعائیں قبول ہوں گی۔“ رزق حرام میں مقدار زیادہ ہونے کے باوجود بھی برکت نہیں ہوتی۔ بعض مرتبہ اللہ تعالیٰ اس حرام مال کی وجہ سے کسی شخص کو ایسی پریشانیوں یا مصیبتوں میں مبتلا کر دیتے ہیں کہ وہی مال، جو اس نے اللہ تعالیٰ کی نافرمانیوں اور ظلم و زیادتی سے کمایا تھا، اس کی تباہی و بربادی کا سبب بن جاتا ہے۔

موجودہ نظام معیشت میں بہت سی چیزیں تو واضح طور پر حرام اور ناجائز ہیں۔ جنہیں تمام علماء نے بھی حرام قرار دیا ہے۔ ان میں سے چند ایک درج ذیل ہیں:-

- (i) تمام بینک اکاؤنٹس کا سود/منافع
- (ii) حرام اور ممنوعہ چیزوں کی تجارت مثلاً کمپیوٹرنیٹ کیفے جہاں بیٹھ کر لڑکے لڑکیاں فلمیں دیکھتے ہیں۔ ایسی موبائل کی دکانیں جہاں گانے اور فلمیں ریکارڈ کر کے بیچے جاتے ہیں۔ بڑے بڑے ہوٹلوں میں شراب کی دکانیں وغیرہ۔
- (iii) فحش اور لادینی کتابوں اور رسالوں کی فروخت۔
- (iv) فلموں کا کاروبار۔
- (v) منشیات کی خرید و فروخت۔
- (vi) ملازم کا اپنا کام دیانتداری سے نہ کرنا۔
- (vii) رشوت لینا۔
- (viii) رشوت دے کر ناجائز کام کرانا۔
- (ix) لاٹری
- (x) انشورنس سکیموں کے فوائد
- (xi) بینک سے سود قرض لے کر کاروبار کرنا

بعض چیزوں کی حرمت پر خود علماء کے درمیان اختلاف ہے۔ لہذا وہ ہم مشکوک چیزوں میں شمار کر سکتے ہیں۔ جیسا کہ بیان ہو چکا کہ ہمیں شبہ والی چیزوں سے بھی اجتناب کرنا چاہیے۔ ان میں چند درج ذیل ہیں:-

- i. بلا سود بینکاری کا منافع۔
- ii. تمام انعامی سکیمیں جن کا فیصلہ قرعہ اندازی سے کیا جاتا ہے۔
- iii. اسٹاک مارکیٹ کا کاروبار۔
- iv. اکثر کمپنیوں کے شیئرز پر ملنے والا منافع۔
- v. لہو و لعب کو ترویج دینے والے سامان کی تجارت۔
- vi. تراویح پڑھانے کی اجرت۔
- vii. کثرتِ رزق کے لیے کافر ممالک کے غیر اسلامی ماحول میں جا کر ملازمت کرنا۔

viii. کریڈٹ کارڈ کا استعمال۔

ix. تمام سیونگ سرٹیفیکیٹس۔

x. عورتوں کی وہ تمام ملازمتیں جہاں بلا ضرورت بے پردگی لازمی ہو جائے۔

xi. عورتوں کی تصویر والی چیزوں کی خرید و فروخت۔

xii. عورتوں کے نیم عریاں / باریک کپڑے تیار کرنے اور غیر اسلامی ڈیزائن میں سلانی۔

جدید دنیا میں مسلمانوں کا ایک بہت بڑا المیہ یہ ہے کہ اخلاقی، تہذیبی اور معاشرتی معاملات میں دانشوروں کا ایک ایسا طبقہ پیدا ہو گیا ہے جو انسانی زندگی کے بارے میں دینی موقف کو سمجھنے کی یا تو اہلیت ہی نہیں رکھتا یا اس حمیت سے محروم ہے جس کے بغیر دینی سوچ پنپ ہی نہیں سکتی۔ مذکورہ بالا مسائل میں امت کے مجموعی موقف سے اختلاف یا انحراف کرنے والے لوگ اسی قبیل سے ہیں۔ ان لوگوں کے نزدیک دنیاوی ترقی اور خوشحالی گویا مدارِ حق بن گئی ہے اور دین سے پیدا ہونے والی انسانی تہذیب اور اس کے بنیادی عوامل ان حضرات کی نظر سے بالکل اوجھل ہیں یا پھر یہ ان کی طرف دیکھنے سے کتراتے ہیں۔ اصول کی بات یہی ہے کہ اس امت کو اگر اپنی ہیئت اجتماعی کو برقرار رکھنا ہے تو پھر مشتبہات کے پھیلاؤ سے بھی بچنا پڑے گا۔

رزق حرام کے نقصانات:

1- انسان کے جوہر میں غیرت اور حیا کا ایک مادہ ہوتا ہے۔ رزق حرام سے پہلی ضرب اسی پر پڑتی ہے۔ ایک دینی شخصیت کی تشکیل میں حمیت اور عفت ستون کی حیثیت رکھتے ہیں۔ کسبِ حرام سے یہ ستون گر جاتے ہیں۔

2- حرام کمائی کے نتیجے میں معیارِ زندگی میں جو بلندی پیدا ہوتی ہے، وہ فخر اور تکبر کا یقینی سبب بنتی ہے۔ حرام کی دولت پر اکرٹنا تو اسلام سے نکلنے کے مترادف ہے۔ اس میں اور ابو جہل کی اکڑ میں کوئی فرق نہیں۔

3- شرک اور تکبر کے بعد اسلام جس چیز کو پہلے قدم پر ہی ختم کرنے کا تقاضا کرتا ہے، وہ حبّ دنیا اور حبّ مال ہے۔ اسلام اور حبّ دنیا اسی طرح متضاد ہیں جیسے ایمان اور کفر۔ رزق حرام کمانے والا دین کے اس بنیادی مطالبے یعنی حبّ دنیا کے ترک کو نہ صرف نظر انداز کرتا ہے بلکہ اس امّ المعاصی (گناہوں کی ماں) کو عملاً دین پر ترجیح دینے کا عادی بن جاتا ہے۔

4- مسلمان اور رزقِ حلال میں وہی نسبت ہے جو مرد اور مردانگی میں ہے۔ رزقِ حرام کی دلدل میں

- پھنسنے والا مردانگی کے تمام اوصاف سے دست برداری اختیار کر لیتا ہے۔ اور ایک ایسی نفسیاتی کیفیت میں مبتلا ہو جاتا ہے جہاں انسان ہر چیز کا سودا کر سکتا ہے۔
- 5- کسبِ حلال اور اس کے لیے کی جانے والی کوششیں آدمی کو بندگی کی فطری روح کے ساتھ اپنے رب کے ساتھ جوڑے رکھتی ہیں۔ اس کی خلاف ورزی کرنے سے اللہ سے تعلق کی حقیقی اساس منہدم ہو جاتی ہے۔ شکر، صبر اور توکل جیسے اوصاف ختم ہو جاتے ہیں۔
- 6- اس کی نحوست تمام زیر کفالت افراد (بیوی، بچے وغیرہ) کو بھی اپنی لپیٹ میں لے لیتی ہے۔
- 7- اس کا ہر دینی عمل یقیناً بے سود اور بے معنی ہو جاتا ہے۔
- 8- اس کی دعائیں قبول نہیں ہوتیں۔
- 9- مال میں سے برکت اٹھ جاتی ہے۔
- 10- عبادت میں دل نہیں لگتا اور ایمان کی حلاوت محسوس نہیں ہوتی۔ اگر ہم اپنی اصلاح چاہتے ہیں تو ہمیں دو کام تو فوری کرنے ہوں گے۔
- گریہ و زاری کے ساتھ توبہ النصوح۔
- تمام حرام اموال و املاک سے فوری دستبرداری۔
- حرام مال سے جتنا فائدہ اٹھایا جا چکا ہے۔ اس کا کفارہ ادا کرنے کے لیے بھی درج ذیل کام ضروری ہیں۔
- مسلسل استغفار
- حلال کمائی سے حسب استطاعت اللہ کے راستے ہیں خرچ
- جس کا مال حرام طریقے سے لیا ہے اس کو واپس کیا جائے اور اگر اس کا نام معلوم نہ ہو یا اس تک پہنچانا ناممکن ہو تو اس کی طرف سے صدقہ کر دیا جائے۔
- ان کاموں کو کرنا بالکل مشکل نہ سمجھیں۔ آخرت میں جو پکڑ ہونی ہے۔ اس کے مقابلے میں یہ مشقت کچھ بھی نہیں ہے۔
- آئیے اللہ تعالیٰ سے دعا کریں کہ وہ ہمیں رزق حرام سے محفوظ رکھے۔ آمین یا رب العالمین

اسراف و تبذیر

اسراف عام طور پر فضول خرچی کو کہتے ہیں اور اسے مالی امور سے متعلق ہی سمجھا جاتا ہے۔ مگر دراصل یہ ایک ایسی باطنی بیماری ہے جو انسان کو مالی و غیر مالی امور میں شریعت کی مقرر کردہ حدود میں نہیں رہنے دیتی۔ یعنی اسراف کا اصل مطلب ہے ”حد سے تجاوز کرنا“ مالی امور میں اسراف کا مطلب ہوگا کہ ایسا خرچ جس کا کوئی دینی و دنیاوی فائدہ نہ ہو محض اپنے نفس کی خواہش پر اور اپنے نفس کی راحت کے لیے کیا جائے۔ البتہ یہ یاد رہے کہ ضرورت مندوں کی مدد کرنے کے لیے دل کھول کر خرچ کرنا اسراف نہیں بلکہ انفاق فی سبیل اللہ ہے۔

سورۃ الاعراف آیت نمبر 31 میں اللہ تعالیٰ فرماتا ہے:

وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ

ترجمہ: ”اور کھاؤ اور پیو مگر فضول خرچی نہ کرو، بے شک اللہ تعالیٰ فضول خرچی کرنے والوں کو پسند نہیں کرتا“

فقہائے کرام نے شریعت کے مقاصد کے تحت انسان کے خرچ کرنے کی تین اقسام بیان کی ہیں۔

ضروریات:

سب سے پہلے نمبر پر ”ضروریات“ ہیں یعنی وہ امور جن پر دینی و دنیاوی بقا موقوف ہے۔ مثلاً دین کا تحفظ، جیسے نماز پڑھنے کے لیے کم از کم ستر پوش لباس ضروری ہے۔ زندگی گزارنے کے لیے کھانے پینے اور گھر کی ضرورت ہے۔ بیمار ہو جائیں تو علاج کی ضرورت ہے۔ عقل کے تحفظ کے لیے علم حاصل کرنا ضروری ہے۔

حاجات:

ان میں ایسے امور شامل ہیں جو زندگی اور موت کا مسئلہ تو نہیں ہوتے لیکن ان کا تعلق تنگی و راحت، مشکل و آسانی سے ہوتا ہے۔ یعنی اب ستر پوش لباس سے آگے بڑھ کر ایسا ستر لباس جو دیکھنے میں بھلا لگتا ہو، پورا جسم ڈھانپنے، موسم کی مناسبت سے لباس ہو۔ رہن سہن میں اچھی اور

معیاری اشیاء استعمال کرنا۔

تحسینیات:

اچھے روزگار کے لیے اعلیٰ تعلیم کا حصول، رہائش اور رہن سہن میں ”ضروریات“ اور ”حاجات“ سے دو قدم آگے بڑھ کر زیادہ بہتر اور پُر آسائش انداز میں زندگی بسر کرنا۔

اسراف کا تعین کرتے ہوئے دو باتوں کو ذہن میں رکھنا ضروری ہے۔ اول یہ کہ شریعت نے ”ضروریات“ سے آگے بڑھ کر ”حاجات“ اور ”تحسینیات“ کی بھی رعایت دی ہے۔ دوم یہ کہ اپنی آمدنی کے اندر رہتے ہوئے خرچ کرنا جیسے اردو میں کہاوت ہے ”چادر دیکھ کر پاؤں پھیلاؤ“ اور انگریزی میں کہتے ہیں ”Cut your Coat according to your size“۔

”تحسینیات“ کے حوالے سے یہ بات بھی پیش نظر رکھنی چاہیے کہ جب دین مغلوب ہو تو ہمیں اپنے تمام وسائل اور تمام توانائیوں کا زیادہ تر حصہ غلبہٴ دین کی جدوجہد کے لیے صرف کرنا چاہئے اور کم تر حصہ اپنی معاش پر خرچ کرنا چاہئے۔ اگر ہم نبی اکرم صلی اللہ علیہ وسلم اور صحابہ کرام رضی اللہ عنہم کی سیرت کا مطالعہ کریں تو معلوم ہوگا کہ انہوں نے کس طرح پیوند لگے لباس زیب تن کر کے اور فاقے کر کے دین کو غالب کرنے کی جدوجہد کی۔ حضرت خدیجہ الکبریٰ رضی اللہ عنہا نے اپنا سارا مال حضور اکرم صلی اللہ علیہ وسلم کے لیے وقف کر دیا تھا۔ نبی اکرم صلی اللہ علیہ وسلم چاہتے تو وہ بھی اس مال کو کاروبار میں لگا کر ایک پُر آسائش زندگی گزار سکتے تھے۔ لیکن انہوں نے تمام مال راہِ خدا میں خرچ کر دیا۔

اسراف کی مختلف شکلیں:

اسراف کا ذکر سن کر سب سے پہلے جو خیال آتا ہے وہ مال و دولت اور پیسہ خرچ کرنے کے بارے میں آتا ہے۔ اسراف اس کے علاوہ بھی بہت سی شکلوں میں ظہور پذیر ہوتا ہے۔ جن میں چند ایک درج ذیل ہیں:

مالی معاملات میں اسراف:

ہر شخص خود ہی اپنا جائزہ لے سکتا ہے کہ کس چیز کی مجھے کس حد تک ضرورت ہے اور کہاں ضرورت کی حد ختم ہو کر اسراف کی حد شروع ہو جاتی ہے۔ مثلاً ہمیں ایک چپل گھر میں پہننے کے لیے اور ایک جو تباہر پہن کر جانے کی ضرورت ہے۔ اب اگر ہم مختلف تقریبات میں پہننے کے لیے

مختلف جوڑے یا عورتیں ہر سوٹ کے ساتھ میچنگ جوتے خریدنے لگیں تو یہ اسراف میں شمار ہوگا۔ اسراف کی ایک صورت یہ بھی ہوتی ہے کہ گھرانہ چھوٹا ہے لیکن رہنے کے لیے بہت بڑے بڑے گھر تعمیر کر لیے جاتے ہیں۔ بہت بڑے بڑے واش رومز، ڈرائنگ رومز اور بیڈ رومز اور ان میں انتہائی اعلیٰ کوالٹی کے ساز و سامان اور بڑے بڑے فانوس ہیں۔ اسی طرح وارڈروب میں 15-20 جوڑے لٹک رہے ہیں جن میں سے بعض کی پہننے کی نوبت سالوں بعد آتی ہو تو یہ بھی اسراف ہے۔

خوشی اور غمی کے موقع پر وقت کا اسراف:

ہم خوشی کے موقع پر جائز حد سے آگے بڑھ کر بے پناہ خوشیاں منانے کا مظاہرہ کرتے ہیں۔ بلند آواز قبچھے، ٹھٹھا مذاق، آتش بازی، نوٹوں کا وار پھیر، ڈانس پارٹی وغیرہ یہ سب جذبات وقت اور پیسے کا اسراف ہے۔ اسی طرح غمی کے موقع پر دھاڑیں مار مار کر رونے کی ایکٹنگ کرنا یا بین کرنا یہ بھی جذبات کا اسراف ہے۔

نبی اکرم صلی اللہ علیہ وسلم نے ہمیں شادی بیاہ اور مرگ کے مواقع پر خوشی منانے کا طریقہ اور اسی طرح غم کے اظہار کا طریقہ بھی بتایا ہے۔ اگر ہم نبی اکرم صلی اللہ علیہ وسلم کی سیرت کا مطالعہ کریں تو حیران رہ جائیں گے۔

غزوہ بدر کے موقع پر حضرت رقیہ رضی اللہ عنہا بہت بیمار تھیں۔ لگتا تھا کہ یہ ان کا آخری وقت ہے مگر نبی اکرم صلی اللہ علیہ وسلم حضرت عثمان رضی اللہ عنہ کو ان کے پاس اسی حالت میں چھوڑ کر غزوہ بدر کے لیے نکل کھڑے ہوئے۔ یہ نہیں کہ بیٹی کی فکر نہیں تھی بلکہ غلبہ دین کی جدوجہد کی اہمیت ہی اتنی زیادہ ہے۔ بے شک اسلام میں سوگ تین دن کا ہے لیکن اس کا یہ مطلب نہیں کہ انسان سب کام کاج چھوڑ کر بیٹھ جائے۔ انسان کو چاہیے کہ جلد از جلد کام کاج میں مصروف ہو جائے تاکہ زندگی معمول پر آجائے۔ مزید برآں چلتے پھرتے میت کے لیے مغفرت کی دعا بھی کرتے رہیں۔

عام زندگی میں وقت کا اسراف:

ہم اپنی عام زندگی میں وقت کا بہت اسراف کرتے ہیں۔ جو کام 10 منٹ میں ہو سکتا ہے اس پر ایک ایک دو دو گھنٹے ضائع کر دیتے ہیں۔ بننے سنورنے میں، نہانے دھونے میں،

بازاروں میں گھومنے پھرنے میں، فون پر غیر ضروری لمبی لمبی گفتگو کرنے میں بہت سارا قیمتی وقت ضائع ہو جاتا ہے۔ گھر میں بیٹھے موبائل پر گیمنز کھیلنے میں یا کرکٹ میچ دیکھنے کے لیے ہم گھنٹوں بیٹھے رہتے ہیں۔ ہمیں چاہیے کہ ہم وقت کی قدر کریں۔ دنیا میں ہم آخرت کمانے کے لیے آئے ہیں تو وقت ہی ہماری سب سے بڑی متاع ہے۔ اگر آخرت کا پختہ یقین ہر وقت ذہن میں تازہ رہے گا تو وقت کی قدر آئے گی۔

قدرتی وسائل میں اسراف:

قدرتی وسائل (بجلی، گیس، پانی وغیرہ) کے استعمال میں بھی ہمیں کفایت شعاری سے کام لینا چاہیے۔ یہ سب اللہ تعالیٰ کی نعمتیں ہیں۔ بلاوجہ گھر میں بڑے بڑے قمقمے اور شینڈلر (فانوس) لگا کر بجلی ضائع نہیں کرنی چاہیے۔ جس کمرے میں ہوں اس کمرے کی لائٹ اور پنکھا چلائیں اور کمرے سے نکلتے ہوئے لائٹ بجھا دیں۔ اسی طرح لوگ شادی بیاہ کی تقریبات، 12 ربیع الاول یا ختم قرآن کی محفلوں میں لائٹنگ کرواتے ہیں۔ یہ اللہ تعالیٰ کی نعمت کا ضیاع ہے۔ یہی معاملہ گیس کا ہے۔ ضرورت کے مطابق چولہے کی آنچ رکھیں۔ کھانا پکانے کے فوراً بعد گیس بند کر دیں۔ کمرے سے نکلتے ہوئے ہیٹر آف کر دیں۔

پانی تو ہم بہت ہی ضائع کرتے ہیں۔ وضو کرتے ہوئے ہم نل پورا کھول دیتے ہیں جب تک ہاتھوں پر صابن لگایا، مسواک کرتے ہوئے، ناک صاف کرتے ہوئے، سر پر مسح کرتے ہوئے بلاوجہ پانی بہتا رہتا ہے۔ ہمارے بزرگ تو ایک لوٹے پانی سے وضو کر لیا کرتے تھے۔ ایک ہاتھ سے پانی لیتے دوسرے سے دھو لیتے۔ مسواک کرتے ہوئے، مسح کرتے ہوئے پانی ضائع نہیں ہوتا تھا۔ چنانچہ ہمیں حتی الامکان کوشش کرنی چاہیے کہ نل کو تھوڑا کھولیں۔ پانی کم استعمال کریں۔ خواہ وضو کرنے میں دو تین منٹ زیادہ لگ جائیں۔ مگر اسراف نہیں ہونا چاہیے۔ دنیا تو آج قدرتی وسائل کی کمی کا رونا رو رہی ہے اور کہا جا رہا ہے کہ پانی کے استعمال میں کمی کریں۔ صاف پانی کم ہوتا جا رہا ہے۔ ہمیں تو نبی اکرم صلی اللہ علیہ وسلم نے 1400 سال پہلے اس بارے میں تلقین فرمادی تھی۔ آپ صلی اللہ علیہ وسلم نے ایک آدمی کو دیکھا جو پانی (کسی کنویں یا ندی) کے کنارے بیٹھے وضو کر رہا تھا۔ آپ صلی اللہ علیہ وسلم نے فرمایا: اس میں اسراف نہ کرو اس نے کہا اس میں بھی اسراف ہو سکتا ہے؟ آپ صلی اللہ علیہ وسلم نے فرمایا

ہاں! اور اگر دریا کے کنارے بھی وضو کر رہے ہو تب بھی اتنا ہی پانی استعمال کرو جتنا ضرورت ہو۔ اسی طرح نبی اکرم صلی اللہ علیہ وسلم نے رات کو سونے سے پہلے چراغ بجھانے کی ہدایت فرمائی۔ لہذا ہمیں عبادت سمجھ کر پانی، گیس اور بجلی کو بچانا چاہیے۔ کہیں اللہ تعالیٰ کی نعمتیں ضائع نہ ہوں۔ ناشکری اور ناقدری نہ ہونے پائے۔ نعمتوں کے ضائع کرنے سے بچانے کو کنجوسی نہیں، ثواب کا کام ہے۔

کھانے میں اسراف:

کھانے پینے میں اسراف یہ ہے کہ شکم پروری ہونے لگے۔ انسانی جسم کی دو بنیادی ضرورتیں قوت اور فرحت غذا سے پوری ہوتی ہیں اور انہیں پورا ہونا بھی چاہیے۔ دینی نقطہ نظر سے جسم کی قوت ضروری اعمال بجالانے کے لیے ضروری ہے۔ لیکن اگر کوئی شخص کسی خاص کھانے کے لیے خود کو مصیبت اور مشکل میں ڈالے یا خوب اچھی طرح پیٹ بھر کے کھانے کے باوجود کھانے کی رغبت کم نہ ہو یا پلیٹ میں اتنا زیادہ کھانا نکال لیا جائے کہ ختم نہ ہو اور بالآخر کھانا ضائع ہو جائے تو یہ اسراف ہے۔

اللہ تعالیٰ نے ہمارے کھانے کے لیے ہمیں بے شمار نعمتوں سے نوازا ہے۔ ان کا شکر ادا کرنے کا بہترین طریقہ یہ ہے کہ اس میں ہم دوسروں کو بھی شریک کریں۔ یعنی جو کھانا ہماری ضرورت سے زائد بچ گیا ہے۔ اسے فریج میں محفوظ کر کے نہ رکھیں بلکہ ساتھ ساتھ اپنے ملازمین یا پڑوسیوں کو کھلا دیں۔ بسا اوقات فریج میں ہم چیز کو رکھ کر بھول جاتے ہیں اور رکھے رکھے خراب ہو جاتی ہے۔

کھانے کا مقصد یہ ہے کہ ہماری صحت اچھی رہے اور اس طرح حاصل شدہ توانائی اللہ کے دین کے کاموں میں، غلبہ دین کی جدوجہد میں صرف کریں۔ نہ یہ کہ ہم کھانے ہی کو زندگی کا مقصد بنالیں۔ آج کل ہر جگہ کھانے کے متعلق ہی منصوبہ بندی ہوتی رہتی ہے کہ کیا کھائیں کہاں جا کر کھائیں؟ KFC جائیں یا میکڈونلڈ۔ کھانا اللہ کے نام سے کھانا شروع کریں اور کھانے کے بعد اللہ کا شکر ادا کریں۔ اتنا کھانا کہ وزن بڑھ جائے، شوگر اور بلڈ پریشر جیسی بیماریاں جنم لینے لگیں، سستی اور کاہلی پیدا ہو جائے تو یہ کھانے میں اسراف ہوگا۔ افسوس یہ ہے کہ آج کی کارپوریٹ دنیا نے اپنے منافع کی خاطر تشہیر بازی کے ذریعے پوری دنیا میں کھانے کا اسراف

پیدا کر دیا ہے۔ حضور اکرم صلی اللہ علیہ وسلم نے تو یہاں تک فرمایا ہے کہ تم میں سے اگر کسی کا نوالہ زمین پر گر جائے تو اسے اٹھا کر جھاڑ کر کھا لو۔ لہذا بسکٹ یا کوئی خشک چیز فرش پر گر جائے تو اٹھا کر صاف کر کے کھا لینی چاہیے۔ ہمارے یہاں اس کو خلاف تہذیب سمجھا جاتا ہے۔ اس شرم سے زمین سے اٹھا کر نہیں کھاتے کہ لوگ کیا کہیں گے حالانکہ ایک سنت پر عمل کرتے ہوئے ہمیں فخر محسوس کرنا چاہیے۔ اسی طرح پلیٹ میں صرف اتنا سالن نکالیں جو ہم ختم کر سکیں۔ شادی بیاہ اور دعوتوں میں بہت سا کھانا اور روٹیوں کے ٹکڑے چھوڑ دیے جاتے ہیں جو پھر کوڑے میں جاتے ہیں۔ یہ سراسر اسراف ہے۔ ہمیں بچوں کو بچپن ہی سے عادت ڈالنی چاہیے کہ ”پلیٹ صاف کر کے اٹھنا ہے اور کھانا ضائع کرنا گناہ ہے۔“

تبدیر:

تبدیر اسراف سے بھی آگے کی شے ہے۔ اسراف تو یہ ہے کہ ایک چیز کی ہمیں ضرورت ہے مگر ہم نے ضرورت سے زائد جمع کر کے رکھ لی ہے۔ مثلاً دو چار لباس کے جوڑے انسان کی ضرورت ہے، لیکن اگر ہماری وارڈروب (Wardrobe) نئے نئے ڈیزائن والے کپڑوں سے اس طرح بھری ہوئی ہو کہ ان میں سے اکثر سوٹ سالوں پہننے کی نوبت نہ آتی ہو تو یہ اسراف ہے، مگر تبدیر یہ ہے کہ جہاں سرے سے پیسہ خرچ کرنے کی ضرورت ہی نہ ہو وہاں صرف نمود و نمائش یا واہ واہ کروانے کے لیے پیسہ ضائع کر دیا جائے یا پیسہ ناجائز اور گناہ کے کاموں میں صرف کیا جائے۔ سورۃ بنی اسرائیل آیت نمبر 26-27 میں ارشاد الہی ہے:

وَ اٰتِ ذَا الْقُرْبٰی حَقَّهٗ وَ الْیَسٰیْرِ وَ الْاَبْنِ السَّبِیْلِ وَ لَا تُبَدِّرْ تَبَدِّیْرًا اِنَّ الْمُبَدِّرِیْنَ کَانُوْا اِخْوَانَ الشَّیْطٰنِ وَ کَانَ الشَّیْطٰنُ لِرَبِّہٖ کَفُوْرًا

ترجمہ: ”اور رشتہ دار کو اس کا حق دو اور مسکین اور مسافر کو (ان کا حق) اور اپنے مال کو بے ہودہ کاموں میں مٹاؤ۔ یقین جانو کہ جو لوگ بے ہودہ کاموں میں مال اڑاتے ہیں وہ شیطان کے بھائی ہیں اور شیطان اپنے پروردگار کا بڑا ناشکر ہے۔“

یہ بے ہودہ، ناجائز اور گناہ کے کاموں میں خواہ مخواہ مال اڑانا ”تبدیر“ کہلاتا ہے۔ تبدیر کرنے والوں کو قرآن مجید شیطان کے بھائی اس لیے قرار دیتا ہے کہ ان لوگوں کی وجہ سے

دوسرے لوگ بھی فتنے میں مبتلا ہوتے ہیں۔ جب ایک غریب شخص یہ دیکھتا ہے کہ اس شخص کے پاس اتنا مال ہے کہ یہ بے دریغ مال اڑا رہا ہے اور میرے پاس کم از کم ضروریات کے لیے بھی رقم نہیں ہے تو ہوسکتا ہے اس کے دل کے اندر انتقامی جذبات پیدا ہوں اور وہ بھی چوری یا ڈاکہ ڈالنے کی کوشش کرے۔ دنیا میں بالعموم فتنے اسی طرح رونما ہوتے ہیں۔

اسراف کے نقصانات:

1- ہدایت سے محرومی۔

سورۃ المؤمن کی آیت نمبر 28 میں فرمایا:

إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ

ترجمہ: ”بے شک اللہ تعالیٰ کسی ایسے شخص کو ہدایت نہیں دیتا جو حد سے گزر جانے والا (اور) جھوٹ بولنے کا عادی ہو۔“

اس کا مطلب ہے کہ باتوں میں بھی اسراف ہوتا ہے دراصل انسان جب بہت زیادہ بولتا ہے تو بعض اوقات بے خیالی یا بے دھیانی میں جھوٹ بول جاتا ہے۔ غیبت کر بیٹھتا ہے یا کسی کی چغلی کھاتا ہے۔

2- جب انسان اسراف سے کام لیتا ہے تو بسا اوقات اس کے پاس عین ضرورت کے وقت یا ہنگامی حالات میں خرچ کرنے کے لیے رقم نہیں ہوتی۔ لہذا پریشان ہوتا ہے یا کسی سے قرض مانگتا ہے۔

3- خود نمائی اور دکھاوے کے مرض میں مبتلا ہو جاتا ہے۔

4- حُبّ دنیا اور حُبّ مال اس کے دل میں جگہ بنا لیتی ہیں۔

5- آخرت کی فکر کا خاتمہ ہو جاتا ہے

6- انسان حصول مال کے لیے ناجائز ذرائع ڈھونڈنا شروع کر دیتا ہے۔

7- نفس پرستی اور ہر صورت خواہشات کو پورا کرنا چاہتا ہے۔ خواہشات بڑھتی چلی جاتی ہیں

اور قناعت ختم ہو جاتی ہے۔

8- اللہ اور اللہ کے رسول صلی اللہ علیہ وسلم کی طرف سے مستقل غفلت برتنے لگتا ہے۔

اسراف سے بچنے کی تدابیر:

- 1- خوفِ خدا اور تقویٰ۔
- 2- انفرادی محاسبہ کا خوف۔
- 3- سادگی سے زندگی گزارنے کی عادت ڈالنا۔
- 4- خواہشات کو قابو میں رکھنے کی کوشش کرنا۔

حقیقت یہ ہے کہ ہمارے دلوں میں جتنا زیادہ تقویٰ کی روح اور خوفِ خدا ہوگا اور یہ تقویٰ اور خوفِ خدا بھی آخرت کے محاسبہ کے خوف سے ہی پیدا ہوگا اور جتنا زیادہ ہم اللہ کے احکام پر عمل کرنے کی جدوجہد کریں گے، اتنا ہی زیادہ ہم اللہ کی پسند و ناپسند کے خیال رکھنے کی کوشش کریں گے۔ چونکہ اللہ تعالیٰ چاہتا ہے کہ ہم اس کے بندوں سے محبت کریں، ان سے ہمدردی کریں۔ لہذا اپنے اخراجات میں حتی الامکان کمی لاکر ہی ہم اللہ تعالیٰ کے بندوں کی خدمت کر سکیں گے۔ اپنی خواہشات کو کنٹرول میں لائیں گے۔ خود اپنی زندگی سادگی سے گزارنے کی کوشش کریں گے تبھی تو اللہ تعالیٰ کے بندوں کی مدد کے قابل ہو سکیں گے۔

ہمیں اپنا جائزہ لینا چاہیے کہ کہیں ہمارے اندر اسراف و تبذیر کی کوئی علامت تو نہیں ہے۔ اگر محسوس ہو کہ ہمارے اندر بھی یہ عادت پائی جاتی ہے تو اسے ختم کرنے کی کوشش کرنی چاہیے۔ یہ بھی عمل صالح ہے۔ اگر دین کے کاموں میں بہت زیادہ بھی خرچ کر دیا تو یہ نیکی ہوگی اور اس کا بہت بڑا اجر ملے گا اور اگر گناہ کے کاموں میں ایک پیسے بھی لگا دیا تو یہ اسراف ہوگا اور اس کا خمیازہ بھگتنا ہوگا، الا یہ کہ ہم توبہ کریں اور اپنی غلط عادتیں درست کرنے کی کوشش کریں۔

لہذا ہمیں چاہیے کہ ہم دین پر چلنے کا مصمم ارادہ کریں۔ اسراف پسندی کو قابو میں رکھنے کے لیے اپنی آمدنی کا ایک مقرر حصہ اللہ کے راستے میں خرچ کریں اور سادگی سے زندگی گزارنے کی کوشش کریں۔ اے اللہ! اسراف کی عادت ہم سے چھڑا دے۔ اے اللہ! ہمیں اپنی آمدنی کا ایک حصہ اپنے راستے میں خرچ کرنے کی توفیق عطا فرما۔ آمین یا رب العالمین

رسوم و رواج کی بے جا پابندی

رسوم و رواج کا تعلق انسان کی خوشی اور غمی سے ہے۔ ہر علاقہ اور قوم کی اپنی رسوم و رواج ہوتی ہیں۔ اسلام نے قومی، علاقائی اور خاندانی رسوم و رواج کو اکثر صورتوں میں برقرار رکھا ہے بشرطیکہ یہ شریعت کے کسی واضح حکم، محکم عقیدہ یا دین کے ساتھ وابستگی کی کسی بھی صورت سے متصادم نہ ہوں یا ان رسوم و رواج کے کرنے سے دین کی روح مجروح نہ ہوتی ہو۔ ایسی رسوم و رواج انسانی معاشرت میں خوبصورتی اور دلکشی پیدا کرتی ہیں اور انسانوں کو ذہنی اور نفسیاتی گھٹن سے محفوظ رکھنے میں بہت کارگر ثابت ہوتی ہیں۔

مثال کے طور پر ہمارے باپ دادا کے زمانے میں جب کسی گھر میں کوئی شادی کا موقع ہوتا تو مقامی رشتہ دار اور پڑوس کی عورتیں شادی والے گھر میں آکر کپڑے سیا کرتی تھیں۔ شادی کے موقع پر مہمانوں کے لیے پکنے والی دالیں اور چاول پہلے سے چھان پھٹک کر صاف کرتی تھیں۔ ساتھ ساتھ ہنسی مذاق بھی ہوتا رہتا تھا۔ یہی عورتیں کھانے پکانے اور برتن دھونے میں بھی مدد کر دیا کرتی تھیں۔ اس طرح نہ تو شادی والے گھر پر کوئی اضافی مالی بوجھ پڑتا اور نہ ہی گھر سے باہر نکل کر میرج ہال میں مہندی اور ناچ گانے ہوا کرتے تھے۔

ان رسوم و رواج کا ایک فائدہ یہ بھی ہے کہ لوگ ایک دوسرے سے جڑے رہتے ہیں۔ شادی بیاہ، غمی، بیماری یا کسی عزیز کی وفات کے موقع پر دور و نزدیک کے رشتہ دار اور احباب کی ایک دوسرے سے ملاقات ہو جاتی ہے۔ ایک دوسرے کے حالات سے واقفیت ہوتی ہے۔ آپس میں ایک دوسرے کے مسائل سے آگاہی ہونے سے لوگ ایک دوسرے کی مدد کر سکتے ہیں۔

خرابی اس وقت پیدا ہوتی ہے جب ہم رسوم و رواج کو دین سے ٹکراؤ کی صورت میں لاکھڑا کرتے ہیں۔ ہم نے اکثر مباح رسومات کو بھی حرام یا کم از کم مکروہ تو ضرور ہی بنا لیا ہے۔ سچی دینداری کا تقاضا تو یہ ہے کہ کم از کم ان رسومات سے تو فوری چھٹکارا حاصل کر لیا جائے جن میں ظاہر داری اور دکھاوا غالب ہے۔ اس کے بعد ان رسوم و رواج کی طرف بھی توجہ کر کے ان سے چھٹکارا حاصل کرنا چاہئے جو کسی نہ کسی دینی ضرر کا موجب بنتی ہیں۔

شادی کی بے جا رسومات:

شادی بیاہ کی رسومات میں سب سے پہلی خرابی تو منگنی کی رسم میں ہے۔ علماء نے منگنی خفیہ رکھنے کو مستحب قرار دیا ہے۔ ان کا مقصد یہ ہے کہ کہیں فساد اور حاسد لوگ منگنی کے تعلق کو خراب نہ کر دیں۔ علماء کے اس موقف کی تائید رسول اللہ ﷺ کے اس فرمان سے بھی ہوتی ہے: اپنے کام پورے کرانے کے لیے معاملات کو خفیہ رکھ کر اللہ سے مدد چاہو (طبرانی)

لیکن ہمارے معاشرے میں منگنی کی رسم بھی خوب دھوم دھام سے منائی جاتی ہیں۔ شادی بیاہ کی تمام رسومات میں ایک اور خرابی دکھاوا اور ظاہر داری ہے۔ دولہا اور دلہن کا زرق برق بھڑکتا ہوا لباس، دلہا کی سہرا بندی، گلے میں نوٹوں کے ہار، روپے پیسے کا وار پھیر اور فوٹو سیشن اس کے بعد بینڈ باجے کے ساتھ بارات روانہ ہوتی ہے۔ اکثر اوقات حیثیت نہ ہونے کے باوجود نئے ماڈل کی کار کرایہ پر منگائی جاتی ہے اور اسے سجایا جاتا ہے۔ یہ سب دکھاوا نہیں تو اور کیا ہے؟

دوسری خرابی بے پردگی اور بے شرمی کی رسومات ہیں۔ دولہا کی بھابھیاں دولہا کی آنکھوں میں سرمہ لگاتی ہیں اور اس سے پیسے بٹورتی ہیں۔ مہندی اور ابٹن کی رسومات میں عورتیں کھلے بال اور بغیر چادر کے لباس میں ہی میں ہوتی ہیں اور لڑکیوں اور لڑکوں کے اکٹھے ڈانس ہوتے ہیں اور اس نوع کی ہر ہر علاقے کی بے شمار رسومات ہیں۔

تیسری خرابی مہنگائی کے باوجود پیسے کا اسراف ہوتا ہے۔ دولہا اور دلہن کے والدین کے ساتھ ساتھ مہمانوں پر بھی شادی میں شرکت بوجھ بن جاتی ہے۔ انہیں بھی پیسوں کے لفافے دینے پڑتے ہیں۔ کھانا بہت بڑی مقدار میں ضائع ہوتا ہے۔ اکثر اوقات غریب رشتہ داروں کو توبلایا ہی نہیں جاتا۔ چوتھی خرابی یہ ہے کہ ان رسومات کو پورا کرنے کی وجہ سے شادیاں بڑی عمر میں ہوتی ہیں۔ یا لڑکیاں شادی کے اخراجات نہ ہونے کی وجہ سے گھر بیٹھی بیٹھی بوڑھی ہو جاتی ہیں۔

پانچویں خرابی یہ ہے کہ بچوں اور بچیوں کی بلوغت کے بعد دیر تک شادی نہ ہونے کی وجہ سے معاشرے میں بے راہ روی بڑھتی ہے۔ بے حیائی عام ہو جاتی ہے۔ زنا بالجبر اور جنسی ہراسگی کے واقعات ہوتے ہیں یا پھر لڑکے اور لڑکیاں ذہنی مریض بن جاتے ہیں۔

فوتیدگی کی بے جا رسومات:

ہمارے معاشرے میں فوتیدگی کے موقع پر بھی بہت سی غیر مسنون رسومات رائج ہیں۔ میت کو گھر کے صحن میں رکھ دیا جاتا ہے۔ رشتہ دار اور محلے کی خواتین رونے، پیٹنے اور بین کرنے ہی کو تعزیت سمجھتی ہیں۔ کفن پر ایک مخصوص چاک سے کلمہ طیبہ تحریر کیا جاتا ہے۔ دفن کرنے سے پہلے کفن میں "عہد نامہ" یا شجرہ رکھا جاتا ہے۔ عام طور پر فوتیدگی کے تیسرے روز قیل، ہر جمعرات کو فاتحہ، دسواں، چہلم اور ہر سال برسی منائی جاتی ہے۔ اور ہر موقع پر میت کے گھر والوں کو آنے والے رشتہ داروں اور احباب کی خاطر تواضع کرنی پڑتی ہے۔ عام طور پر نماز جنازہ میں بھی لوگ ایک دینی فریضہ سمجھ کر نہیں بلکہ رشتہ داری نبھانے کے لیے جانا ضروری سمجھتے ہیں۔

پیدائش کی رسومات:

پیدائش پر بچے کے ننھیال والوں پر تو لازم ہے کہ وہ نہ صرف بچے کے کپڑے بلکہ ماں باپ اور دادا دادی وغیرہ کے لیے بھی جوڑے لے کر آئیں۔ نومولود اگر بچی ہے تو اس کے لیے کوئی چھوٹا موٹا زیور بھی ضروری ہے۔ بچے کے ختنہ کی بھی باقاعدہ تقریب منائی جاتی ہے۔ اور لوگوں کو کھانا کھلایا جاتا ہے۔ یہ تمام رسومات پورے معاشرے کے لیے بوجھ ہیں۔ ہر شخص ان کو بادلِ نخواستہ نبھاتا ہے۔ ان رسومات کو ناروا بھی سمجھتا ہے مگر خاندان اور برادری والوں سے کٹ جانے کے خوف سے مجبوراً نبھاتا ہے۔

سورۃ الاعراف آیت نمبر 157 میں نبی اکرم ﷺ کے بارے میں اللہ تعالیٰ ارشاد فرماتا ہے:-

الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ نِيَامُرُهُمْ بِالْبَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۗ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ ۙ أُولَٰئِكَ هُمُ الْمُفْلِحُونَ

ترجمہ: "..... جو اتباع کریں گے رسولِ نبی امی (صلی اللہ علیہ وسلم) کا جسے پائیں گے وہ لکھا ہوا اپنے پاس تورات اور انجیل میں وہ انہیں نیکی کا حکم دیں گے، تمام برائیوں سے روکیں گے اور ان کے لیے تمام پاک چیزیں حلال کر دیں گے اور حرام کر دیں گے ان پر ناپاک چیزوں کو اور ان سے اتار دیں گے ان کے بوجھ اور طوق جو ان (کی گردنوں) پر پڑے ہوں گے۔ تو جو لوگ آپ (صلی اللہ علیہ وسلم) پر ایمان لائیں

گے اور آپ (صلی اللہ علیہ وسلم) کی تعظیم کریں گے اور آپ کی مدد کریں گے اور پیروی کریں گے اُس نور کی جو آپ صلی اللہ علیہ وسلم کے ساتھ نازل کیا جائے گا وہی لوگ ہوں گے فلاح پانے والے۔“

گویا کہ لوگوں کے لیے ان کی زندگی گزارنا آسان بنا دیں گے۔ یہ بوجھ اور طوق وہ بے جا اور خود ساختہ پابندیاں اور رسومات ہیں جو معاشرے کے اندر کسی خاص طبقہ کے مفادات یا نمود و نمائش کی خواہش کی وجہ سے رواج پاتی ہیں اور بعد میں غریب لوگوں کو بھی انہیں نبھانا پڑتا ہے۔ پھر ایک وقت ایسا بھی آتا ہے جب ان کی وجہ سے ایک عام آدمی کی زندگی انتہائی مشکل ہو جاتی ہے۔ اس آیت میں بشارت دی جا رہی ہے کہ جب آخری نبی صلی اللہ علیہ وسلم آئیں گے تو وہ انسانیت کی غلط رسومات، خود ساختہ عقائد اور نظام ہائے باطلہ کے بوجھوں سے نجات دلا کر عدل اور قسط کا نظام قائم فرمائیں گے۔

لہذا اگر ہم دنیا کی پریشانیوں اور مصائب سے نجات اور اخروی فلاح چاہتے ہیں تو ہمیں اپنی زندگی نبی اکرم صلی اللہ علیہ وسلم کی سیرت سے قریب ترین رہ کر گزارنی ہوگی۔

سیرت کے درج ذیل واقعہ سے بھی معلوم ہوتا ہے کہ کس طرح اللہ تعالیٰ نے ایک قبیح رسم کا خود حضور اکرم صلی اللہ علیہ وسلم کے ہاتھوں خاتمہ فرمایا۔

حضور اکرم صلی اللہ علیہ وسلم نے بعثت سے پہلے اپنے غلام حضرت زید بن حارثہ رضی اللہ عنہ کو آزاد کر کے انہیں اپنا منہ بولا بیٹا قرار دے دیا تھا۔ ہجرت کے بعد مدینہ آ کر نبی اکرم صلی اللہ علیہ وسلم نے ان کی شادی اپنی پھوپھی زاد بہن حضرت زینب بنت جحش رضی اللہ عنہا سے کرادی مگر ان کا نباہ نہ ہو سکا۔ وہ بار بار آ کر نبی اکرم صلی اللہ علیہ وسلم کی خدمت میں حاضر ہوتے اور حضرت زینب رضی اللہ عنہا کو طلاق دینے کی اجازت طلب فرماتے مگر نبی اکرم صلی اللہ علیہ وسلم انہیں روک دیتے۔ اس دوران نبی اکرم صلی اللہ علیہ وسلم محسوس فرما رہے تھے کہ اگر زید رضی اللہ عنہ نے طلاق دے دی تو تالیفِ قلب کے لیے خود مجھے زینب رضی اللہ عنہا سے نکاح کرنا پڑے گا لیکن ساتھ ہی آپ صلی اللہ علیہ وسلم کو منافقین و منافقین کی طرف سے منفی پریسیکٹوے کا بھی اندیشہ تھا۔ اسی بناء پر سورۃ الاحزاب کی آیت 37 میں اللہ تعالیٰ نے فرمایا:

وَإِذْ تَقُولُ لِلَّذِي أَنْعَمَ اللَّهُ عَلَيْهِ وَأَنْعَمْتَ عَلَيْهِ أَمْسِكْ عَلَيْكَ زَوْجَكَ وَاتَّقِ اللَّهَ وَتُخْفَىٰ فِي نَفْسِكَ مَا اللَّهُ مُبْدِيهِ وَتَخْشَى النَّاسَ وَاللَّهُ أَحَقُّ أَنْ تَخْشَاهُ فَلَمَّا قَضَىٰ زَيْدٌ مِنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي أَزْوَاجِ أَدْعِيَائِهِمْ إِذَا

قَضُوا مِنْهُنَّ وَظَرًا وَكَانَ أَمْرُ اللَّهِ مَفْعُولًا

ترجمہ: ”اور (اے نبی صلی اللہ علیہ وسلم!) جب آپ کہتے تھے اُس شخص سے جس پر اللہ نے بھی انعام کیا تھا اور آپ نے بھی انعام کیا تھا کہ اپنی بیوی کو اپنے پاس روکے رکھو اور اللہ سے ڈرو اور آپ صلی اللہ علیہ وسلم اپنے دل میں چھپائے ہوئے تھے وہ بات جسے اللہ ظاہر کرنے والا تھا اور آپ صلی اللہ علیہ وسلم لوگوں سے ڈر رہے تھے، حالانکہ اللہ اس کا زیادہ حقدار ہے کہ آپ اس سے ڈریں۔ پس جب زید رضی اللہ عنہ نے اس سے اپنا تعلق منقطع کر لیا تو اسے ہم نے آپ صلی اللہ علیہ وسلم کی زوجیت میں دے دیا تاکہ مؤمنوں کے لیے ان کے منہ بولے بیٹوں کی بیویوں کے بارے میں کوئی تنگی نہ رہے جبکہ وہ ان سے اپنا تعلق بالکل کاٹ لیں۔ اور اللہ کا فیصلہ تو پورا ہو کر ہی رہنا تھا۔“

درج بالا آیت سے ہمیں یہ نصیحت حاصل ہوتی ہے کہ ہمیں بے جا رسوم و رواج کی ڈٹ کر مخالفت کرنی چاہئے۔ اس بارے میں ہمیں یہ خوف نہیں لاحق ہونا چاہئے کہ کوئی کیا کہے گا۔ خاندان یا برادری والے ناراض ہوتے ہوں تو ہوتے رہیں۔ ہم نے تو ہر حال میں اللہ اور اس کے رسول صلی اللہ علیہ وسلم کی خوشنودی دیکھنی ہے۔ اسی طرح خیر و بھلائی کے کاموں، دین کی طرف سے مشروع کاموں اور مثلاً شرعی پردہ اور شرعی لباس وغیرہ کو رواج دینے میں بھی ذرہ برابر مداہنت سے کام نہیں لینا چاہئے۔

لہذا ہمیں چاہئے کہ پیدائش، نکاح، فوتیگی اور تدفین سے متعلق مواقع پر ہم نبی اکرم صلی اللہ علیہ وسلم کی سیرت طیبہ کے مطابق مسنون رسومات کو اپنائیں اور ہر قسم کی غیر مسنون رسومات سے اجتناب کریں۔ علاوہ ازیں ہمارے آباؤ اجداد نے جن اچھی باتوں کو رواج دیا ہے ان کو ہم اپنائیں اور ہم بھی کوشش کریں کہ اچھی عادتوں اور خوبیوں کو رواج دیں۔ اسی طرح اگر آباؤ اجداد کی طرف سے کوئی غلط اور فبیح رسوم و رواج چلی آرہی ہیں تو ان کو ختم کرنے کی خود بھی کوشش کریں اور لوگوں کو بھی ان کو ختم کرنے کی تلقین کریں۔ یاد رکھیں اگر آج ہم نے کسی نیکی کو رواج دے دیا تو قیامت تک جو لوگ اس پر عمل کریں تو ان سب کا ثواب ہمیں بھی ملے گا اور اگر کسی برائی کی بنیاد ڈال کر اس دنیا سے چلے گئے تو آخرت میں اس کا وبال ہمیں ہی بھگتنا پڑے گا۔

کام چوری

کام چوری ہمارے معاشرے میں ایک وبائی مرض کی شکل اختیار کر چکی ہے۔ اگر معاشرے میں زیادہ لوگ مریض ہو جائیں تو مرض کا احساس اور صحت کی خواہش باقی نہیں رہتی۔ ہمارے معاشرے کا انتہائی کثیر حصہ اس بیماری میں مبتلا ہے اور اس کے ضرر کا احساس بھی تقریباً مٹ چکا ہے۔ بلکہ اب تو صورتحال یہ ہو گئی ہے کہ جو شخص اپنے حصہ کا کام ذمہ داری، دیانتداری اور مستعدی سے انجام دیتا ہے۔ اسے لوگ پاگل اور بے وقوف کہہ دیتے ہیں۔

کام چوری کی پوری تعریف یہ کی جاسکتی ہے کہ ان کاموں میں جان بوجھ کر اور بلا عذر کوتاہی اور سستی کرنا جو ہمارے ذمہ ہیں۔ ان میں سے بعض کام ایسے ہیں جن کا ہمیں معاوضہ ملتا ہے مثلاً ملازمت اور بعض کام ایسے ہیں جن کی ہم نے اپنی مرضی سے ذمہ داری لی ہوتی ہے۔ مثال کے طور پر نکاح کر کے ہم اپنے اور اہل و عیال کے نان نفقہ اور ان کی بہترین تعلیم و تربیت کی ذمہ داری لے لیتے ہیں۔ ہم اللہ تعالیٰ پر ایمان لا کر اس بات کی ذمہ داری قبول کرتے ہیں کہ ہم اس کی بندگی کریں گے۔

ان میں سے کوئی بھی ذمہ داری ادا نہ کر کے ہم گناہگار ہوتے ہیں۔ مثلاً اگر میں ملازمت کے دوران اپنا کام وقت پر سرانجام نہ دوں، موبائل پر کھیلتا رہوں، چائے پینے اور گپ شپ میں وقت گزار دوں تو میری آمدنی پوری طرح جائز نہیں ہوگی۔ دوسرے الفاظ میں، میں حرام کما رہا ہوں گا۔ اپنے اہل و عیال کے لیے رزق حلال کمانے کی جدوجہد نہیں کرتا یا ان کی تعلیم و تربیت کی طرف توجہ نہیں دیتا تو میں اپنے عہد کی خلاف ورزی کا گناہ مول لیتا ہوں۔

بعض لوگ محض طبعاً کاہلی اور کسی جسمانی معذوری کی وجہ سے اپنا کام سرانجام دینے کی صلاحیت سے محروم ہوتے ہیں۔ ایسے لوگ ہمارے مخاطب نہیں ہیں، ہمارے اصل مخاطب وہ لوگ ہیں جو کام کرنے کی تمام صلاحیت رکھنے کے باوجود ایک تو کام نہیں کرتے اور دوسرے اس کام کی انجام دہی کا پورا پورا پھل سمیٹنے کی خواہش رکھتے ہیں۔

کام چور آدمی عموماً رزق حلال کی خواہش نہیں رکھتا اور نہ ہی وہ مسلمانوں کے اجتماعی نظام کا کارآمد حصہ بننے کی خواہش رکھتا ہے۔ کام چور آدمی چند مزید بیماریوں کا بھی شکار ہوتا ہے۔ مثلاً سستی، کاہلی،

بغیر محنت کے مال کمانا اور مال کی محبت۔ جب ہر انسانی صلاحیت مال کمانے میں صرف ہو رہی ہو، وہاں کام چوری آہستہ آہستہ آسان اور مختصر راستے کی شکل اختیار کر لیتی ہے۔ جس پر چل کر آدمی کسی مشقت میں پڑے بغیر اپنا مقصد حاصل کر لیتا ہے، اس بات کی فکر کیے بغیر کہ وہ راستہ حلال ہے یا حرام۔ ہماری کام چوری دنیا سے بے رغبتی کی وجہ سے نہیں ہے بلکہ اسے آسانی اور چالاکی کے ساتھ حاصل کرنے کی ایک سوچی سمجھی تدبیر ہے۔

ہمارے معاشرے میں کام چور افراد اکثر اوقات آپ کو دوستوں سے ادھار مانگتے نظر آئیں گے، یہ لوگ عموماً ادھار واپس نہیں کرتے۔ جب لوگوں کا ان پر سے اعتبار اٹھ جاتا ہے تو پھر یہ لوگ منت سماجت اور خوشامد کر کے مدد مانگتے ہیں۔

ان لوگوں کو یہ بات سمجھانے کی ضرورت ہے کہ دین اور دنیا میں ترقی کرنے کے لیے مشقت ضروری ہے۔ اگر ہم دنیا میں آرام و آسائش یا کم از کم لوازماتِ زندگی چاہتے ہیں اور آخرت میں بھی کامیابی چاہتے ہیں تو اس کے لیے محنت تو لازماً کرنی ہی پڑے گی۔

سورۃ النجم آیت نمبر 39 میں ارشادِ باری تعالیٰ ہے۔

وَأَنْ لَّيْسَ لِلْإِنْسَانِ إِلَّا مَا سَعَىٰ

ترجمہ: ”اور یہ کہ انسان کے لیے نہیں ہے مگر وہی کچھ جس کی اُس نے سعی کی ہوگی۔“

سورۃ الانشقاق آیت نمبر 06 میں ارشادِ باری تعالیٰ ہے۔

يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدًّا فَمَا لِمَ لِيهِ

ترجمہ: ”اے انسان! تو مشقت پر مشقت برداشت کرتے جا رہا ہے اپنے رب کی طرف، پھر تو اس سے ملنے والا ہے۔“

سورۃ الاحقاف آیت نمبر 19 میں ارشادِ باری تعالیٰ ہے۔

وَلِكُلِّ دَرَجَةٍ مِّنْهَا عَمَلٌ وَأُولَٰئِكَ فِيهِمْ أَجْمَالُهُمْ وَهُمْ لَا يُظْلَمُونَ

ترجمہ: ”اور ہر ایک کے لیے درجے (اور مقامات) ہوں گے ان کے اعمال کے اعتبار سے، اور تاکہ وہ

پورا پورا دے انہیں ان کے اعمال کا بدلہ اور ان پر کوئی ظلم نہیں ہوگا۔“

سورۃ بنی اسرائیل آیت نمبر 19 میں اللہ تعالیٰ نے واضح فرمایا ہے۔

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا
ترجمہ: ”اور جو کوئی آخرت کا طلب گار ہو اور اس کے لیے اس کے شایانِ شان کوشش کرے اور وہ مؤمن
بھی ہو، تو یہی لوگ ہوں گے جن کی کوشش کی قدر افزائی کی جائے گی۔“
یعنی آخرت میں کامیابی کے لیے محنت تو لازماً کرنی ہی پڑے گی۔ ابدی کامیابی کے لیے تو
آمَنُوا کے ساتھ ”عَمَلُوا الصَّالِحَاتِ“ کی شرط قرآن مجید بار بار بیان کرتا ہے۔
کسی نے کیا خوب کہا ہے۔

نامی کوئی بغیر مشقت نہیں ہوا

اور فارسی کی کہاوت ہے:

کسبِ کمال کن کہ عزیز جہاں شوی

”یعنی ایسی کمال کی محنت کرو تم دنیا والوں کے لیے عزیز بن جاؤ“

حضرت عبداللہ ابن عباس رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

إِنَّ أَعْظَمَ النَّاسِ حَسْرَةً يَوْمَ الْقِيَامَةِ رَجُلٌ اُكْتَسَبَ مَالًا مِنْ غَيْرِ طَاعَةِ اللَّهِ
فَوَرَّثَهُ رَجُلًا أَنْفَقَهُ فِي طَاعَةِ اللَّهِ، فَدَخَلَ بِهِ الْجَنَّةَ، وَ دَخَلَ الْأَوَّلَ النَّارِ۔

(مسند احمد بن حنبل)

ترجمہ: ”یقیناً قیامت کے دن سب سے زیادہ پشیمان وہ شخص ہوگا جس نے اللہ کے حکم کی تعمیل کیے بغیر
مال کمایا، پھر ایک دوسرا شخص اس کے مال کا وارث بنا اور وہ اسے اللہ کی اطاعت میں خرچ کرتا ہے اور
اس کے ذریعے سے جنت میں داخل ہوتا ہے، جبکہ پہلا شخص اس کی وجہ سے جہنم میں داخل ہوگا۔“

کام چوری کے علاج کا حقیقتاً ایک ہی طریقہ ہے۔ اگر اس کو اختیار کر لیا جائے تو قوی امید ہے کہ
کام چوری سے مکمل نجات مل سکتی ہے۔ وہ طریقہ یہ ہے کہ حلال آمدنی پر اکتفاء اور حرام کمائی سے
اجتناب کے تصور کو دل میں راسخ کر لیا جائے اور کسی بھی قیمت پر اس تصور کی خلاف ورزی نہ کیا
جائے۔ مثلاً ان وعیدوں کو ہر وقت سامنے رکھا جائے جو حرام کمائی کے ضمن میں رسول اللہ صلی اللہ علیہ وسلم نے
بیان فرمائی ہیں جیسے حرام کھانے ولا دوزخ کا ایندھن بنتا ہے۔ اس کی دعا قبول نہیں ہوتی بلکہ نماز،
صدقہ، حج غرض کوئی بھی نیک عمل قبول نہیں ہوتا۔

اگر آدمی یہ طے کر لے کہ اسے، حرام تو دور کی بات ہے، مشتبہ رزق سے بھی بچنا ہے تو یہ ممکن ہی نہیں کہ وہ کام چوری کی لعنت میں گرفتار ہو سکے۔

کام چوری دراصل سستی اور محنت سے جی چرانے کا نتیجہ ہے۔ اس کے علاج کے لیے درج ذیل تدابیر کارگر ثابت ہو سکتی ہیں۔

1- نیک اور چُست لوگوں کی صحبت اختیار کریں۔ سورۃ التوبہ آیت نمبر 119 میں اللہ تعالیٰ نے سستی دور کرنے کے لیے نیک لوگوں کی صحبت میں بیٹھنے کی تلقین کی ہے۔

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ

ترجمہ: ”اے اہل ایمان! اللہ کا تقویٰ اختیار کرو اور سچے لوگوں کی معیت اختیار کرو۔“

2- تہجد کی نماز کی عادت ڈالیں اور صبح فجر سے پہلے اٹھ کر تہجد ادا کرنے کی کوشش جاری رکھیں خواہ صرف دو رکعت ہی ہوں اور مختصر ہوں۔ اور اس کے بعد حلال رزق کے لیے درج ذیل مسنون دعا ضرور پڑھیں۔

اللَّهُمَّ اكْفِنِي بِحَلَالِكَ عَنْ حَرَامِكَ وَأَغْنِنِي بِفَضْلِكَ عَمَّنْ سِوَاكَ

ترجمہ: ”اے اللہ مجھے کفایت دے اپنا حلال رزق دے کر حرام رزق سے بچا اور مجھے اپنے فضل کے ساتھ اپنے سوا دوسروں سے بے نیاز کر دے۔“ (خزینہ رحمت، ص 48)

3- طرز زندگی میں سادگی بلکہ مشقت اختیار کرنا۔

4- گھر میں اپنے تمام کام خود کرنے کی کوشش کریں۔ اپنے کپڑے کسی دوسرے سے استری کرانے کے بجائے خود استری کریں۔ اپنے جوتے خود پالش کریں۔ صبح اٹھ کر اپنا بستر خود تہہ کر دیں۔ اسی طرح کبھی کبھار گھر کے کاموں میں گھر والوں کی بھی مدد کریں۔ گھر میں چھوٹے موٹے مرمت کے کام خود کر لیں۔

5- دوستوں اور محلے داروں کے کاموں میں ان کی مدد کر دیں۔

6- مسجد میں باجماعت تکبیر اولیٰ کے ساتھ نماز ادا کرنے کی کوشش کریں بالخصوص فجر کی نماز۔

7- حضور اکرم ﷺ سے مروی سستی دور کرنے کے لیے درج ذیل دعاؤں کا زیادہ سے زیادہ ورد کرنا بھی ان شاء اللہ بہت مؤثر ہوگا۔

اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ، وَالْعَجْزِ وَالْكَسَلِ وَالْبُخْلِ وَالْجُبْنِ، وَضَلَجِ
الدَّيْنِ وَغَلْبَةِ الرِّجَالِ

”یا اللہ میں فکر اور غم سے آپ کی پناہ مانگتا ہوں اور عاجزی اور سستی سے آپ کی پناہ مانگتا ہوں اور
بزدلی اور بخل سے آپ کی پناہ مانگتا ہوں اور قرض کے غالب آجانے اور لوگوں کے مسلط ہو جانے سے
آپ کی پناہ مانگتا ہوں۔“ (ابوداؤد)

اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا طَيِّبًا وَعَمَلًا مُتَقَبَّلًا

ترجمہ: ”اے اللہ! بے شک میں تجھ سے نفع دینے والے علم کا سوال کرتا ہوں اور پاکیزہ رزق کا اور ایسے
عمل کا جو قبول کر لیا جائے۔“

اللَّهُمَّ اكْفِنِي بِحَلَالِكَ عَنْ حَرَامِكَ، وَأَغْنِنِي بِفَضْلِكَ عَمَّنْ سِوَاكَ۔

ترجمہ: ”اے اللہ جن اشیاء کو تو نے حرام کیا، ان سے بچاتے ہوئے اپنی حلال کردہ اشیاء کو میرے لیے
کافی کر دے اور اپنے فضل سے مجھے اپنے سوا کسی سے بے نیاز کر دے۔“ (ترمذی)

اللہ تعالیٰ سے دعا ہے کہ ہمیں رزقِ حلال کمانے اور حرام کمائی سے بچنے کی توفیق عطا فرمائے۔ آمین یا
رب العالمین

بطر اور دکھاوا

سورۃ الانفال آیت نمبر 47 میں اللہ تعالیٰ ارشاد فرماتے ہیں:

وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ وَيَصُدُّونَ عَنْ سَبِيلِ
اللَّهِ وَاللَّهُ بِمَا يَعْمَلُونَ مُحِيطٌ

ترجمہ: ”اور ان لوگوں کی مانند نہ ہو جانا جو نکلے تھے اپنے گھروں سے اترتے ہوئے لوگوں کو دکھانے کے لیے، اور وہ اللہ کے راستے سے روک رہے تھے۔ اور جو کچھ وہ لوگ کر رہے تھے اللہ اس کا احاطہ کیے ہوئے تھا۔“
اس آیت میں دو الفاظ آئے ہیں۔ ”بطر“ اور ”ریا“۔ ان دونوں کے معنی دکھاوا یا اترانا ہی ہیں۔

لیکن ان میں فرق یہ ہے کہ ریا کاری ہر چیز میں کی جاسکتی ہے۔ یعنی عبادت میں یا کسی صلاحیت میں یا کسی اور چیز میں۔ جبکہ بطر صرف مال و دولت اور شان و شوکت کے ساتھ مخصوص ہے۔ سورۃ القصص کی آیت نمبر 58 میں فرمایا گیا:

وَ كَمْ أَهْلَكْنَا مِنْ قَرْيَةٍ بَطَرَتْ مَعِيشَتَهَا فَتِلْكَ مَسْكِنُهُمْ لَمْ يَنْسِكُنْ مِنْ بَعْدِهِمْ
إِلَّا قَلِيلًا وَ كُنَّا نَحْنُ الْوَارِثِينَ

ترجمہ: ”اور کتنی ہی بستیوں کو ہم نے ہلاک کر دیا جو کہ اتراتی تھیں اپنی معیشت پر۔ تو (دیکھ لو!) یہ ہیں ان کے (کھنڈ ربنے ہوئے) گھر، نہیں ہوئے ان میں رہنے والے ان کے بعد مگر بہت تھوڑے۔ اور ہم ہی (ان کے) وارث ہو کر رہے۔“

”بطر“ زیادہ سے زیادہ ساز و سامان جمع کرنے کی بے لگام خواہش کا نام ہے۔ جن لوگوں میں ”بطر“ ہوتا ہے، ان کی زندگی کا مقصد ہی محض دولت کمانا اور دولت کو خرچ کرنا رہ جاتا ہے۔ دولت سے جو چیزیں وہ حاصل کرتے ہیں، ان سے انہیں بے پناہ محبت ہوتی ہے۔ کھانے پینے پر جو پیسے لٹاتے ہیں اس سے بہت خوش ہوتے ہیں۔ معیار زندگی کو بڑھانے کے لیے تگ و دو میں لگے رہتے ہیں۔ ان لوگوں کو پیسہ کمانے اور خرچ کرنے کا چسکا لگ جاتا ہے۔ ان چیزوں کا مشاہدہ ہم اشتہارات اور Bill Boards میں بھی کر سکتے ہیں اور شادی بیاہ، مہندی اور مایوں کی تقریبات میں کر سکتے ہیں کہ منہ کھلے ہوئے ہیں، مصنوعی خوشی کا اظہار ہو رہا ہے، چہرے پر مسرت ہے۔ اشتہارات میں انسانی جذبات کو برا بیچتے کیا جاتا ہے۔ کوئی آئس کریم کھا کر، کوئی چہرے پر کریم لگا کر، کوئی کار خرید کر دیوانہ ہوا جا رہا

ہے۔ کوئی نرم گدوں کے خواب دیکھ رہا ہے۔ کوئی عالی شان بنگلوں اور کوٹھیوں کے سپنوں میں گم ہے۔ جس کے پاس یہ سب کچھ ہے وہ انہی کی باتیں کر رہا ہے۔ جس کے پاس نہیں ہے وہ انہی کے خواب دیکھ رہا ہے اور اگر کسی کو ان میں سے کوئی حقیر سی چیز بھی مل جائے تو خوشی سے پھولے نہیں سماتا۔ ہم اکثر دیکھتے ہیں کہ جب بھی کبھی کسی موقع پر چار آدمی جمع ہو جائیں تو پلاٹوں، زمین کی خرید و فروخت یا کھانے پینے کی دکانوں اور فوڈ سٹریٹ کی باتیں ہوتی ہیں اور اگر کہیں چار عورتیں جمع ہو جائیں تو وہ کپڑوں کے فیشن، برانڈ اور جیولری وغیرہ کی باتیں کرتی ہیں۔

کچھ لوگوں کے اندر یہ مال و دولت کا اظہار ایک بیماری کی شکل اختیار کر لیتا ہے۔ جب یہ لوگ اپنے ذرائع آمدنی میں ان چیزوں کو حاصل نہیں کر سکتے تو سود پر قرض لے کر سامان آسائش خریدتے ہیں۔ یا قسطوں پر حاصل کرتے ہیں اور پھر ساری زندگی سود اور قسط ادا کرتے گزر جاتی ہے۔ ڈسپینشن کا شکار رہتے ہیں۔ انہی لوگوں کی وجہ سے کریڈٹ کارڈ اور برانڈڈ اشیاء کا کلچر وجود میں آیا ہے۔ تنخواہ کم ہے حیثیت نہیں ہے مگر کریڈٹ کارڈ پر فرنیچر یا گاڑی خرید لیتے ہیں اور پھر رونا روتے ہیں کہ گزارا نہیں ہو رہا۔ ”اترانا“ اور ”دکھاوا“ ساتھ ساتھ چلتے ہیں۔ ”اترانا“ یعنی ”بطر“ دل کی ایک بیماری ہے جس کا اظہار دکھاوے اور اترانے میں ہوتا ہے۔

دکھاوے اور اترانے کا لازمی نتیجہ خوشی منانے میں اسراف سے ہوتا ہے۔ اس کا اندازہ لگانا ہو تو شادی بیاہ کی تقریبات دیکھ لیں۔ شادی کے کارڈ کی اب تو پوری پوری کتابیں چھپنے لگی ہیں۔ محل گوٹے کناری اور ربن لگے ہوئے ہوں گے۔ اس کتاب میں مہندی، مایوں، بارات اور ولیمے کے الگ الگ کارڈ موجود ہوتے ہیں۔ حالانکہ مقصود صرف یہ ہے کہ ان کا ولیمہ کب اور کہاں منعقد گا۔ لوگ صرف تاریخ و مقام پڑھ کر اتنے قیمتی کارڈ کو ڈسٹ بن میں پھینک دیتے ہیں۔ یہی اطلاع واٹس ایپ (WhatsApp) پر ایک میسج کے ذریعے بھی دی جاسکتی تھی۔

اللہ تعالیٰ فرماتا ہے:

الْهٰكُمُ التَّكَاثُرُ ۝۱ حَتّٰی زُرْتُمْ الْبَقَاۗیِرَ ۝۲ (التكاثر: 1 تا 2)

ترجمہ: ”غافل کر رکھا ہے تمہیں اس تکاثر کی دوڑ نے یہاں تک کہ تم نے قبریں دیکھ لیں“

ہمیں چاہیے کہ ہم اپنے بچوں کو بھی ”اترانے“ سے بچنے کی تربیت دیں۔ باوجود اس کے کہ ہم اپنے

بچوں کو قیمتی سے قیمتی کھلونے لے کر دے سکتے ہیں، مت لے کر دیں۔ ان کے لیے درمیانے درجے کی اسٹیشنری، بستے، کھلونے اور کپڑے وغیرہ خریدیں۔

سورۃ لقمان آیت نمبر 18 میں اللہ تعالیٰ نے حکیم لقمان کی اپنے بیٹے کو نصیحت درج ذیل الفاظ میں نقل کی ہے:

وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ

ترجمہ: ”اور اپنے گالوں کو لوگوں کے لیے پھلا کر مت رکھنا اور زمین پہ اکڑ کر مت چلنا، بلاشبہ اللہ تعالیٰ شیخی خورے اور فخر کرنے والے کو پسند نہیں کرتا۔“

معاشرے میں اب تو لوگوں کا یہ حال ہو گیا ہے کہ نہ صرف خود اتر اتے اور دکھاوا کرتے ہیں بلکہ اپنے دوستوں اور رشتہ داروں سے بھی اس بات کا تقاضا کرتے ہیں کہ وہ بھی اترانے اور دکھاوے میں ہمارے ساتھ شریک ہوں۔ جو مہمان ہماری دعوت میں شریک ہوں وہ بھی ہمارے ہی رنگ میں رنگ جائیں۔ شادی بیاہ میں تھیم (Theme) کا رواج چل پڑا ہے۔ مہندی ہے تو سب ہر اجوڑا پہن کر آئیں۔۔۔ مایوں ہے تو سب زرد۔ نکاح اور ولیمے پر سب کے فلاں ڈیزائن اور فلاں رنگ کے کپڑے ہونے چاہئیں۔ اس کا ایک منطقی نتیجہ یہ بھی نکلتا ہے کہ غریب رشتہ دار اور احباب شادی میں شریک ہو ہی نہیں سکتے۔ بلکہ صحیح معنوں میں یہ سب کچھ کیا ہی اس لیے جاتا ہے تاکہ پتہ چلے کہ ہمارے ساتھ اٹھنے بیٹھنے والے لوگ بھی ہماری ہی طرح امیر کبیر ہیں۔ دکھاوے کی وجہ سے معیار زندگی (Living Standard) تو بلند ہو جاتا ہے لیکن Quality of Life نہیں رہتی۔ ہر شخص ڈپریشن کا شکار رہتا ہے۔ زندگی سے چین اور سکون رخصت ہو جاتا ہے۔ ایک بھیڑ چال Rate Race شروع ہو جاتی ہے اور قناعت ختم ہو جاتی ہے۔

سورۃ طہ آیت نمبر 124 میں اللہ تعالیٰ نے بتایا ہے کہ جو لوگ اللہ کو اس طرح بھول کر مادہ پرستی میں مشغول ہو جائیں گے تو کیا ہوگا؟

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى

ترجمہ: ”اور جس نے میری یاد سے اعراض کیا تو یقیناً اس کے لیے ہوگی (دنیا کی) زندگی بہت تنگی والی اور ہم اٹھائیں گے اسے قیامت کے دن اندھا (کر کے)۔“

انسان جتنا زیادہ دکھاوا کرتا ہے اور اپنے مال و اسباب پر اتراتا ہے، اتنی ہی زیادہ بے چینی بڑھتی چلی جاتی ہے۔ گھر تو بہت خوبصورت ہوتا ہے مگر خاندانی نظام مضبوط نہیں ہوتا۔ طلاقیں بڑھ جاتی ہیں۔ انسان تنہا رہ جاتا ہے۔ اولاد نافرمان اور گمراہ ہو جاتی ہے۔ مکان تو شاندار ہوتے ہیں لیکن وہ گھر نہیں رہتے جہاں ہر طرف محبتیں اور رشتوں کا تقدس ہو۔ جب لوگ جہاں خرچ کرنا چاہیے وہاں خرچ نہیں کرتے اور صرف دکھاوے میں خرچ کرتے ہیں تو ایک طرح نقلی معیشت Bubble Economy پروان چڑھتی ہے اور پھر ایک دم سب کچھ ختم ہو جاتا ہے۔

دکھاوے اور بطر کا علاج کیا ہے۔ سب سے پہلے تو بندہ پورے شعور اور ادراک کے ساتھ اللہ تعالیٰ سے وہ دعا کرے جو حضور اکرم صلی اللہ علیہ وسلم بھی مانگا کرتے تھے۔

اللَّهُمَّ قِنِّعْنِي بِمَا رَزَقْتَنِي وَبَارِكْ لِي فِيهِ وَاخْلُفْ عَلَيَّ كُلَّ غَائِبَةٍ لِي بِمُخَيَّرٍ
(حاکم: 51/1، الادب المفرد: 681)

”اے اللہ جو رزق آپ ہمیں نوازیں اس میں ہمیں قانع بنا اور اس میں ہمیں برکت عطا فرما اور ہمارے غائب پر (اہل و عیال) میں بھلائی کے بارے میں نائب بن جا۔“

کسی کا عمدہ مکان، بہترین گاڑی، اعلیٰ اور قیمتی لباس اور ہیرے جو اہرات دیکھ کر مرعوب مت ہوں۔ سرسری سی تعریف کر دیں اور دل میں ان چیزوں کی تمنا ہی پیدا نہ ہونے دیں۔ فوراً جنت کا تصور کریں کہ جنت کی نعمتوں کے مقابلے میں ان سب چیزوں کی وقعت نہ ہونے کے برابر ہے۔ اس دوڑ میں مت شامل ہوں کہ ہر اچھی چیز میرے پاس بھی ہو۔ خریداری صرف ضرورت کے تحت کریں، صرف نفس کو تسکین دینے کے لیے نہیں۔ بڑی بڑی سپر مارکیٹوں اور مالز Malls میں جا کر خریداری کرنے کی بجائے معمولی اور چھوٹی دکانوں سے ضرورت کی چیزیں خریدیں۔ بہتر ہے گھر سے خریداری کی ایک فہرست بنا کر نکلیں کہ گھر میں ان ان اشیاء کی ضرورت ہے اور بازار سے اپنی فہرست کے مطابق خریداری کر کے گھر واپس آجائیں۔

اپنے آپ سے سوال کریں کہ ہم عام طور پر بازار کیوں جاتے ہیں؟ محض بازاروں میں گھومنے کے لیے؟ Window Shopping کے لیے؟ یا محض سیر کرنے اور دل بہلانے کے لیے؟ اگر ان وجوہات سے ہم بازار جاتے ہیں تو سمجھ لیں کہ یہ ”بطر“ کی علامت ہے۔

اگر اللہ تعالیٰ نے ہمیں بہت نوازا ہے، ضرورت کی ہر چیز ہمیں مہیا ہے تب بھی ہمیں چاہیے کہ ہم عاجزی اور انکساری اختیار کریں۔ یہ سب اللہ کا فضل و کرم ہے جس نے ہمیں اتنا نوازا ہے۔ کسرِ نفسی کے ساتھ ان نعمتوں کو استعمال کریں اور دوسروں کو بھی ان میں شریک کریں اور یہ مستحضر رہے کہ ان تمام نعمتوں کا حساب بھی دینا ہے اور دعا کرتے رہیں کہ اے اللہ! تو میرا آسان حساب لے اور اے اللہ! ان چیزوں کی محبت میرے دل میں پیدا نہ ہو، میں اپنی وقعت، اپنا معیار اس مادی چیز کے ساتھ نہ بناؤں۔ اگر میں اللہ تعالیٰ کی نظر میں اچھا ہوں، اللہ کا اچھا بندہ ہوں تو ہر جگہ اچھا ہوں۔ چاہے تمام نعمتیں نہ ہوں۔ ہمیں چاہیے کہ ہم پورے شعور کے ساتھ اللہ کا شکر ادا کریں۔ قرآن کا علم سب سے بڑی نعمت ہے۔ اگر یہ نعمت اللہ تعالیٰ نے عطا کر دی تو ساری دنیا سے بہتر ہے۔ اس پر اللہ کا شکر ادا کریں۔

سورۃ یونس آیت نمبر 58 میں اللہ تعالیٰ فرماتا ہے:

قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ

ترجمہ: ”(اے نبی صلی اللہ علیہ وسلم! ان سے) کہہ دیجیے کہ یہ (قرآن) اللہ کے فضل اور اس کی رحمت سے (نازل ہوا) ہے تو چاہیے کہ لوگ اس پر خوشیاں منائیں! وہ کہیں بہتر ہے ان چیزوں سے جو وہ جمع کرتے ہیں۔“

ایک حدیث مبارکہ کا مفہوم ہے:

”جس شخص کو اللہ تعالیٰ نے قرآن کی نعمت دی اور وہ اس کے علاوہ کسی اور چیز پر رشک کرے تو اس نے قرآن کی قدر نہ کی۔“

(بحوالہ: دنیا کی عظیم ترین نعمت قرآن حکیم، خطاب ڈاکٹر اسرار احمد)

اگر خوشی کا اظہار کرنا ہی ہے تو قرآن کی نعمت پر خوشی کا اظہار کریں۔ دنیاوی نعمتوں پر خوشیاں منانا اللہ تعالیٰ کو پسند نہیں۔ قرآن کا علم حاصل ہونے پر خوشیاں مناؤ، یہ اللہ کو پسند ہے۔

اللہ تعالیٰ ہم سب کو اس دکھاوے اور بظرف کے مرض سے نجات عطا فرمائے اور ہم سب کو قناعت کرنے والا بنا دے۔

زبان کی حفاظت

اللہ تعالیٰ نے انسان کو بہت سی صلاحیتیں عطا کی ہیں اور یہ تمام صلاحیتیں اس لیے عطا کی گئی ہیں تاکہ وہ دنیا میں اللہ کا خلیفہ بن کر زندگی گزارے۔ انسان کا فرض ہے کہ وہ اپنی صلاحیتیں وہاں پر کھپائے جہاں انہیں کھپانے کا حکم دیا گیا ہے۔ یا ترغیب دلائی گئی ہے۔ اور آخرت میں اسے ان صلاحیتوں کے حوالے سے جو ابدہ بھی ہونا پڑے گا۔ جیسا کہ سورۃ بنی اسرائیل آیت نمبر 36 میں فرمایا گیا ہے۔

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنَّهُ مَسْئُولًا

ترجمہ: ”(اور مت پیچھے پڑو اُس چیز کے جس کے بارے میں تمہیں علم نہیں۔ یقیناً سماعت، بصارت اور عقل سبھی کے بارے میں باز پرس کی جائے گی۔)“

انہی صلاحیتوں میں سے ایک صلاحیت نطق کی بھی ہے۔ یعنی زبان کے ذریعے اپنے مافی الضمیر کو بیان کرنے کی قدرت۔ اللہ تعالیٰ نے اپنی تمام مخلوقات کو ان کی ضرورت کے مطابق ان کو زندگی گزارنے کے لیے درکار صلاحیتیں عطا کی ہیں۔ مگر بیان کرنے کی صلاحیت ایسی منفرد صلاحیت ہے کہ یہ صرف انسان کو ہی عطا کی گئی ہے یہ انسان پر اللہ تعالیٰ کی بہت بڑی رحمت ہے۔ اللہ تعالیٰ نے سورۃ الرحمن آیات 1 تا 4 میں ارشاد فرمایا ہے۔

الرَّحْمٰنُ ۝۱ عَلَّمَ الْقُرْآنَ ۝۲ خَلَقَ الْاِنْسَانَ ۝۳ عَلَّمَهُ الْبَيَانَ ۝۴

ترجمہ: ”(وہ رحمن ہی ہے۔ جس نے قرآن کی تعلیم دی۔ اسی نے انسان کو پیدا کیا۔ اس نے اسے بات کو واضح کرنا سکھایا۔)“

درج بالا آیات کا مطلب یہ ہے کہ

انسان اشرف المخلوقات ہے۔ اور قرآن حکیم اس کے لیے بہترین نعمت ہے اور بہترین صلاحیت نطق یعنی زبان کی صلاحیت ہے۔ لہذا انسان کو چاہیے کہ وہ اس بولنے کی صلاحیت کو قرآن مجید کی تعلیمات کو سیکھنے، سکھانے اور عام کرنے کے لیے استعمال کرے۔

اس کے برعکس ہمارا حال یہ ہے کہ ہم زبان کا بے دریغ بغیر سوچے سمجھے استعمال کرتے ہیں۔ ہمیں کچھ علم نہیں ہوتا کہ ہم کہاں بول رہے ہیں؟ کیا بول رہے ہیں؟ آپ نے اکثر دیکھا ہوگا۔ سڑک پر چلتے

ہوئے کسی گاڑی کا بمپر کسی دوسری گاڑی یا موٹر سائیکل سے معمولی سا چھو جائے تو فوراً دونوں گاڑیوں کے ڈرائیور نیچے اتر کر گالم گلوچ اور ایک دوسرے کو برا بھلا کہنا شروع کر دیتے ہیں۔ ہماری قوم میں تحمل اور برداشت تو گویا بالکل ختم ہو گیا ہے۔ اللہ تعالیٰ سورۃ ق آیت 18 میں فرماتے ہیں۔

مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ

ترجمہ: ”انسان کوئی لفظ زبان سے نہیں نکال پاتا مگر اس پر ایک نگران مقرر ہوتا ہے۔ ہر وقت (لکھنے کے لیے) تیار۔“

اللہ تعالیٰ کے فرمان کے مطابق انسان جو لفظ بھی زبان سے نکالتا ہے فوراً لکھ لیا جاتا ہے۔ اور اس لکھنے کا مقصد سوائے اس کے کیا ہو سکتا ہے کہ روز قیامت اس سے اس کے بارے میں جواب طلبی ہو۔ لہذا انسان کو اپنی زبان سے ہر لفظ سوچ سمجھ کر نکالنا چاہیے۔

ہم خواہ مخواہ سیاست پر گفتگو کرتے ہیں۔ ایک فریق ایک سیاستدان کا حامی ہے دوسرا فریق دوسرے سیاست دان کا۔ دونوں فریق بحث کرتے کرتے لڑنے پر اتر آتے ہیں جبکہ وہ دونوں سیاستدان ہی عوام کے ساتھ مخلص نہیں اور عوام الناس کو بے وقوف بنا رہے ہیں اور ہم ان کے ہاتھوں بے وقوف بن کر اپنی توانائیاں اور اوقات ضائع کرتے رہتے ہیں۔ بعض اوقات اس سے بھی آگے بڑھ کر ہم اپنے دوستوں اور رشتہ داروں سے تعلقات بھی خراب کر بیٹھتے ہیں۔ دوسری طرف ان سیاست دانوں کا حال یہ ہے کہ ایک بھائی ایک جماعت سے تعلق رکھتا ہے تو اس کا دوسرا بھائی یا بھتیجا کسی دوسری جماعت سے، ماں کا تعلق ایک جماعت سے ہے تو بیٹی کا دوسری سے۔ خواہ کوئی جماعت بھی برسرِ اقتدار آجائے وہ مالی فوائد حاصل کرتے ہی رہتے ہیں اکٹھے بیٹھتے ہیں۔ لہجہ ڈنر اور پارٹیاں آپس میں جاری رہتی ہیں۔ خدارا سوچئے اپنی عاقبت کی فکر کیجیے۔ اپنے اوقات کو ضائع کرنے سے بچائیے۔ زبان سے اگر کوئی کلمہ نکلے تو خیر ہی کا کلمہ ہو بہترین طریقہ یہ ہے کہ ہر وقت کوئی نہ کوئی ذکر آپ کی زبان پر جاری رہے۔ مختصر سا کوئی ورد یاد کر لیں اور ہر وقت اسے پڑھتے رہیں۔

ایک بہو اور ساس میں ہر وقت لڑائی رہتی تھی۔ بہو اور ساس دونوں ہی زبان کی بہت تیز تھیں۔ ایک دن بہو تنگ آ کر ایک بزرگ کے پاس گئی اور ان سے ساس کے لیے تعویذ مانگا۔ بزرگ نے بہو کی پوری کہانی سنی اور اسے تعویذ دے کر کہا کہ جب بھی ساس بولنے لگے تو تم اس تعویذ کو سختی سے

دانتوں کے درمیان دبا لینا اور جب تک ساس بولتی رہے، اسے دانتوں میں دبائے رکھنا۔ کچھ عرصہ کے بعد دونوں کی لڑائی ختم ہوگئی۔ بہو بہت خوش ہوئی اور بعد میں جب بھی کوئی اور لڑکی اس سے اپنی ساس کی شکایت کرتی وہ اسے وہی تعویز دے کر اسی طرح ہدایت کرتی کہ اسے دانتوں میں دبائے رکھے۔ وہ تعویز گاؤں میں بہت مشہور ہو گیا۔ تجسس کے مارے کسی نے اس تعویز کو کھولا کہ دیکھیں اس تعویز میں کیا لکھا ہے۔ معلوم ہوا کہ خالی کاغذ ہے۔ یہ ہے خاموش رہنے کی کرامت۔ اسی وجہ سے پرانی کہاوت مشہور ہے۔

”ایک چپ سو کو ہراوے یا ایک چپ سو سکھ“

آئیے دیکھتے ہیں کہ زبان کی حفاظت کے بارے میں اللہ اور اللہ کے رسول ﷺ ہماری کیا راہنمائی کر رہے ہیں۔

سورۃ الحجرات آیت نمبر 12 میں اللہ تعالیٰ فرماتا ہے۔

ترجمہ: ”اے اہل ایمان! زیادہ گمان کرنے سے بچو، بے شک بعض گمان گناہ ہوتے ہیں اور ایک دوسرے کے حالات کی ٹوہ میں نہ رہا کرو اور تم میں سے کوئی دوسرے کی غیبت نہ کرے کیا تم میں سے کوئی شخص پسند کرے گا کہ اپنے مردہ بھائی کا گوشت کھائے؟ یہ تو تمہیں بہت ناگوار لگا! اور اللہ کا تقویٰ اختیار کرو اللہ توبہ کا بہت قبول فرمانے والا اور بہت رحم فرمانے والا ہے۔“ (الحجرات: 12)

وَيْلٌ لِّكُلِّ هُمَزَةٍ لُّمَزَةٍ (الہمزہ: 1)

ترجمہ: ”بڑی خرابی ہے ہر اُس شخص کے لیے جو لوگوں کے عیب چُننا رہتا ہے اور طعنے دیتا رہتا ہے۔“

وَلَا تَطْعُ كُلَّ حَلَاْفٍ مِّمَّهِنَّ مَثَلًا مِّنْ بَنِي إِسْرَائِيلَ (القصص: 10 تا 11)

”اور آپ مت مانے کسی ایسے شخص کی بات جو بہت قسمیں کھانے والا انتہائی گھٹیا ہے۔ رُو در رُو طعنے دیتا ہے، چغلیاں کھاتا پھرتا ہے۔“

عَنْ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَيْسَ الْبُؤْسُ بِالطَّعَانِ، وَلَا اللَّعَانِ، وَلَا الْفَاحِشِ، وَلَا الْبَدْيِيِّ (ترمذی)

”حضرت عبد اللہ ابن مسعود رضی اللہ عنہ فرماتے ہیں کہ رسول اللہ ﷺ نے فرمایا: بؤس طعنے دینے والا، لعنت کرنے والا، فحش گفتگو کرنے والا اور بدکلام نہیں ہو سکتا۔“

اب اس حدیث کی روشنی میں آج کے مسلمان کا جائزہ لیں۔ اب تو بات بات پر ہم ایک دوسرے کو طعن و تشنیع کرتے ہیں لعنت ملامت کر رہے ہوتے ہیں۔ بدکلامی اور فحش گفتگو عام ہے۔ حضرت صفوان بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم سے عرض کیا گیا۔ کیا مومن بزدل ہو سکتا ہے۔

آپ صلی اللہ علیہ وسلم نے فرمایا ہاں۔ پھر عرض کیا گیا کیا مومن بخیل ہو سکتا ہے؟ آپ صلی اللہ علیہ وسلم نے فرمایا ہاں۔ پھر عرض کیا گیا کیا مومن جھوٹا ہو سکتا ہے آپ صلی اللہ علیہ وسلم نے فرمایا نہیں! (موطا امام مالک)

عَنْ أَبِي مُوسَى سَأَلَ رَسُولَ اللَّهِ ﷺ أَيُّ الْإِسْلَامِ أَفْضَلُ قَالَ الْمُسْلِمَ مَنْ سَلِمَ الْمُسْلِمُونَ مِنْ لِسَانِهِ وَيَدِهِ

”حضرت ابو موسیٰ رضی اللہ عنہ سے روایت ہے کہ حضور اکرم صلی اللہ علیہ وسلم سے پوچھا گیا اسلام میں کونسا عمل سب سے بہتر ہے؟ آپ صلی اللہ علیہ وسلم نے فرمایا جس کی زبان سے اور ہاتھ سے دوسرے مسلمان محفوظ رہیں۔“ (بخاری)

عبداللہ بن عمر رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا۔

مَنْ صَمَّتْ نَجْمًا (ترمذی)

اب دیکھیے حضور اکرم صلی اللہ علیہ وسلم نے فرما رہے ہیں کہ جو خاموش رہا وہ کامیاب ہو گیا۔ ظاہر ہے جو شخص زیادہ تر خاموش رہے گا وہ ضرورت کے مطابق ہی مختصر کلام کرے گا۔ وہ ضرور بولنے سے پہلے سوچے گا۔ یہ بات مجھے زبان سے نکالنی چاہیے یا نہیں جیسے کہاوت ہے کہ ”پہلے تو لو پھر بولو“

آج کے دور میں تو ہماری زبانیں بہت تیز ہو گئی ہیں اور بغیر سوچے سمجھے جگہ بے جگہ چلتی رہتی ہیں۔ سوچیے! کیا دوسرے لوگ ہماری زبان سے محفوظ ہیں۔ کہتے ہیں کہ تلوار کا زخم تو بھر جاتا ہے۔ زبان کا دیا ہوا زخم نہیں بھرتا۔ کسی بھی شخص نے آپ کو طعنہ دیا یا برا بھلا کہا۔ بعد میں وہ شخص آپ سے معافی بھی مانگ لے اور آپ اس کو معاف بھی کر دیں۔ مگر آپ اس کا دیا ہوا طعنہ کبھی بھی نہیں بھول پائیں گے۔ وہ بات کبھی بھی آپ کے دل سے نہیں نکل پائے گی۔ لہذا ہمیں خاموش رہنے کی عادت اپنانی چاہئے۔ اگر زبان سے کوئی کلمہ نکلے تو خیر ہی کا ہو۔ وگرنہ خاموش رہیں۔

ستی و کسل مندی

سورۃ العنکبوت آیت 69 میں اللہ تعالیٰ فرماتے ہیں:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ

ترجمہ: ”اور جو لوگ ہماری راہ میں جدوجہد کریں گے ہم لازماً ان کی راہنمائی کریں گے اپنے راستوں

کی طرف۔ اور یقیناً اللہ احسان کرنے والوں کے ساتھ ہے۔“

کسل ایسی سستی اور کاہلی کو کہتے ہیں جو بے رغبتی سے پیدا ہو۔ مثال کے طور پر ہم بسا اوقات یہ کہہ

دیتے ہیں ”یار آج میرا کوئی کام کرنے کو دل نہیں کر رہا“ گھر میں کوئی ضروری کام پڑا ہوا ہے اور ہم آرام

سے پیر پھیلا کر سو رہے ہیں۔ دفتر سے صرف اس لیے چھٹی کر لیتے ہیں کہ آج ذرا نیند پوری کرنے کو دل چاہ

رہا ہے۔ صرف سستی کی وجہ سے نماز جماعت سے رہ جاتی ہے یا تکبیر اولیٰ کی فضیلت حاصل نہیں ہو پاتی۔

یا تنظیم کے کسی پروگرام میں بلا کسی شرعی عذر نہیں گئے۔ یہ تمام سستی کی آفات ہیں۔ کسل کی بھی دو قسمیں

ہیں۔ طبعی اور ارادی۔ ارادی کسل خالص نفاق کی علامت ہے۔ شریعت میں اس کسل کو مرض بتایا گیا

ہے۔ کیونکہ اس کی وجہ سے تمام اعمال خیر متاثر ہوتے ہیں۔ اصطلاح شریعت میں کسل کا مطلب ہوگا

”اللہ کی بندگی میں اس لیے کوتاہی کرنا کہ خود بندگی سے بے زاری محسوس ہو“ کسل کی تعریف کی رو سے کسل

ایک نہایت خطرناک مرض ہے۔ جس کی طرف فوری توجہ نہ کی جائے تو یہ بہت تیزی سے پھیلتا ہے اور

بالآخر عبودیت کی موت پر ختم ہوتا ہے۔ اس کا سب سے بڑا مظہر یہ ہے کہ اللہ اور رسول اللہ ﷺ کے

احکامات کو ٹالنے کی شعوری اور ارادی کوشش کرنا اور اگر کسی وجہ یا کسی دباؤ کی وجہ تعمیل کرنی پڑ ہی جائے تو

بے زاری، بے دلی، بے دھیانی اور بے سلیقگی سے عمل کرنا۔ اس ارادی کسل کا سب سے بڑا نقصان یہ ہے

کہ اس سے اللہ، رسول اللہ ﷺ اور پورے دین سے ایک گہری اور شدید لا تعلق پیدا جاتی ہے۔

ارادی کسل کا مرض اکثر اوقات کسی جسمانی یا نفسیاتی وجہ سے نمودار ہوتا ہے۔ اس کا نقصان بھی

صرف ان لوگوں کو پہنچتا ہے جو ذہنی اور جسمانی طور پر عمل کی قوت رکھنے کے باوجود دینی احکام کی بجا

آوری میں کسمساتے ہیں۔

اگر کسل صرف دینی اعمال سے مخصوص ہو، شعوری ہو اور ارادے کے ساتھ ہو تو ظاہر ہے کہ یہ ایک

طرح سے دین کا (باطنی طور پر) صریح انکار ہے۔ اس میں مبتلا آدمی اس وقت تک صحت یاب نہیں ہو سکتا جب تک وہ اپنا مسلمان ہونا دل سے قبول نہ کر لے۔ بہر حال اللہ تعالیٰ کا خاص فضل ہے کہ کسب کی یہ قسم عام مسلمانوں کے اندر تقریباً ناپید ہے۔ یہ صرف منافقوں کے حصہ میں آئی لیکن محدود ہونے کے باوجود چونکہ نفاق آج بھی ایک زندہ حقیقت ہے، لہذا صحابہ کرام رضی اللہ عنہم طرح ہمیں بھی اس خطرے سے غافل نہیں رہنا چاہیے اور اس کی ابتدائی علامات کو بھی سنجیدگی سے لینا چاہئے۔ جو اپنی انتہائی صورت میں منافقوں کا خاصہ ہیں۔ یہ بات اچھی طرح سمجھ لینا چاہئے کہ نفاق کا وقوع ایک اور چیز ہے اور نفاق کا امکان دوسری چیز ہے۔ مرضِ نفاق کے حملے کا اصل خوف مومن ہی کو لاحق ہوتا ہے، منافق اس سے اندیشہ محسوس نہیں کرتا۔ حضرت حسن رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا:

((مَا خَافَهُ إِلَّا الْمُؤْمِنُ وَلَا أَمْنَهُ إِلَّا الْمُنَافِقُ)) (بخاری)

”اس مرضِ نفاق سے صرف مومن ہی اندیشہ محسوس کرتا ہے اور اس سے خود کو محفوظ و مامون صرف منافق ہی سمجھتا ہے۔“

حضرت حنظلہ رضی اللہ عنہ خود اپنا ایک واقعہ بیان کرتے ہیں۔ ایک مرتبہ وہ عجیب کیفیت میں نَافِقِ حَنْظَلَه، نَافِقِ حَنْظَلَه کہتے ہوئے گھر سے نکلے کہ حنظلہ تو منافق ہو گیا۔ حنظلہ تو منافق ہو گیا، راستے میں حضرت ابو بکر رضی اللہ عنہ سے ملاقات ہو گئی انہوں نے پوچھا کہ کیا معاملہ ہے۔ فرماتے ہیں کہ میں تو منافق ہو گیا ہوں۔ اس لیے کہ جب نبی اکرم صلی اللہ علیہ وسلم کی محفل میں ہوتا ہوں تو ایمان کے اعتبار سے میری کیفیت کچھ اور ہوتی ہے۔ اور جب اپنے گھر والوں میں جا کر دنیا کے مشاغل میں مصروف ہوتا ہوں تو میرے دل کی وہ کیفیت برقرار نہیں رہتی۔ حضرت ابو بکر رضی اللہ عنہ نے کہا یہ کیفیت تو میری بھی ہوتی ہے تو آؤ چلو، نبی اکرم صلی اللہ علیہ وسلم سے دریافت کرتے ہیں۔ نبی اکرم صلی اللہ علیہ وسلم نے فرمایا: ”اے حنظلہ رضی اللہ عنہ! اس ذات کی قسم جس کے قبضہ قدرت میں میری جان ہے، جو کیفیت میری صحبت میں تمہیں حاصل ہوتی ہے۔ اگر وہ مستقل ہو جائے اور تم ہر وقت اللہ کے ذکر میں مشغول رہو تو فرشتے تم سے تمہارے راستوں اور تمہارے بستروں میں مصافحہ کرنے لگیں۔ لیکن اے حنظلہ! یہ دولت تو کبھی کبھار ہی میسر ہو سکتی ہے۔ یعنی کیفیت کا یہ اتار چڑھاؤ فطری ہے۔“ (صحیح مسلم)

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ: یہ تو منافق کی نماز ہے کہ بے پروائی سے بیٹھا آفتاب کو دیکھتا رہتا ہے یہاں تک کہ جب وہ زرد ہو گیا اور اس کے غروب کا وقت قریب

آگیا تو نماز کو کھڑا ہو اور چڑیا کی طرح چار چونچیں مار کے ختم کر دی اور اللہ کا ذکر بھی اس میں بہت تھوڑا کیا۔ (سنن نسائی)

گویا کہ جو کوئی بھی نماز پڑھنے میں سستی کرتا ہے وہ منافقوں والی نماز پڑھتا ہے۔ اللہ اکبر! سستی کتنا بڑا عیب ہے کہ اس کی وجہ سے منافقوں کے ساتھ مشابہت پیدا ہو جائے۔ بہر حال نفاق سے جس درجہ ہم مسلمان اپنے آپ کو محفوظ سمجھتے ہیں۔ صحابہ کرام رضی اللہ عنہم کا یہ معاملہ نہیں تھا، بلکہ وہ اس حوالے سے فکر مند رہتے تھے۔ اگر مرضِ نفاق کی ہولناکی اور ہلاکت خیزی ہم پر واضح ہو جائے تو ہماری سستی اور کسل کی کیفیت ختم ہو جائے گی۔ اور ہم دین پر عمل کرنے کے معاملے میں مستعد ہو جائیں گے۔

غزوہ تبوک کے موقع پر، جب حضور اکرم صلی اللہ علیہ وسلم کا حکم تھا کہ ہر وہ شخص جہاد کے لیے نکلے جو استطاعت رکھتا ہو، حضرت کعب بن مالک، حضرت ہلال بن امیہ اور مرارہ بن ربیع رضی اللہ عنہم صرف سستی کی وجہ سے جہاد کے لیے نہیں نکل پائے۔ ان کے بارے میں حکم دیا گیا کہ مسلمان ان کا معاشرتی بائیکاٹ کریں۔ چنانچہ سورۃ التوبہ کی آیت 118 میں ان کی توبہ کی قبولیت کا ذکر ان الفاظ میں آیا ہے۔

”اور ان تین پر بھی (اللہ نے رحمت کی نگاہ کی) جن کا معاملہ مؤخر کر دیا گیا تھا۔ یہاں تک کہ زمین اپنی تمام ترکشادگی کے باوجود ان پر تنگ پڑ گئی اور ان پر اپنی جانیں بھی بوجھ بن گئیں اور انہیں یقین ہو گیا کہ اللہ کے سوا کوئی اور جائے پناہ ہے ہی نہیں۔ تو اُس نے ان کی توبہ قبول فرمائی تاکہ وہ بھی پھر متوجہ ہو جائیں۔ یقیناً اللہ بہت توبہ قبول کرنے والا بہت زیادہ رحم کرنے والا ہے۔“

چنانچہ معلوم ہوا کہ سستی کوئی معمولی رذیلہ نہیں بلکہ اس کی وجہ سے تو صحابہ رضوان اللہ تعالیٰ عنہم اجمعین بھی مشکل کا شکار ہو گئے تھے۔ کجا یہ کہ ہم جیسے کمزور ایمان والے لوگ۔ ہمیں تو اپنے ایمان کی بہت زیادہ فکر کرنی چاہئے۔

سورۃ التوبہ آیت 119 میں اس بیماری یعنی ”کسل“ کا علاج بھی بتایا گیا ہے۔ فرمایا گیا: ”اے ایمان والو! اللہ سے ڈرو اور سچے لوگوں کے ساتھ رہو۔“

یعنی سستی سے بچنے کے لیے ہمیں نیک لوگوں کی صحبت اختیار کرنی چاہیے۔

علاوہ ازیں سستی کی عادت کے دنیاوی زندگی میں بھی بے پناہ نقصانات ہیں۔ ایک طالب علم صرف سستی کی وجہ سے تعلیم میں اپنی اچھی کارکردگی نہیں دکھا سکتا، اچھی ملازمت نہیں حاصل کر سکتا، دفتر

کے ایک ملازم کی ترقی نہیں ہو سکتی، کاروبار بھی محنت مانگتا ہے۔ انسان کے لیے روزانہ مناسب ورزش یا پیدل چلنا صحت کے لیے بہت ضروری ہے۔ سستی کی وجہ سے انسان اپنی صحت برقرار نہیں رکھ سکتا۔ لہذا دین و دنیا میں پیش رفت اور آگے بڑھنے کے لیے سستی کا دور کرنا بہت ضروری ہے۔

جیسا کہ معلوم ہوا کسمل ایک انتہائی موذی بیماری ہے اور اس کا فوری علاج بہت ضروری ہے، کسمل کے معالجے میں درج ذیل تدابیر ان شاء اللہ بہت مفید ثابت ہوں گی:

- 1- تہجد کی نماز، خواہ عشاء کے بعد ہی کیوں نہ ہو۔ یہ کسمل کو دور کرنے کا قرآنی نسخہ ہے۔
- 2- ایسی مشغولیت اختیار کرنا جس میں ثواب بھی ہو اور جسمانی مشقت بھی۔ مثلاً لوگوں کے کام کر دینا۔ مسجد میں جماعت کے ساتھ نماز پڑھنا خصوصاً فجر کی نماز۔
- 3- زبان کو ذکر میں مشغول رکھنے کی کوشش کرنا۔ جس کی زبان ذکر سے تر رہتی ہو وہ کسمل مندی کا شکار نہیں ہو سکتا۔
- 4- روزمرہ زندگی میں سادگی بلکہ مشقت اختیار کرنا۔
- 5- اپنے گھر کے کام خود کرنے کی کوشش کرنا۔ بلکہ دوستوں اور محلے داروں کے کاموں میں بھی ان کی مدد کر دینا۔
- 6- سخت تھکن میں کم از کم دو رکعت نفل پڑھ لینا۔
- 7- نیک لوگوں اور بزرگوں کی صحبت میں زیادہ وقت گزارنا۔
- 8- نبی اکرم ﷺ نے درج ذیل دعا تعلیم فرمائی ہے۔ اس دعا کا زیادہ سے زیادہ ورد کرنا بھی ان شاء اللہ مؤثر ہوگا۔

((اللَّهُمَّ إِنِّي أَعُوذُ بِكَ مِنَ الْهَمِّ وَالْحُزْنِ، وَالْعَجْزِ وَالْكَسَلِ، وَالْبُخْلِ وَالْجُبْنِ، وَصَلْحِ الدِّينِ، وَغَلْبَةِ الرِّجَالِ))

”اے اللہ! میں تیری پناہ چاہتا ہوں فکر و غم سے، عاجزی سے اور کاہلی سے اور بخل سے اور قرض کے غلبہ سے اور لوگوں کے قہر و ظلم و زیادتی سے۔“ آمین یا رب العالمین

اعراض عن اللغو

”لغو“ کا مفہوم معصیت یا گناہ نہیں، بلکہ ہر وہ کام مراد ہے جو فی نفسہ مباح ہو، شریعت میں اس کی ممانعت نہ ہو، لیکن انسان کو اس کا کوئی فائدہ نہ پہنچے۔ قرآن مجید انسان کے وقت کی قدر و قیمت کے معاملہ پر بہت زور دیتا ہے۔ اس کی اہمیت کو اجاگر کرتا ہے کہ یہی انسان کا اصل سرمایہ اور اس کا رأس المال ہے۔ اس ”وقت“ ہی سے انسان کو بنانا ہے جو کچھ بھی بنانا ہے اور اس ”وقت“ ہی میں بننا ہے جو کچھ بھی بننا ہے۔ لہذا انسان کو اس وقت کی قدر و قیمت کا احساس ہونا چاہئے۔ یہ وقت یا تو کسی حقیقی دنیوی ضرورت کو پورا کرنے میں صرف ہو یا اس کے ذریعہ سے انسان آخرت کے لیے کمائی کر رہا ہو۔ ہر وہ کام جس سے نہ تو کوئی دنیوی ضرورت حاصل ہو رہی ہو اور نہ ہی اس کے ذریعہ آخرت کے لیے کمائی ہو رہی ہو تو اسے ”لغو“ کہا جائے گا۔ خواہ وہ حرام یا گناہ کا کام نہ بھی ہو۔

سورۃ المؤمنون کے پہلے رکوع میں اللہ تعالیٰ نے کامیاب ہونے والے مومنین کی صفات بیان کی ہیں۔ ان میں دوسرا وصف بیان کرتے ہوئے اللہ تعالیٰ فرماتا ہے۔

وَالَّذِينَ هُمْ عَنِ اللَّغْوِ مُعْرِضُونَ (3)

ترجمہ: ”اور وہ لوگ جو لغو باتوں سے اعراض کرنے والے ہیں۔“

اگر غور کیا جائے تو معلوم ہوگا کہ ”لغو“ کا بہت گہرا تعلق ہمارے تصورِ زندگی سے ہے۔ ایک شخص کے نزدیک بس یہ دنیا ہی کی زندگی اصل زندگی ہے۔ اس کا نظریہ ہے کہ ”بابر بہ عیش کوش کہ عالم دوبارہ نیست“ یعنی ”اے بابر! جتنا عیش کرنا ہے کر لو چونکہ زندگی دوبارہ ملنے والی نہیں۔“ اسے آخرت کا کوئی پختہ یقین بھی نہیں ہے۔ ظاہر بات ہے کہ اس شخص کا اپنی معاشی ضروریات سے جو وقت بھی بچ رہا ہوگا وہ اس کا کوئی نہ کوئی مصرف تلاش کرے گا کہ کوئی مشغلہ Hobby ہو، کوئی تفریح Amusement کا سامان ہو۔ وقت گزاری To Pass Time کے لیے کوئی شغل ہو۔ لیکن اُس شخص کا معاملہ اس کے برعکس ہوتا ہے جسے اس بات کا یقین ہے کہ یہ دنیا کی زندگی تو بہت مختصر ہے۔ اصل زندگی تو آخرت کی زندگی ہے۔ مجھے آخرت کی زندگی کے لیے جو کچھ بھی کرنا ہے، اسی مختصر سی زندگی میں کرنا ہے جیسا کہ سورۃ عنکبوت آیت نمبر 64 میں ارشادِ باری ہے۔

وَمَا هَذِهِ الْحَيَاةُ الدُّنْيَا إِلَّا لَهُوٌّ وَّ لَعِبٌ وَّ إِنَّ الدَّارَ الْآخِرَةَ لَهِيَ الْحَيَوَانُ لَوْ كَانُوا يَعْلَمُونَ

ترجمہ: ”اور یہ دنیوی زندگی کھیل کود کے سوا کچھ بھی نہیں اور حقیقت یہ ہے کہ دارِ آخرت ہی اصل زندگی ہے، اگر یہ جانتے ہوتے۔“

یعنی دنیوی زندگی میں کھیل کود اور تفریح کی لذت عارضی ہے۔ آخرت کی زندگی ہمیشہ کی زندگی ہے۔ عربی کا ایک مشہور مقولہ ہے۔

الدُّنْيَا مَزْرَعَةُ الْآخِرَةِ

”دنیا آخرت کی کھیتی ہے۔ جو یہاں بوو گے وہی آخرت میں کاٹو گے۔“

جب دنیا کی یہ حقیقت منکشف ہو جائے گی تو دنیا کی زندگی کا ایک ایک لمحہ قیمتی ہو جائے گا۔ جس کے دل میں ایمان بالآخرہ اس طرح راسخ ہوگا، وہی اپنے وقت کی قدر و قیمت کا احساس کرے گا جب کہ اس شخص کا معاملہ ایسا نہیں ہو سکتا جس کا آخرت پر پختہ یقین نہیں ہے۔ سورۃ العصر میں اللہ تعالیٰ نے جو زمانہ کی قسم کھائی ہے ”وَالْعَصْرِ“ اس کا بھی یہی مطلب ہے کہ یہ زمانہ تیزی سے گزر رہا ہے۔ اس کی قدر کرو۔ ڈاکٹر اسرار احمد نے اس کی بڑی عبرتناک مثال پیش کی ہے کہ برف کا ایک تاجر آواز لگا رہا ہے۔ ”لوگو! رحم کرو! اگر میری یہ برف فروخت نہ ہوئی تو میرا سارا راس المال پگھل کر ضائع ہو جائے گا۔“ برف کے اس تاجر کا ایک ایک لمحہ بہت قیمتی ہے چونکہ ہر لمحہ کے بعد اس کا راس المال ضائع ہو رہا ہے۔ یا جس طرح کسی فوجی کا جنازہ فوج کی بینڈ کی ہر ضرب کے ساتھ قبر سے قریب تر ہوتا جاتا ہے۔

بالکل اسی طرح ہمارے دل کی ہر دھڑکن گویا ہمیں ہماری قبر سے نزدیک تر کر رہی ہے۔

سورۃ الفرقان کے آخری رکوع میں جہاں ”عباد الرحمن“ کے اوصاف بیان ہوئے ہیں، وہاں تو یہ وصف اپنی انتہائی بلندی پر نظر آتا ہے۔ ارشادِ باری ہے۔

وَإِذَا مَرُّوا بِاللَّغْوِ مَرُّوا كِرَامًا

ترجمہ: ”اور جب وہ کسی لغو چیز کے پاس سے گزرتے ہیں تو وقار کے ساتھ گزر جاتے ہیں۔“

یعنی یہ وہ لوگ ہیں جن کا کسی لغو اور بے کار کام کی طرف ارادہ کر کے جانا تو خارج از بحث ہے ہی، اگر کسی لغو کام پر ان کا اتفاق گزر بھی ہو جائے، مثلاً راہ چلتے دیکھیں کہ کوئی مداری تماشا دکھا رہا ہے یا کوئی

ناچ گانا ہو رہا ہے تب بھی یہ لوگ اس کی طرف متوجہ نہیں ہوتے بلکہ اپنے دامن کو بچاتے ہوئے وہاں سے گزر جاتے ہیں۔ اصل میں مومن کو اپنے وقت کی بہت قدر ہوتی ہے۔ دنیا کی زندگی میں یہ جو محدود سا وقت اور محدود سی فرصت حاصل ہے، اسی کو کارآمد بنا کر اس کے نتائجِ آخرت کی لامحدود زندگی میں حاصل کیے جاسکتے ہیں۔ ان کے پاس کوئی فالتو وقت نہیں ہوتا کہ اسے بے کار کاموں میں صرف کریں۔ آج ہمارے معاشرے میں سب سے سستی اور بے قیمت اگر کوئی چیز ہے تو وہ وقت ہے۔ اسکی قدر و قیمت کا ہمیں احساس نہیں۔ یہی وجہ ہے کہ وقت کے لمحات کی قدر نہ کرنے سے عمروں کو ضائع کرنا ہمارے لیے بہت آسان ہو گیا ہے۔ ہم لوگ بیٹھکوں، ہوٹلوں، فارم ہاؤسوں اور نجی مجلسوں میں، کرکٹ میچ دیکھنے میں کئی کئی گھنٹے اور دن ضائع کرتے ہیں۔ ہمارا کتنا ہی وقت نکتہ چینی، غیبت، بہتان طرازی میں ضائع ہو جاتا ہے۔

”نبی اکرم صلی اللہ علیہ وسلم ارشاد فرماتے ہیں ”پانچ چیزوں کو پانچ چیزوں سے قبل غنیمت سمجھو، زندگی کو موت سے پہلے، صحت کو بیماری سے پہلے، فراغت کو مشغولیت سے پہلے، مال داری کو فقر سے پہلے اور جوانی کو بڑھاپے سے پہلے۔ (صحیح الترغیب البانی عن عبداللہ ابن عباس رضی اللہ عنہم)“

اس حدیث پاک میں ہر صاحب ایمان کے لیے تعلیم ہے۔ انسان کی فہم و دانش کا تقاضا ہے کہ وہ اس فانی دنیا کے فارغ اوقات اور صحت کو لغو کاموں اور لہو و لعب میں نہ گزار دے بلکہ یاد رکھے کہ کل روز قیامت اس کے ہر ہر عمل کا حساب ہوگا۔ اسے اپنے ہر قول و فعل کے بارے میں جواب دینا ہے۔ کراما کا تبین اس کے ہر قول و فعل کو لکھ رہے ہیں۔ قیامت کے دن اس کے اعمال نامے کو تمام لوگوں کے سامنے پیش کر دیا جائے گا، الا یہ کہ جس کا پردہ اللہ رکھنا چاہے۔

اس محدود وقت سے جو فائدہ حاصل کیا جاسکتا ہے اس کو جلد از جلد حاصل کر لیا جائے۔ آج صحت و تندرستی ہے، کل نامعلوم کسی بیماری کا شکار ہونا پڑ جائے۔ آج فراغت ہے، کل نامعلوم کتنی مصروفیت ہو جائے۔ آج جوانی کا سنہرا دور ہے، کل بڑھاپے میں نہ جانے کن احوال سے سابقہ پڑ جائے اور کیا کیا امراض و عوارض لاحق ہو جائیں۔ آج صاحب حیثیت ہیں، کل نجانے ملک کے کیا حالات ہوں۔ اس لیے جو کرنا ہے اسی لمحہ حاضر میں کر لیا جائے۔ آخرت کے لیے جو کمائی کرنی ہے، ابھی کر لی جائے۔ جو فائدہ اٹھانا ہے، ابھی اٹھا لیا جائے۔ ورنہ وقت ایسی دودھاری تلوار ہے کہ اگر ہم نے اسے نہ کاٹا تو یہ ہمیں کاٹ دے گی۔

ایک اور ارشاد نبوی صلی اللہ علیہ وسلم کا مفہوم ہے کہ صحت اور فراغت دو ایسی نعمتیں ہیں کہ جن کے سلسلے

میں بے شمار لوگ خسارے میں رہتے ہیں۔ اس لیے آخرت میں پچھتانے سے بہتر ہے کہ انسان آج ہی اس کی قدر کر لے۔ (عن ابن عباس رواہ بخاری)

ہمارے معاشرے میں نوجوان کے قیمتی اوقات کے ضیاع کا ایک بڑا سبب سوشل میڈیا اور موبائل فون ہے۔ دن بھر موبائل فون پر لگے رہنا، موقع ملتے ہی ٹی وی اور کمپیوٹر پر بیٹھ کر فضول کاموں میں وقت برباد کرنا عام ہے۔ ایسا کر کے وہ نہ صرف اپنا قیمتی وقت برباد کر رہے ہیں بلکہ اپنی صحت بھی اپنے ہاتھوں برباد کر رہے ہیں۔

یہ حقیقت ہے کہ گزرا وقت واپس آتا مگر آنے والا ہر لمحہ اور ہر صبح طلوع ہونے والے سورج کی کرنیں امید کا پیغام ضرور دیتی ہیں کہ اب بھی وقت ہے۔ اب بھی وقت ضائع کرنے سے باز آ جاؤ۔ لہو و لعب سے توبہ کر لو۔ اب بھی زندگی کی جو چند گھڑیاں باقی رہ گئی ہیں ان کو کارآمد بنا لو، آخرت میں کامیابی تمہاری منتظر ہے۔

میدانِ حشر میں نیک لوگ اور برے لوگ سب ہی حسرت کر رہے ہوں گے کہ دنیا میں وقت کیوں ضائع کیا۔ برے لوگ وقت کو برے اور لایعنی کاموں میں ضائع کر کے پچھتا رہے ہوں گے۔ مگر نیک لوگ بھی جب معمولی سی نیکی کا بہت بڑا اجر ملتا ہوا دیکھیں گے تو وہ بھی پچھتائیں گے کہ جو وقت لایعنی کاموں میں ضائع ہوا، اس میں مزید نیکیاں کما کر زیادہ اعلیٰ درجات حاصل کیے جاسکتے تھے۔ سورۃ مریم آیت نمبر 39 میں ارشادِ الہی ہے۔

وَأَنْذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ

ترجمہ: ”اور (اے نبی صلی اللہ علیہ وسلم!) ان کو اس پچھتاوے کے دن سے خبردار کر دیجئے جب ہر بات کا آخری فیصلہ ہو جائے گا جبکہ یہ لوگ (اس وقت) غفلت میں ہیں اور ایمان نہیں لارہے۔“

لہو و لعب کے نقصانات:

لہو و لعب اور لایعنی و لغو کاموں کا سب سے بڑا نقصان تو یہی ہے کہ انسان دینی مزاج سے محروم ہو جاتا ہے۔ مزید کچھ نقصانات درج ذیل ہیں۔

1- غفلت

2- اسراف

3۔ لوگوں کو ایذا پہنچانا

4۔ وقت کا ضیاع

5۔ جھوٹ، غیبت، بہتان، فحش گوئی وغیرہ

6۔ خشیتِ الہی اور اتباعِ رسول کا فقدان

7۔ دنیا کی بربادی

8۔ لہو و لعب کا سب سے بڑا نقصان اس کے سوا کیا ہو سکتا ہے کہ نبی اکرم صلی اللہ علیہ وسلم کے فرمان کے مطابق

اس سے آدمی کی آخرت برباد ہو سکتی ہے اور اس کا ٹھکانہ جہنم ہو سکتا ہے (جامع ترمذی)

لہو و لعب سے چھٹکارا حاصل کرنے کا بہترین طریقہ کوئی مثبت مصروفیت ہے۔ اس کا بھی سب سے بہترین

طریقہ یہ ہے کہ انسان جماعتی زندگی گزارے۔ ایسی جماعت جس کا نصب العین دین کی سرفرازی ہو۔ اپنا

فارغ وقت اللہ کے دین کو غالب کرنے کی جدوجہد میں صرف کرے۔ فارغ وقت میں قرآن مجید کو یاد کرنا

شروع کر دے۔ مسنون دعائیں اور اذکار یاد کر کے ان کو پڑھنا شروع کر دے۔ اسی طرح اپنے محلہ اور

پڑوسی میں بچوں کو اپنے گھر پر بلا کسی معاوضہ کے پڑھانا شروع کر دے۔

اللہ تعالیٰ سے دعا ہے کہ وہ ہمیں وقت کی قدر کرنے کی توفیق عطا فرمائے۔ آمین یا رب العالمین۔

اکتسابِ فضائل

صلہ رحمی

اللہ تعالیٰ نے اس کائنات کو پیدا کیا۔ زمین و آسمان اور ان کے درمیان ہر چیز کو پیدا کیا۔ ہر ہر مخلوق کو پیدا کر کے اسے اس دنیا میں رہنے کا سلیقہ بھی سکھایا، اس نے کس طرح اپنی رہائش کا بندوبست کرنا ہے؟ کہاں سے اپنے رزق کا بندوبست کرنا ہے؟ اپنی حفاظت کیسے کرنی ہے؟ پھر رہائش، رزق اور حفاظت کے لیے جن جن مادی اشیاء کی ضرورت تھی وہ تمام وسائل بھی مہیا کر دیے۔ انہیں استعمال کرنے کا طریقہ بھی سکھا دیا۔ اللہ تعالیٰ نے یہ سب کچھ بندوبست اس لیے کیا کہ یہ تمام کائنات اور جو کچھ بھی اس میں ہے وہ اس کی تخلیق ہے۔ وہ اپنی تخلیق میں ایک بناؤ، نظم اور سدھار چاہتا ہے۔ وہ بگاڑ کو پسند نہیں کرتا ہے۔ اگر سطحی طور پر کہیں بگاڑ نظر بھی آتا ہے۔ تو دراصل وہ ایک نئی تعمیر کے لیے ہے "كُلَّ يَوْمٍ هُوَ فِي شَأْنٍ" (ہر روز اس کی ایک نئی شان ہوتی ہے۔)

پھر جیسا کہ سورۃ بنی اسرائیل کی آیت 70 میں وارد ہوا ہے:

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِّنَ الطَّيِّبَاتِ وَفَضَّلْنَاهُمْ
عَلَىٰ كَثِيرٍ مِّمَّنْ خَلَقْنَا تَفْضِيلًا

ترجمہ: "اور حقیقت یہ ہے کہ ہم نے آدم کی اولاد کو عزت بخشی ہے اور انہیں خشکی اور سمندر میں سواریاں مہیا کی ہیں۔ اور ان کو پاکیزہ چیزوں کا رزق دیا ہے اور ان کو اپنی بہت سی مخلوق پر فضیلت عطا کی ہے۔"

اور اسی فضیلت کی وجہ سے اللہ تعالیٰ نے انسان کو اس دنیا میں زندگی گزارنے کے لیے دوسری مخلوقات سے زیادہ علم دیا۔ اور ان میں رسولوں کا سلسلہ جاری فرمایا۔ انسان کو اختیار دیا کہ چاہے وہ اطاعت گزار بندہ بن کر اس دنیا میں زندگی گزارے، چاہے سرکش بن کر۔ چاہے تو اس دنیا کے بناؤ اور ستھراؤ کی فکر کرے اور اعلیٰ کردار اور اعلیٰ اخلاق اپنائے اور چاہے تو بگاڑ کی روش اختیار کرے اور پست کردار اور پست اخلاق اپنالے، اللہ تعالیٰ کے جن بندوں کو اس بات کی سمجھ آ جاتی ہے اور وہ اس کے فرماں بردار بندے بننے کی کوشش کرتے ہیں تو اللہ تعالیٰ ان کو "اولوالالباب" کا خطاب دیتے ہیں۔ سورۃ الرعد آیت 19 میں ارشاد گرامی ہے۔

أَمَّنْ يَّعْلَمُ أَمَّا أَنْزَلَ إِلَيْكَ مِنَ رَبِّكَ الْحَقُّ كَمَنْ هُوَ أَعْمَىٰ أَمَّا يَتَذَكَّرُ أُولَٰئِكَ أَلْبَابٌ

” (اے نبی صلی اللہ علیہ وسلم!) کیا وہ شخص جو جانتا ہے کہ جو کچھ آپ پر آپ کے رب کی طرف سے نازل کیا گیا،

وہ حق ہے، بھلا اُس جیسا ہو سکتا ہے جو اندھا ہے؟ یقیناً نصیحت تو عقل والے ہی حاصل کرتے ہیں۔“

یعنی سمجھ دار لوگ اللہ کی محبت کے جذبے سے سرشار ہو کر اس کا شکر ادا کرتے ہیں۔ اس کی فرماں برداری کرتے ہوئے وہ بھی اس دنیا میں بناؤ، نظم اور سدھار کی کوشش کرتے ہیں۔ خود بھی بگاڑ کو ناپسند کرتے ہیں۔ اور اپنی حد استطاعت بگاڑ کو رفع کرنے کی کوشش کرتے ہیں۔ انسانوں میں یہی بناؤ سنگھار اور سدھار ”صلہ رحمی“ کہلاتا ہے۔ اور بگاڑ و بدنظمی ”قطع رحمی“ کہلاتا ہے۔ یہ ”صلہ رحمی“ نہ صرف انسانوں کے درمیان مطلوب ہے بلکہ از روئے احادیث حیوانات اور نباتات بھی اس میں شامل ہیں۔ اللہ تعالیٰ سورۃ الرعد آیت نمبر 21 میں اولوالالباب کی صفات بیان کرتے ہوئے فرماتے ہیں۔

وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ
ترجمہ: ”اولوالالباب وہ لوگ ہیں جوڑتے ہیں اُس کو جس کو جوڑنے کا اللہ نے حکم دیا ہے، اور جوڑتے

رہتے ہیں اپنے رب سے اور اندیشہ رکھتے ہیں برے حساب کا۔“

یعنی جوڑنے اور صلہ رحمی کا عمل وہی لوگ کر سکتے ہیں جنہیں اللہ رب العالمین کی خشیت حاصل ہوتی ہے اور جو لوگ قیامت کے دن برے حساب سے ڈرتے ہیں۔ سوء الحساب سے مراد ہے کہ ایک ایک چھوٹی سے چھوٹی بات پر بھی گرفت ہو جائے۔ جبکہ اہل ایمان کے ساتھ حساباً یسیراً کا معاملہ ہوگا۔ ان کی لغزشوں اور کوتاہیوں سے صرف نظر کیا جائے گا۔ اعمال پر سرسری سی نظر ڈال کر جنت میں بھیج دیا جائے گا۔

”اللَّهُمَّ حَاسِبْنَا حِسَابًا يَسِيرًا“ اے اللہ ہم سے آسان حساب کتاب کا معاملہ فرما

صلہ رحمی کا عمل قریبی رشتہ داروں سے شروع ہو کر تمام انسانیت تک محیط ہے۔ جو ہمارے جتنا زیادہ قریب ہوگا وہ اتنا ہی زیادہ ہماری صلہ رحمی کا مستحق ہے۔ پھر یہ بات بھی قابلِ غور ہے کہ صلہ رحمی کا یہ عمل بے تحاشا صبر کا تقاضا کرتا ہے۔ صلہ رحمی کرنے کے لیے اپنے اوپر جبر کرنا پڑتا ہے۔ اگر ہم اپنے قریبی رشتہ داروں کے ساتھ صلہ رحمی سے بات شروع کریں تو ہم دیکھتے ہیں کہ بسا اوقات خاندانی معاملات میں ہمیں رشتہ داروں کی جلی کٹی باتیں سننی پڑتی ہیں۔ ان کی باتوں کو صبر کے ساتھ اس طرح برداشت کرنا کہ ان کو ترکی بہ ترکی جواب نہ دیا جائے۔ ان سے میل ملاقات اسی طرح جاری رکھا جائے، ممکن ہی نہیں جب تک یہ سارا عمل خالصتاً اللہ کو راضی رکھنے کی نیت سے نہ ہو۔

سورۃ الرعد آیت نمبر (22) میں ارشاد باری تعالیٰ ہے۔

وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَدْرءُونَ بِالْحَسَنَةِ السَّيِّئَةِ أُولَٰئِكَ لَهُمْ عُقْبَى الدَّارِ
ترجمہ: ”اور وہ لوگ جنہوں نے صبر کیا اپنے رب کی رضا جوئی کے لیے اور نماز قائم کی، اور خرچ کیا اس میں سے جو ہم نے انہیں دیا تھا پوشیدہ طور پر بھی اور اعلانیہ بھی اور وہ بھلائی سے برائی کو دور کرتے ہیں، یہی لوگ ہیں جن کے لیے دارِ آخرت کی کامیابی ہے۔“

یہ اولوالالباب، یہ سمجھدار لوگ، صلہ رحمی کرنے والے صرف اور صرف اللہ کو راضی کرنے کے لیے صبر کرتے ہیں۔ اور یہ صبر بھی ان کو نماز قائم کرنے کی وجہ سے حاصل ہوتا ہے۔ یہ لوگ برائی کو بھلائی سے دور کرنے کی کوشش کرتے ہیں۔ رشتہ داروں کی ایذا رسانی کے باوجود ان کے اوپر خفیہ اور اعلانیہ خرچ کرتے ہیں۔ اللہ تعالیٰ کا ان کے ساتھ جنت کا وعدہ ہے۔

اور جنت میں بھی انتہائی اعلیٰ مقام۔ مزید برآں ان لوگوں پر اللہ کا انعام یہ ہوگا کہ جنت کے اس اعلیٰ درجہ میں ان کے والدین، اولاد اور بیویوں کو بھی داخل کیا جائے گا بشرطیکہ وہ جنت کے ادنیٰ درجہ میں دخول کی اہلیت رکھتے ہوں۔ سورۃ الرعد آیت نمبر 23 میں فرمان الہی ہے۔

جَنَّتٍ عَدْنٍ يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ

ترجمہ: ”(آخرت کا گھر) وہ باغات ہیں ہمیشہ رہنے کے، جن میں وہ داخل ہوں گے اور جو بھی صالح ہوں گے ان کے آباء، ان کی بیویوں اور ان کی اولاد میں سے، اور ہر دروازے سے جنت کے فرشتے ان کے سامنے حاضر ہوں گے۔“

صلہ رحمی کرنے والے لوگ رشتہ داروں کے ساتھ اچھا سلوک کرنے میں یہ نہیں دیکھتے کہ کس کا سلوک ان کے ساتھ کیسا ہے۔ وہ تو بس اللہ تعالیٰ کی خوشنودی کے لیے لوگوں کے درمیان محبت بناؤ اور سدھار چاہتے ہیں۔

عَنْ ابْنِ عُمَرَ قَالَ قَالَ رَسُولُ اللَّهِ ﷺ لَيْسَ الْوَاصِلُ بِالْمُكْفَىٰ، وَلَكِنَّ الْوَاصِلُ الَّذِي إِذَا قُطِعَتْ رَجْمُهُ وَصَلَّهَا (رواه البخاری)

”حضرت عبداللہ بن عمر رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا کہ: وہ آدمی صلہ رحمی کا حق

ادا نہیں کرتا جو (صلہ رحمی کرنے والے اپنے اقربا کے ساتھ) بدلے کے طور پر صلہ رحمی کرتا ہے۔ صلہ رحمی کا حق ادا کرنے والا دراصل وہ ہے جو اس حالت میں صلہ رحمی کرے اور قرابت داروں کا حق ادا کرے جب وہ اس کے ساتھ قطع رحمی اور حق تلفی کا معاملہ کریں۔ ظاہر ہے کہ قطع رحمی اور حق تلفی کرنے والوں کے ساتھ جب جو ابی طور پر قطع رحمی کا برتاؤ کیا جائے گا تو یہ بیماری اور گندگی معاشرے میں اور زیادہ بڑھے گی اور اس کے برعکس جب ان کے ساتھ صلہ رحمی کا معاملہ کیا جائے گا تو انسانی فطرت سے امید ہے کہ جلد یا بدیر ان کی اصلاح ہوگی اور معاشرے میں صلہ رحمی کو فروغ حاصل ہوگا۔“

یہ اللہ تعالیٰ کی بہت بڑی رحمت اور اس کا فضل ہے کہ جو لوگ بناؤ اور سنوار کے بجائے بگاڑ کی روش پر قائم ہوں اور کسی بھی وقت ان کو یہ بات سمجھ آ جائے کہ وہ غلط راستے پر ہیں اور درست اور صحیح راستے کی طرف پلٹنا چاہیں اور اپنی گزشتہ روش پر شرمندہ بھی ہوں تو اللہ تعالیٰ بھی خوش ہو کر ان کو واپس پلٹنے کی توفیق دے دیتے ہیں۔ ان کے پچھلے تمام برے کاموں کو معاف کر دیتے ہیں۔ بشرطیکہ وہ سچے دل سے نادم ہوں اور آئندہ اپنی روش درست کرنے کی مسلسل کوشش کرتے رہیں۔ یہی توبہ کا فلسفہ ہے۔ سورۃ فرقان آیت نمبر 70 میں اللہ تعالیٰ فرماتے ہیں۔

إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا

ترجمہ: ”ہاں مگر جو کوئی توبہ کرے، ایمان لے آئے اور نیک عمل کرے تو اللہ تعالیٰ ایسے لوگوں کی برائیوں کو نیکیوں میں تبدیل کر دے گا۔ اور اللہ بہت بخشنے والا بڑا مہربان ہے۔“

البتہ جو لوگ بگاڑ کی روش پر قائم رہیں اور صلہ رحمی کے بجائے قطع رحمی کی روش پر قائم رہیں یہاں تک کہ اسی حالت میں انہیں موت آجائے تو ان کی سزا جہنم ہے۔ سورۃ الرعد آیت نمبر 25 میں ارشاد گرامی ہے۔

وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ ۗ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ

ترجمہ: ”اور (اس کے برعکس) وہ لوگ جو توڑتے ہیں اللہ کے عہد کو اس کو مضبوطی سے باندھنے کے بعد اور کاٹتے ہیں ان (رشتوں) کو جن کو جوڑنے کا اللہ نے حکم دیا ہے اور زمین میں فساد مچاتے ہیں۔ یہی لوگ ہیں جن کے لیے لعنت ہوگی اور ان کے لیے برا گھر (جہنم) ہے۔“

گو یا صلہ رحمی نہ کرنے والے لوگ زمین میں فساد مچاتے ہیں۔ ان کے لیے اللہ کی لعنت اور آخرت

میں برا ٹھکانا ہے۔

آئیے حضور اکرم صلی اللہ علیہ وسلم کے مزید ارشادات کی روشنی میں صلہ رحمی کی اہمیت کو سمجھتے ہیں۔

عَنْ جُبَيْرِ بْنِ مُطْعَمٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: لَا يَدْخُلُ الْجَنَّةَ قَاطِعٌ (صحیح بخاری)
 ”حضرت جبیر ابن مطعم رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا: (قطع رحمی کرنے والا جنت میں داخل نہیں ہوگا۔“

معلوم ہوا کہ قطع رحمی اللہ کے نزدیک اتنا سخت گناہ ہے کہ اس گناہ کی گندگی کے ساتھ کوئی جنت میں نہ جاسکے گا ہاں جب اس کو سزا دے کر پاک کر دیا جائے یا اللہ کسی وجہ سے اس کو معاف کر دے تو جاسکے گا۔ جب تک ان دونوں میں سے کوئی ایک بات نہ ہو، جنت کا دروازہ اس کے لیے بند رہے گا۔

اسی طرح انس رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا:

عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ أَحَبَّ أَنْ يُبَسَّطَ لَهُ فِي رِزْقِهِ، وَأَنْ يُنْسَأَ لَهُ فِي أَثَرِهِ، فَلْيَصِلْ رَحِمَهُ.

”حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ((جو کوئی یہ چاہے کہ اس کے رزق میں کشادگی ہو اور دنیا میں اس کی عمر لمبی ہو تو وہ صلہ رحمی کرے۔)) (متفق علیہ)

اس حدیث سے ایک حقیقت تو یہ واضح ہوتی ہے کہ بعض نیک اعمال کے صلہ میں اللہ تعالیٰ اس دنیا میں بھی برکتوں سے نوازتا ہے یہ حدیث ہماری رہنمائی کر رہی ہے کہ اہل قرابت کے حقوق کی ادائیگی اور ان کے ساتھ حسن سلوک وہ مبارک عمل ہے جس کے صلہ میں اللہ تعالیٰ کی طرف سے رزق میں وسعت اور عمر میں زیادتی اور برکت ہوتی ہے۔ صلہ رحمی کی دو ہی صورتیں ہیں۔ ایک یہ آدمی اپنی کمائی سے اہل قرابت کی مالی خدمت کرے، دوسرے یہ کہ اپنے وقت اور اپنی زندگی کا کچھ حصہ ان کے کاموں میں لگائے۔ اس کے صلے میں رزق و مال میں وسعت اور زندگی کی مدت میں اضافہ اور برکت اللہ تعالیٰ کی حکمت اور رحمت کے عین مطابق ہے۔

عام تجربہ ہے کہ خاندانی جھگڑے اور خانگی الجھنیں جو زیادہ تر حقوق قرابت ادا نہ کرنے کی وجہ سے پیدا ہوتی ہیں، آدمی کے لیے دلی پریشانی، اندرونی کڑھن اور گھٹن کا باعث بنتی ہیں اور کاروبار، ملازمت

اور صحت ہر چیز کو متاثر کرتی ہیں۔ لیکن جو لوگ اہلِ خاندان اور اقارب کے ساتھ نیکی اور صلہ رحمی کا برتاؤ کرتے ہیں اور ان کے ساتھ اچھا سلوک کرتے ہیں، ان کی زندگی انشراح و طمانیت اور خوش دلی کے ساتھ گزرتی ہے اور ہر لحاظ سے ان کے حالات بہتر رہتے ہیں اور فضلِ خداوندی ان کے شامل حال رہتا ہے۔

حضرت ابو ہریرہ رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا:

عَنْ أَبِي هُرَيْرَةَ رضي الله عنه عَنِ النَّبِيِّ صلى الله عليه وسلم قَالَ : إِنَّ الرَّحْمَ شَجْنَةٌ مِنَ الرَّحْمَنِ ، فَقَالَ اللَّهُ : مَنْ وَصَلَكَ وَصَلْتُهُ وَمَنْ قَطَعَكَ قَطَعْتُهُ ” (یعنی حق قرابت) مشتق ہے رحمان سے اور اس نسبت سے اللہ نے اس سے فرمایا جو تجھے جوڑے گا میں اسے جوڑوں گا اور جو تجھے توڑے گا میں اسے توڑوں گا۔“ (صحیح بخاری)

یعنی انسانوں کی باہمی قرابت اور رشتہ داری کے تعلق کو اللہ تعالیٰ کے اسم پاک رحمن سے اور اس کی صفت رحمت سے خاص نسبت ہے اور وہی اسی کا سرچشمہ ہے۔ اس خصوصی نسبت ہی کی وجہ سے اللہ تعالیٰ کے نزدیک اس کی اتنی اہمیت ہے کہ اللہ تعالیٰ کا یہ فیصلہ ہے کہ جو رشتہ داروں کے حقوق ادا کرے گا اور ان کے ساتھ اچھا برتاؤ کرے گا، اس کو اللہ تعالیٰ اپنے سے وابستہ کر لے گا اور اپنا بنا لے گا۔ اور جو کوئی اس کے برعکس قطع رحمی کا رویہ اختیار کرے گا اللہ تعالیٰ اس کو اپنے سے کاٹ دے گا اور دور اور بے تعلق کر دے گا۔ اس حدیث سے ظاہر ہوتا ہے کہ صلہ رحمی کی دین میں کتنی اہمیت ہے اور اس میں کوتاہی کتنا سنگین جرم اور کتنی بڑی کوتاہی ہے۔

تنظیمِ اسلامی کے رفیق ہونے کی حیثیت سے ہماری یہ ذمہ داری بنتی ہے کہ ہم رشتہ داروں کے ساتھ معاملات میں ان سے بڑھ کر صلہ رحمی کا مظاہرہ کریں۔ کیونکہ ان کے ساتھ ہمارا تعارف بطور ایک تنظیم کے رفیق کے بھی ہے۔ ہماری جانب سے صلہ رحمی کے مظاہرہ سے ان پر تنظیم کی اہمیت بھی واضح ہوگی کہ تنظیم کے رفیق ہونے کی وجہ سے ہمارے اندر یہ تبدیلی آئی ہے۔ ہمارے اس طرز عمل سے ان تک تنظیم کی خاموش دعوت بھی پہنچے گی۔ مزید برآں رشتہ داروں کے ساتھ صلہ رحمی کا یہ بھی تقاضا ہے کہ ہم انہیں پوری دل سوزی، خیر خواہی، غم خواری اور ہمدردی کے جذبہ کے ساتھ تنظیم کی فکر سے آگاہ کریں۔ انہیں ان کے دینی فرائض یا دلائل اور تنظیم میں شمولیت کی دعوت دیں۔ لیکن ہماری یہ دعوت بھی تبھی کارگر ہوگی جب ہم ان کے ساتھ معاملات میں صلہ رحمی کا مظاہرہ کر رہے ہوں گے۔

عفو و درگزر (معافی مانگنا اور معاف کر دینا)

اسلام جہاں ایک اجتماعی و فلاحی نظام ہے، وہیں یہ ایک روحانی اور اصلاحی نظام بھی ہے۔ اسلام اُن تمام پہلوؤں سے انسان کی راہنمائی کرتا ہے۔ جن میں اس کے دین و دنیا اور آخرت کی بہتری اور بھلائی ہے۔ چونکہ اسلام پوری انسانیت کا دین ہے۔ لہذا وہ انسانی معاشرے کے اندر تمام انسانوں کو اجتماعیت میں پرونا چاہتا ہے۔ اسی وجہ سے قرآن مجید اور رسول اللہ صلی اللہ علیہ وسلم کی تعلیمات میں زندگی گزارنے کے اعلیٰ اصول سکھائے گئے ہیں۔ ضرورت اس امر کی ہے کہ ہم ان اصولوں پر عمل پیرا ہو کر دین و دنیا کی بھلائی حاصل کریں۔ ان اعلیٰ اصولوں میں سے ایک اصول عفو و درگزر کی صفت اپنے اندر پیدا کرنے کی کوشش بھی ہے۔ قرآن مجید میں اللہ سبحانہ و تعالیٰ کی شان بیان کی گئی ہے۔

إِنَّهُ كَانَ حَلِيمًا غَفُورًا (بنی اسرائیل: 44)

ترجمہ: ”بے شک وہ بہت بردبار اور بخشنے والا ہے۔“

غزوہ احد کے موقع پر چند صحابہ رضی اللہ عنہم کی اجتہادی غلطی کی وجہ سے فتح شکست میں بدل گئی۔ حضور اکرم صلی اللہ علیہ وسلم بھی زخمی ہوئے اور ستر صحابہ کرام رضی اللہ عنہم شہید ہو گئے۔ اتنے بڑے نقصان کے باوجود اللہ تعالیٰ نے سورۃ آل عمران آیت 152 اور آیت 155 میں ان کے لیے

وَلَقَدْ عَفَا عَنْكُمْ اور وَلَقَدْ عَفَا اللَّهُ عَنْهُمْ کے وا شگاف الفاظ میں معافی کا اعلان کر دیا۔

عفو کا مفہوم:

عفو کے لفظی معنی ہیں: مٹانا، بچنا، اور فالتو ہونا۔ شریعت کی اصطلاح میں عفو سے مراد ہے: کسی کی زیادتی اور برائی کو انتقام کی قدرت کے باوجود معاف کر دینا اور انتقام نہ لینا، دوسروں کی خطاؤں سے چشم پوشی کرنا، دوسروں کی غلطیوں کو انتقام کی قدرت رکھنے کے باوجود صرف اس لیے معاف کر دینا تا کہ رضائے الہی حاصل ہو سکے۔

فضیلت و اہمیت:

اسلامی اخلاقیات میں عفو کو بہت اہمیت حاصل ہے۔ یہ حلم اور تحمل کا ایک عملی مظہر ہے۔ اگر ہم ایک دوسرے کی غلطیوں اور خطاؤں کو معاف نہیں کریں گے تو اجتماعی نظام فساد کا شکار ہو جائے گا۔ اللہ تعالیٰ

نے اس وصف کو بہت بڑے بڑے اخلاقی اوصاف میں شامل کیا ہے۔ اور قرآن کریم میں بار بار اس کی تاکید آئی ہے۔ قرآن حکیم ہمیں بتاتا ہے کہ جب غصہ کی حالت میں ہو تو معاف کر دیا کرو۔

جن خوش خصال اور پاکیزہ صفت بندوں کے لیے جنت آراستہ کی گئی ہے۔ سورۃ آل عمران آیت نمبر 134 میں ان کی ایک صفت یہ بھی بیان کی گئی ہے۔

وَالْكٰظِمِيْنَ الْغَيْظَ وَالْعَٰفِيْنَ عَنِ النَّاسِ

”غصہ کو پی جانے والے اور لوگوں کی زیادتی یا قصور کو معاف کر دینے والے۔“

غصہ کی حالت میں معاف کر دینا انتہائی کشادہ دلی ہے۔ معاف کر دینے کا مطلب یہ نہیں ہے کہ انسان انتقام نہ لے سکتا ہو تو معاف کر دے کیونکہ وہ تو سراسر کمزوری ہے۔ معاف کرنا یہ ہے کہ انتقام اور بدلہ لینے کی طاقت ہو اور پھر معاف کر دے۔ ارشاد باری تعالیٰ ہے:

وَ اَنْ تَعْفُوْا اَقْرَبُ لِلتَّقْوٰی (البقرہ: 237)

ترجمہ: ”اور یہ اگر تم درگزر کرو تو یہ تقویٰ سے قریب تر ہے۔“

ایک اور جگہ فرمان الہی ہے:

خُذِ الْعَفْوَ وَاْمُرْ بِالْعُرْفِ وَاَعْرِضْ عَنِ الْجٰهِلِيْنَ (الاعراف: 199)

”(اے نبی صلی اللہ علیہ وسلم!) آپ درگزر کا رویہ اپنائیے اور بھلی بات کا حکم دیتے رہیے اور جاہلوں سے اعراض کیجئے۔“

ایک داعی حق کے لیے جو صفات سب سے زیادہ ضروری ہیں، ان میں سے ایک اہم صفت یہ ہے کہ اسے نرم دل، متحمل مزاج اور عالی ظرف ہونا چاہیے۔ اسے اپنے ساتھیوں کے لیے شفقت، عام لوگوں کے لیے رحم دل اور اپنے مخالفوں کے لیے حلیم ہونا چاہئے۔ اسے اپنے رفقاء کی کمزوریوں کو بھی برداشت کرنا چاہیے اور اپنے مخالفین کی سختیوں کو بھی۔ اسے شدید سے شدید اشتعال انگیز مواقع پر بھی اپنے مزاج کو ٹھنڈا رکھنا چاہیے۔ نہایت ناگوار باتوں کو بھی اعلیٰ ظرفی کے ساتھ ٹال دینا چاہیے۔ سخت گیری، درشت خوئی، تلخ گفتاری اور اشتعال والی عادات دعوت کے کام میں زہر کا درجہ رکھتی ہیں۔ اور ان سے کام بنتا نہیں ہے بگڑتا ہے۔

حضرت عقبہ بن عامر رضی اللہ عنہ بیان کرتے ہیں: میری رسول اللہ صلی اللہ علیہ وسلم سے ملاقات ہوئی، میں نے آپ سے ہاتھ ملانے میں پہل کی، پھر میں نے عرض کی: یا رسول اللہ صلی اللہ علیہ وسلم! مجھے سب سے افضل عمل

بتائیے، آپ نے فرمایا: اے عقبہ! جو تم سے قطع تعلق کرے، اس سے تعلق جوڑو، جو تمہیں محروم کرے، اسے عطا کرو اور جو تم پر ظلم کرے، اس سے درگزر کرو، (ایک روایت میں ہے: اس کو معاف کرو) (مسند احمد: 17452)۔ حضرت علی رضی اللہ عنہ بیان کرتے ہیں: اللہ کے رسول ﷺ نے فرمایا: جو تم سے تعلق توڑے اس سے تعلق جوڑو اور جو تم سے برا سلوک کرے اس سے اچھا سلوک کرو اور حق بات کہو خواہ وہ تمہارے خلاف ہو، (الجامع الصغیر: 7217)۔

انصاف کے ساتھ ظلم کا بدلہ لینا اگرچہ جائز ہے، لیکن فضیلت اور عزیمت یہی ہے کہ بدلہ لینے کی قدرت کے باوجود محض اللہ کے لیے معاف کر دیا جائے۔
قرآن مجید میں سورۃ الشوریٰ آیت نمبر 40 میں فرمایا گیا۔

وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ (الشوریٰ: 40)

ترجمہ: ”اور برائی کا بدلہ اس کی مثل برائی ہے (یعنی جس درجے کی زیادتی کسی نے کی، اس کے بدلہ میں اس کے ساتھ اسی درجے کی زیادتی کی قانونی اجازت ہے۔) لیکن اللہ کا جو بندہ (انتقام نہ لے اور) معاف کر دے اور صلح و اصلاح کی کوشش کرے تو اس کا اجر و ثواب اللہ کے ذمہ ہے“

ویسے تو عفو و درگزر ایک ایسا اخلاقی وصف ہے جو ہر مومن میں ہونا چاہیے اور لوگوں کے ساتھ معاملات میں عام طور پر اس کا اظہار ہونا چاہیے۔ لیکن ملازمین اور ماتحتوں کے ساتھ عفو و درگزر کا رویہ خصوصی طور پر پسندیدہ عمل ہے۔ حضرت عبداللہ بن عمر رضی اللہ عنہما روایت کرتے ہیں کہ ایک شخص رسول اللہ ﷺ کے پاس آیا اور پوچھا کہ ہم خدمت گاروں کے قصور کتنی مرتبہ معاف کریں آپ ﷺ خاموش رہے۔ اس نے اپنی بات کو دہرایا تو بھی آپ ﷺ خاموش رہے۔ جب تیسری مرتبہ اس نے دریافت کیا تو آپ ﷺ نے فرمایا:

أَعْفُ عَنْهُ فِي كُلِّ يَوْمٍ سَبْعِينَ مَرَّةً هَرُوزَ سِتْرٍ مَرْتَبَةً مَعْفَاً كَمَا كَرُو (ترمذی)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا کہ حضرت موسیٰ بن عمران علیہ السلام نے اللہ تعالیٰ کی جناب میں عرض کیا، اے پروردگار! آپ کے بندوں میں کون آپ کی بارگاہ میں زیادہ باعزت ہیں؟ ارشاد فرمایا: وہ بندے جو (قصور وار پر) قابو پانے کے بعد (اور سزا پر قدرت رکھنے کے باوجود) اس کو معاف کر دیں۔ (شعب الایمان للبیہقی)

حضرت انس رضی اللہ عنہ بیان کرتے ہیں: رسول اللہ صلی اللہ علیہ وسلم نے فرمایا: جس نے اپنی زبان کو (لوگوں کی پردہ دری سے) روک رکھا، اللہ تعالیٰ قیامت کے دن اس کی پردہ پوشی فرمائے گا۔ اور جس نے اپنے غصہ پر قابو پایا، اللہ اپنے عذاب کو اس سے روک دے گا۔ اور جو اللہ تعالیٰ کے حضور (اپنی خطاؤں پر) معافی کا طلبگار ہوا، اللہ تعالیٰ اس کی معافی قبول فرمائے گا۔ (شعب الایمان)

آئیے ایک دوسرے پہلو سے بھی عفو و درگزر کے معاملہ کا جائزہ لیتے ہیں۔ آج کل معافی بھی مشروط ہوتی ہے۔ یعنی کہنے والا کہتا ہے: ”اگر میری بات سے آپ کی دل آزاری ہوئی ہے تو میں معافی مانگ لیتا ہوں“ اس کا واضح مطلب ہے کہ وہ اپنی بات کی صحت پر اصرار کر رہا ہے۔ ہر سننے والے اور پڑھنے والے کو واضح طور پر سمجھ میں آتا ہے کہ وہ اپنی غلطی تسلیم نہیں کر رہا بلکہ اُسے مخاطب کے فہم کا قصور قرار دے رہا ہے۔ لہذا اس طور کی معافی کسی صورت میں معافی نہیں ہے۔ معافی اسے کہتے ہیں ”جب انسان اپنی غلطی کا اعتراف کرے، اس پر نادم اور شرمندہ ہو، اس کے لیے کوئی عذر نہ تراشے اور غیر مشروط طور پر معافی مانگ لے۔ اس طور سے معافی مانگنا قابلِ تحسین ہے اور ایسے شخص کی معافی قبول کرنا شریعت کی نظر میں پسندیدہ امر ہے۔“

وکیل بن الجراح کہتے ہیں: سفیان ثوری بیمار پڑ گئے میں نے ان کی عیادت میں تاخیر کر دی، پھر میں ان کی عیادت کو آیا اور تاخیر پر معذرت کی تو انہوں نے کہا۔ بھائی! معذرت نہ کرو، بہت سے معذرت کرنے والے جھوٹ بولتے ہیں۔ جان لو دوست سے کوئی حساب طلبی نہیں ہوتی اور دشمن سے خیر کی توقع نہیں ہوتی۔ ابتدائے آفرینش میں ہمارے سامنے دو مثالیں ہیں: آدم و حوا علیہما السلام کو اللہ تعالیٰ نے جنت میں داخل کیا تو اس کی بابت قرآن کریم بیان فرماتا ہے: اور ہم نے فرمایا: اے آدم! تم اور تمہاری بیوی جنت میں رہو اور اس میں جہاں سے چاہو، کسی روک ٹوک کے بغیر کھاؤ، ہاں! اس (خاص) درخت کے قریب بھی نہ جانا ورنہ حد سے بڑھنے والوں میں سے ہو جاؤ گے۔ پھر شیطان نے انہیں اُس درخت کے ذریعے پھسلا یا اور اُن نعمتوں سے باہر نکال دیا جن میں وہ رہتے تھے ”پھر آدم و حوا جنت سے نکالے گئے۔ وہ اپنے کیے پر نادم ہوئے تو اللہ تعالیٰ فرماتا ہے: ”پھر آدم نے اپنے رب سے (توبہ کے) کلمات سیکھ لیے اور توبہ کی، بے شک وہ بہت توبہ قبول فرمانے والا نہایت مہربان ہے“ (البقرہ: 33 تا 37)۔ اُن کلماتِ توبہ کی بابت اللہ تعالیٰ نے فرمایا: ان دونوں نے عرض کی: اے ہمارے رب! ہم نے اپنی

جانوں پر زیادتی کی اور اگر تو نے ہمیں نہ بخشا اور ہم پر رحم نہ فرمایا تو ہم ضرور نقصان اٹھانے والوں میں سے ہو جائیں گے، (الاعراف: 23)۔ الغرض حضرت آدم و حوا علیہما السلام نے اپنی خطائے اجتہادی کو تسلیم کیا اور اس پر اللہ تعالیٰ سے غیر مشروط معافی مانگی تو اللہ تعالیٰ نے ان کی توبہ قبول فرمائی، اس کے برعکس شیطان نے بھی آدم علیہ السلام کو سجدہ نہ کر کے ازراہ تکبر و استکبار اللہ تعالیٰ کی حکم عدولی کی، تو اللہ تعالیٰ نے اُس سے بھی جواب طلبی فرمائی: جب میں نے تجھے (آدم کو سجدہ کرنے کا) حکم دیا تھا تو تجھے سجدہ کرنے سے کس چیز نے روکا، ابلیس نے کہا: میں اُس سے بہتر ہوں، تو نے مجھے آگ سے اور اُسے مٹی سے پیدا کیا ہے، (الاعراف: 12)۔ الغرض ابلیس نے اپنے جوہر تخلیق کو افضل قرار دیتے ہوئے آدم علیہ السلام پر اپنی برتری ثابت کی، منطق اور دلیل کا سہارا لیا، اللہ تعالیٰ کے حکم کو بلا چون و چرا تسلیم نہ کیا اور قیامت تک کے لیے راندہ درگاہ اور ملعون قرار پایا۔ پس اپنی خطا کو تسلیم کر کے غیر مشروط طور پر معافی مانگنا آدمیت ہے اور آدم علیہ السلام کی سنت ہے اور اللہ تعالیٰ کے فرمان کو قصداً تسلیم نہ کر کے اس کا جواز پیش کرنا اور عقلی دلیل کا سہارا لینا ابلیس کا وتیرہ ہے اور اسی بنا پر ہمیشہ کے لیے وہ راندہ درگاہ ٹھہرا۔

آج کا مسئلہ یہی ہے کہ لوگ اپنی غلطی کو غیر مشروط طور پر تسلیم کر کے معافی مانگنے پر آمادہ نہیں ہوتے۔ ان کا عجب و استکبار انہیں اس بات کی اجازت نہیں دیتا۔ وہ بودے دلائل کا سہارا لے کر اپنے نفسِ امارہ کو مطمئن کر لیتے ہیں۔ یہی شعار تمام خرابیوں کی جڑ ہے، جبکہ آدمیت عجز و انکسار کا نام ہے۔ غلطی کو تسلیم کر کے اس کا ازالہ کرنا شعارِ آدمیت ہے، افتخارِ آدمیت ہے، وسیلہ نجات ہے اور اسی سے بغض و عداوت اور نفرتوں کا خاتمہ ہوتا ہے۔

غزوہ تبوک کے موقع پر سوائے تین افراد (حضرت کعب بن مالک رضی اللہ عنہ، حضرت ہلال بن امیہ رضی اللہ عنہ اور حضرت مرارہ بن ربیع رضی اللہ عنہ) کے لگ بھگ اسی افراد کسی معقول عذر کے بغیر جان بوجھ کر جہاد سے پیچھے رہ گئے تھے۔ واپسی پر صرف مذکورہ بالا تینوں صحابہ نے واضح طور پر غیر مشروط اپنی غلطی کا اعتراف کیا، شرمندہ ہوئے اور توبہ کی یعنی اپنی غلطی پر معافی مانگی۔ لہذا ان تینوں صحابہ رضی اللہ عنہم کے پچاس روزہ معاشرتی بائیکاٹ کے بعد توبہ قبول بھی ہوگئی۔ جس کا ذکر سورۃ توبہ میں آیت نمبر 118 موجود ہے۔

وَعَلَى الثَّلَاثَةِ الَّذِينَ خَلَفُوا طَٰئِفًا إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنفُسُهُمْ وَظَنُّوا أَنْ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ

ترجمہ: ”اور ان تین پر بھی (اللہ نے رحمت کی نگاہ کی) جن کا معاملہ مؤخر کر دیا گیا تھا۔ یہاں تک کہ زمین اپنی تمام تر کشادگی کے باوجود ان پر تنگ پڑ گئی اور ان پر اپنی جانیں بھی بوجھ بن گئیں اور انہیں یقین ہو گیا کہ اللہ کے سوا کوئی اور جائے پناہ ہے ہی نہیں۔ تو اُس نے ان کی توبہ قبول فرمائی تاکہ وہ بھی پھر متوجہ ہو جائیں۔ یقیناً اللہ بہت توبہ قبول کرنے والا بہت زیادہ رحم کرنے والا ہے۔“

باقی تمام منافقین نے صرف بہانے بنائے۔ اور جھوٹی معذرتیں کرتے رہے۔ نہ تو اپنی غلطی تسلیم کی اور نہ ہی معافی مانگی۔

دوسری طرف جو شخص اپنے بھائی کو معاف نہ کرے حالانکہ وہ اپنی غلطی تسلیم کر رہا ہو، اپنی غلطی پر شرمندہ بھی ہو، ایسے شخص کے لیے احادیث میں بڑی سخت وعید آئی ہے۔ حضرت جو دان رضی اللہ عنہ بیان کرتے ہیں رسول اللہ صلی اللہ علیہ وسلم نے فرمایا: جس نے اپنے بھائی کے سامنے (اپنی کسی غلطی پر) معافی مانگی اور اس نے یہ معافی قبول نہ کی تو اس پر ایسا ہی گناہ ہوگا جیسے ٹیکس کی وصولی میں خیانت یا زیادتی کرنے والے پر ہوتا ہے“ (ابن ماجہ)

ام المؤمنین حضرت سیدہ عائشہ رضی اللہ عنہا بیان کرتی ہیں کہ نبی اکرم صلی اللہ علیہ وسلم نے فرمایا: تم پاک دامن اختیار کرو تا کہ تمہاری عورتیں بھی پاک دامن ہوں۔ تم اپنے ماں باپ کے ساتھ اچھا سلوک کرو تا کہ تمہاری اولاد بھی تمہارے ساتھ نیک برتاؤ کرے۔ اور جو (اپنی کسی غلطی پر) اپنے مسلمان بھائی سے معافی مانگے اور وہ اس کو قبول نہ کرے تو وہ میرے حوض (کوثر) پر نہیں آئے گا۔ (المعجم الاوسط)

یہاں یہ ملحوظ رکھنا بھی ضروری ہے کہ قصور وار کا قصور معاف کرنے کی اس فضیلت کا تعلق افراد و اشخاص اور ان کے ذاتی و نجی حقوق و معاملات سے ہے، لیکن جو جرائم اللہ تعالیٰ کے جرائم ہیں اور اللہ کی طرف سے ان پر سزا مقرر ہے، اس سزا کو معاف کر دینے کا اختیار کسی کے پاس نہیں ہے۔ خود رسول اللہ صلی اللہ علیہ وسلم جو دنیا میں سب سے زیادہ رحمدل تھے، آپ کا طرز عمل بھی یہی تھا کہ اپنا قصور کرنے والوں کو ہمیشہ معاف کر دیتے تھے۔ لیکن اللہ کی حدود کو پامال کرنے والوں کو اللہ کے حکم کے مطابق ضرور سزا دیتے تھے، صحیح بخاری و صحیح مسلم میں حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے اپنے ذاتی معاملے میں کبھی کسی کو کوئی سزا نہیں دی۔ لیکن جب اللہ کی حدود کو کوئی توڑتا تو آپ اس کو اللہ تعالیٰ کے حکم کے مطابق سزا دیتے تھے۔

سیرت طیبہ کے مطالعہ سے بھی ہمیں یہ بات معلوم ہوتی ہے کہ رسول اللہ صلی اللہ علیہ وسلم نے اخلاق کی

تلوار اور عفو و درگزر کی ڈھال سے لوگوں کے دلوں کے مسخر کیا۔ حضور اکرم ﷺ کی مکی زندگی عفو و درگزر کی بہترین مثال ہے۔ جن لوگوں نے آپ ﷺ کے قتل کی سازش کی، آپ نے ان کے لیے دعائیں کیں۔ جنہوں نے آپ ﷺ کو لہو لہان کیا، آپ ﷺ نے انہیں دینِ رحمت کی دعوت دی۔ اور جنت کی بشارت ان کے سامنے رکھی۔ فتح مکہ کے بعد جب حضور اکرم ﷺ کا اپنے دشمنوں پر غلبہ ہو گیا اور انتقام لینے کی پوری قدرت حاصل ہو گئی تو آپ ﷺ نے اس موقع پر فرمایا: آج میں تم سے وہی بات کہتا ہوں جو میرے بھائی یوسفؑ نے اپنے بھائیوں سے کہی تھی۔

لَا تَثْرِيْبَ عَلَيْكُمْ الْيَوْمَ يَغْفِرُ اللهُ لَكُمْ وَهُوَ أَرْحَمُ الرَّحِيْمِيْنَ۔ (سورۃ یوسف: 92)۔۔
اِذْهَبُوْا فَاَنْتُمْ السُّلٰقَاۗءُ))

ترجمہ: ”یعنی آج تم پر (کوئی باز پرس نہیں، کوئی مواخذہ نہیں، کوئی سرزنش نہیں) اللہ تمہیں معاف فرمائے۔ وہ سب سے بڑھ کر رحم فرمانے والا ہے“ جاؤ تم سب آزاد ہو۔

یہی وجہ ہے کہ رحمتِ دو عالم ﷺ کے اس کریمانہ سلوک کا قریش مکہ پر یہ اثر ہوا کہ ان کے دل و دماغ سے کفر و شرک کا زنگ آنا فنا دور ہو گیا۔ وہ اسلام اور داعیِ اسلام کی صداقت کے قائل ہو گئے اور حضور اکرم ﷺ کے دستِ مبارک پر اسلام کی بیعت کرنے کے لیے بے تاب ہو گئے۔

یہ بات بھی ہمارے پیشِ نظر رہنی چاہیے کہ دعوتِ دین اور تبلیغ میں حکمت کے جو چند اصول بیان کیے گئے ہیں۔ عفو و درگزر ان میں سے ایک ہے۔ سخت اشتعال انگیز مواقع پر بھی اپنے مزاج کو ٹھنڈا رکھنا چاہیے اور ہر طرح کی ناگوار باتوں کو بھی اعلیٰ ظرفی کے ساتھ نظر انداز کر دینا چاہیے۔ سورۃ آل عمران آیت نمبر 159 میں حضور اکرم ﷺ کو اپنے ساتھیوں کے بارے میں ہدایت دی گئی۔

فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْاَمْرِ

ترجمہ: ”پس آپ ﷺ ان کو معاف کر دیجئے اور ان کے لیے استغفار کی دعا کیجئے اور معاملہ میں ان سے مشورہ کیجئے۔“

یعنی دین کے راستے میں ایک داعیِ حق کی ذمہ داری ہے کہ اپنے ساتھیوں کی کمزوریوں کو نہ صرف معاف کر دیا کرے بلکہ ان کے لیے استغفار کی بھی دعا کرے اور ان کی کمزوریوں کے باوجود ان کو مشورے میں شریک بھی رکھے۔

دینی و دنیاوی معاملات میں میانہ روی

کوئی دینی عقیدہ، مسئلہ یا روئیہ ہو یا دنیاوی معاملات اور روئیے ہوں۔ ان میں دو انتہائیں ہوتی ہیں۔ ایک کو افراط کہتے ہیں اور دوسری کو تفریط۔ افراط کے معنی ہیں: حد سے تجاوز کرنا، کسی کے مقام کو بیان کرنے میں مبالغہ آمیزی سے کام لینا۔ جبکہ تفریط کے معنی ہیں: کمی کرنا، کسی کو اس کے مرتبہ سے کرا دینا۔

عقیدہ میں افراط و تفریط:

حضرت عبداللہ ابن عباس رضی اللہ عنہ نے حضرت عمر رضی اللہ عنہ کو منبر پر یہ کہتے ہوئے سنا کہ نبی اکرم صلی اللہ علیہ وسلم نے فرمایا: میری شان میں غلو نہ کرو جس طرح نصاریٰ نے حضرت عیسیٰ بن مریم علیہ السلام کی شان میں غلو کیا ہے (یعنی انہیں اللہ کا بیٹا قرار دے دیا) پس میں اللہ کا بندہ ہوں (خدا نہیں ہوں) سو تم یہ کہو: اللہ کے بندے اور اس کے رسول صلی اللہ علیہ وسلم (بخاری)

غلو کے معنی ہیں شان بیان کرنے میں حد سے تجاوز کرنا۔ سورۃ النسا آیت نمبر 171 میں اللہ تعالیٰ ارشاد فرماتے ہیں۔

يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا الْحَقَّ

”اے اہل کتاب! تم اپنے دین میں حد سے تجاوز نہ کرو اور اللہ کے بارے میں حق کے سوا کچھ نہ کہو۔“

اور اس سے بچنے کی تاکید نبی کریم صلی اللہ علیہ وسلم مومنوں کو ان الفاظ میں فرماتے ہیں۔

يَا أَيُّهَا النَّاسُ إِنَّا كُمْ وَالْغُلُوُّ فَإِنَّمَا هَلَكَ مَنْ كَانَ قَبْلَكُمْ بِالْغُلُوِّ فِي الدِّينِ

ترجمہ: ”اے لوگو! خبردار غلو سے بچو کیونکہ تم سے پہلے لوگ دین میں غلو کرنے ہی کی وجہ سے ہلاک

ہوئے۔ انتہا پسندی میں نہ پڑنا۔“ (مسند احمد بروایت ابن عباس)

حضور اکرم صلی اللہ علیہ وسلم کا یہ بھی فرمان ہے۔

بُعِثْتُ بِالْحَنِيفِيَّةِ السَّمْحَةِ (مسند احمد بروایت ابو امامة)

”مجھے ایک ایسے موحدانہ طرز زندگی کے ساتھ بھیجا گیا ہے جس میں آسائش اور رواداری ہے۔“

ایک بار حضور اکرم صلی اللہ علیہ وسلم نے اپنی تقریر میں تین بار فرمایا:

هَلَكَ الْمُتَنَطِّعُونَ ترجمہ: ”غلو میں گہرے اترنے والے ہلاک ہو گئے۔“ اہل کتاب میں سے یہود نے حضرت عیسیٰ علیہ السلام کے بارے میں تفریط سے کام لیا، آپ علیہ السلام کی نبوت کا انکار کیا۔ آپ کی والدہ ماجدہ عقیفہ طیبه طاہرہ سیدہ مریم علیہا السلام رتہمت لگائی اور نصاریٰ نے حضرت عیسیٰ علیہ السلام کے مقام کے بارے میں حد سے تجاوز کیا اور انہیں مقامِ بندگی سے اٹھا کر مقامِ الوہیت تک پہنچا دیا۔ حتیٰ کہ ”ابن اللہ“ کہا۔ افسوس کہ امتِ محمدیہ میں سے بھی کچھ نا سمجھ لوگوں نے حضور اکرم صلی اللہ علیہ وسلم کے ساتھ افراط و تفریط سے کام لیا۔ مثلاً کسی نعت گو شاعر نے کہا:

مدینہ کی مسجد میں منبر کے اوپر
بغیر عین کے اک عرب ہم نے دیکھا

”عرب“ کے لفظ سے اگر ”ع“ کو ہٹا دیا جائے تو باقی ”رب“ بچتا ہے۔ نعوذ باللہ من ذلک۔ لیکن اللہ کا شکر ہے کہ ہمارے مستند فرقوں کے مستند عقائد میں کوئی ایسا شبانہ تک موجود نہیں ہے۔ نبی اکرم صلی اللہ علیہ وسلم ہی کے بارے میں ایک اور حوالے سے بھی ہمارے ہاں افراط و تفریط سے کام لیا جاتا ہے۔ وہ ہے مسئلہ نور و بشر۔ ایک گروہ رسول اللہ کی بشریت کی نفی اور نورانیت کے اثبات پر اور دوسرا گروہ آپ صلی اللہ علیہ وسلم کی نورانیت کی نفی اور بشریت کے اثبات پر بہت زیادہ زور لگاتا ہے۔ جب کہ دونوں ہی گروہ افراط و تفریط کا شکار ہیں۔ حقیقت میں آپ صلی اللہ علیہ وسلم بیک وقت بشر بھی تھے اور نور بھی۔ اور یہ معاملہ صرف رسول اللہ صلی اللہ علیہ وسلم ہی نہیں بلکہ ہر انسان کا ہے۔ ہر انسان کے وجود کے دو حصے ہیں۔ ایک اس کا حیوانی یا مادی وجود ہے۔ دوسرا اس کا نورانی وجود ہے جسے ہم روح کہہ دیتے ہیں بقول علامہ اقبال۔

ہے ذوقِ تجلی بھی اس خاک میں پنہاں
غافل تو نرا صاحبِ ادراک نہیں ہے۔

فرق صرف یہ ہے کہ ہمارا حیوانی وجود بہت طاقتور اور روحانی وجود بہت کمزور ہے۔ جبکہ حضور اکرم صلی اللہ علیہ وسلم کی نورانیت (روحانی وجود) اپنے کمال کو پہنچی ہوئی تھی اور جسمانی وجود کے لحاظ سے بھی بہت طاقتور تھے۔ لہذا حضور اکرم صلی اللہ علیہ وسلم کی مدح سرائی اور نعت گوئی کرتے ہوئے ہمیں افراط و تفریط کا شکار نہیں ہونا چاہیے۔

عبادات میں افراط و تفریط:

عبادات میں ہم سب سے پہلے نماز کا جائزہ لیتے ہیں۔ نماز ایک تو انفرادی ہوتی ہے۔ اس میں شریعت

نے طویل قرأت، قیام اور رکوع و سجود کو قابلِ تحسین قرار دیا ہے۔ سورۃ مزمل میں اللہ تعالیٰ نے اپنے رسول اللہ صلی اللہ علیہ وسلم اور بعض صحابہ کرام رضی اللہ عنہم کے تہائی رات، نصف رات یا دو تہائی رات تک قیام کی مدح فرمائی ہے۔ لہذا جب تک طبیعت پر گراں نہ گزرے اور دل سکون و قرار محسوس کرے، انفرادی نماز کو طول دینا ہمیشہ اللہ والوں کا شعار رہا ہے۔ لیکن رسول اللہ صلی اللہ علیہ وسلم نے باجماعت نماز میں لوگوں پر گراں گزرنے والی طوالت کو ناپسند فرمایا۔ کیونکہ جماعت میں مختلف عمروں، ہمتوں، احوال اور استعداد کے لوگ شامل ہوتے ہیں۔ ان سب کی رعایت لازم ہے۔

حضرت عبداللہ بن مسعود رضی اللہ عنہ بیان فرماتے ہیں: ایک شخص نے عرض کیا: یا رسول اللہ صلی اللہ علیہ وسلم! میں فجر کی باجماعت نماز چھوڑ دیتا ہوں کیونکہ فلاں امام ہمیں بہت لمبی نماز پڑھاتا ہے۔ پس رسول اللہ صلی اللہ علیہ وسلم بہت سخت غضب ناک ہوئے۔ میں نے آپ صلی اللہ علیہ وسلم کو کسی اور موقع پر اس سے زیادہ غضب میں نہیں دیکھا، آپ صلی اللہ علیہ وسلم نے فرمایا: لوگو! تم میں سے بعض لوگوں کو (دین سے) متنفر کرنے والے ہیں۔ پس جو شخص لوگوں کو نماز پڑھائے، وہ اختصار سے کام لے کیونکہ اس کے پیچھے کمزور، بوڑھے اور کام کاج پر جانے والے لوگ بھی ہوتے ہیں۔ ایک دوسری روایت میں ان کلمات کا اضافہ ہے ”جب تم میں سے کوئی شخص تہا اپنی نماز پڑھ رہا ہو تو جس قدر چاہے لمبی نماز پڑھے“ (بخاری)

حضرت جابر بن عبداللہ انصاری رضی اللہ عنہ بیان کرتے ہیں: ایک شخص پانی لانے والی اپنی دو اونٹنیوں کے ساتھ آیا جبکہ رات کی تاریکی پھیل چکی تھی۔ اس نے حضرت معاذ رضی اللہ عنہ کو نماز پڑھاتے ہوئے پایا تو اپنی اونٹنیوں کو چھوڑ کر نماز میں شامل ہو گیا۔ حضرت معاذ رضی اللہ عنہ نے سورۃ البقرۃ یا سورۃ النساء کی تلاوت شروع کر دی۔ وہ شخص نماز چھوڑ کر چلا گیا۔ اسے خبر پہنچی کہ حضرت معاذ رضی اللہ عنہ اس سے ناراض ہوئے ہیں پس وہ شخص نبی اکرم صلی اللہ علیہ وسلم کی خدمت میں حاضر ہوا اور حضرت معاذ رضی اللہ عنہ کی شکایت کی تو نبی اکرم صلی اللہ علیہ وسلم نے تین بار فرمایا: معاذ! تم لوگوں کو آزمائش میں ڈالتے ہو، تم نے سورۃ الاعلیٰ، سورۃ الشمس اور سورۃ والیل کیوں نہ پڑھی، کیونکہ تمہارے پیچھے بڑی عمر والے، کمزور اور کام پر جانے والے لوگ کھڑے ہوتے ہیں۔ البتہ یہ بھی یاد رہے کہ نبی کریم صلی اللہ علیہ وسلم کا مختصر قیام، مختصر رکوع و سجود بھی ہماری نسبت طویل ہوتے تھے۔

ایک اور حدیث میں حضور اکرم صلی اللہ علیہ وسلم فرماتے ہیں:

يَسِّرُ وَلَا تَعْبِيرُ وَأَوْبَشِّرُ وَلَا تَنْفِرُ وَأَوْ

ترجمہ: ”لوگوں کے لیے آسانی پیدا کرو اور انہیں مشکل میں نہ ڈالو اور انہیں بشارتیں دو (دین سے) نفرت نہ دلاؤ“ (بخاری و مسلم بروایت حضرت انس)

آپ ﷺ نے انفرادی نماز کی طوالت پسندیدہ قرار دینے کے ساتھ ساتھ تفریط پر بھی وعید فرمائی ہے۔ حضرت انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا: میں تمہیں منافق کی نماز کے بارے میں نہ بتاؤں، وہ عصر کی نماز کو مؤخر کرتا چلا جاتا ہے۔ یہاں تک کہ سورج غروب ہونے کے قریب ہوتا ہے، پھر وہ (جلدی سے) اٹھتا ہے اور مرغے کی طرح ٹھونگیں مارتا ہے (یعنی جلدی جلدی رکوع و سجود کرتا ہے) اللہ کا ذکر بھی بہت کم کرتا ہے (مسند احمد)

خلاصہ یہ کہ باجماعت نماز کو متوازن ہونا چاہیے تاکہ سب لوگوں کے احوال کی رعایت ہو اور انفرادی نماز خشوع و خضوع کی کیفیات کے ساتھ جتنی طویل پڑھ سکتا ہو، پڑھے، یہ پسندیدہ بات ہے،

حضرت عائشہ رضی اللہ عنہا بیان کرتی ہیں: نبی اکرم ﷺ ان کے پاس تشریف لائے اس وقت ان کے پاس ایک خاتون بیٹھی ہوئی تھیں آپ ﷺ نے پوچھا یہ کون ہیں؟ حضرت عائشہ رضی اللہ عنہا نے عرض کی: یہ فلاں عورت ہیں، ان کی (خشوع و خضوع پر مبنی) نماز کا بہت چرچا ہے۔ آپ ﷺ نے فرمایا: رو! تم اپنی طاقت کے مطابق پابندی سے عبادت کرتی رہو، پس اللہ کی قسم! اللہ تم سے اپنے فضل کو نہیں روکتا جب تک تم عبادت کرتے کرتے اکتانہ جاؤ اور اللہ کے نزدیک سب سے زیادہ پسندیدہ وہ عبادت ہے جس پر عبادت کرنے والا ہمیشگی اختیار کرے (بخاری)

یہ حدیث ہمیں یہ تعلیم دیتی ہے کہ عبادت میں توازن ہونا چاہیے۔ ایک یا چند لمبی نمازیں پڑھ لینا اور پھر نماز کو ترک کر دینے سے بہتر ہے کہ نماز کا نظام الاوقات متوازن ہو لیکن اس میں ہمیشگی ہو۔

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: إِنَّ الدِّينَ يُسْرٌ، وَلَنْ يُشَادَ الدِّينَ أَحَدٌ إِلَّا غَلَبَهُ، فَسَدِّدُوا وَقَارِبُوا وَأَبْشِرُوا، وَاسْتَعِينُوا بِالْعَدْوَةِ وَالرَّوْحَةِ وَشَىءٍ مِنَ الدُّجَّةِ وَفِي رَوَايَةٍ: «سَدِّدُوا وَقَارِبُوا، وَاعْدُوا وَرَوْحُوا، وَشَىءٍ مِنَ الدُّجَّةِ، الْقَصْدِ الْقَصْدِ تَبْلُغُوا» (صحیح رواہ البخاری)

”ابو ہریرہ رضی اللہ عنہ سے روایت ہے، وہ کہتے ہیں کہ اللہ کے نبی اکرم ﷺ نے فرمایا: ”بے شک دین آسان ہے اور جب بھی دین پر سختی تھوپنے کی کوشش کی جائے گی، تو دین ایسا کرنے والے پر غالب آجائے گا۔ لہذا

عمل کے معاملے میں اعتدال سے کام لو، اگر کامل ترین صورت نہیں اپنا سکتے تو ایسے اعمال کرو جو اس سے قریب تر ہوں، اپنے رب کے پاس ملنے والے ثواب کی خوش خبری قبول کرو، اور صبح و شام اور کسی قدر رات کی عبادت کے ذریعے مدد حاصل کرو۔ ایک اور روایت میں ہے: ”عمل کے معاملے میں اعتدال سے کام لو اور اگر کامل ترین صورت اپنا نہیں سکتے تو ایسے اعمال کرو جو اس سے قریب تر ہوں۔ صبح کو چلو، شام کو چلو، اور رات کے کچھ حصے میں، میانہ روی سے کام لو اور اعتدال کا دامن نہ چھوڑو، منزل مقصود کو پہنچ جاؤ گے۔“

معیارِ تقویٰ:

دین رسول اللہ ﷺ کی اتباع کا نام ہے۔ اسی طرح تقویٰ بھی وہی پسندیدہ ہے جو شعائرِ نبوت کے مطابق ہو۔ من پسند معیارِ تقویٰ اختیار نہیں کرنا چاہیے۔

حضرت انس رضی اللہ عنہ بیان کرتے ہیں: تین افراد نبی ﷺ کی عبادت (کے معمولات جاننے کے لیے) ازواجِ مطہرات کے گھروں پر آئے، پس جب انہیں آپ ﷺ کی عبادت کا معمول بتایا گیا تو انہوں نے اپنی دانست میں اسے کم سمجھا اور کہا: کہاں ہم اور کہاں نبی ﷺ۔ آپ کو تو اللہ تعالیٰ نے مغفرتِ کلی کی قطعاً سند عطا فرمادی ہے، ان میں سے ایک نے کہا میں تو ہمیشہ ساری رات نماز پڑھوں گا، دوسرے نے کہا: میں ہمیشہ روزہ رکھوں گا اور کبھی وقفہ نہیں کروں گا، تیسرے نے کہا: میں تجرد کی زندگی گزاروں گا اور کبھی شادی نہیں کروں گا۔ (دریں اثنا) رسول اللہ ﷺ تشریف لائے اور آپ ﷺ نے فرمایا: تم لوگوں نے اس طرح کی باتیں کی ہیں۔ سنو! اللہ کی قسم! بے شک میں تم سب سے زیادہ اللہ کی خشیت رکھنے والا اور تم سب سے زیادہ مستحق ہوں۔ لیکن میں کبھی نفلی روزے رکھتا ہوں اور کبھی چھوڑ دیتا ہوں، میں راتوں کو نوافل پڑھتا ہوں اور کچھ دیر کے لیے سو بھی جاتا ہوں اور میں نے عورتوں سے نکاح بھی کر رکھے ہیں (تو ان کے حقوق بھی ادا کرتا ہوں)۔

پھر فرمایا "فَمَنْ رَغِبَ عَنْ سُنَّتِي فَلَيْسَ مِنِّي"

”پس جس نے میری سنت سے اعراض کیا، وہ میرے (پسندیدہ) طریقے پر نہیں ہے۔“ (بخاری)

روزوں میں میانہ روی:

رسول اللہ ﷺ نے حضرت عبداللہ بن عمرو بن عاص سے پوچھا: عبداللہ! مجھے بتایا گیا ہے کہ تم دن کو روزہ رکھتے ہو اور رات کو قیام کرتے ہو، میں نے عرض کی: جی ہاں یا رسول اللہ ﷺ!

آپ ﷺ نے فرمایا: تم ایسا نہ کرو کبھی روزے رکھ لیا کرو اور کبھی چھوڑ دیا کرو، رات کو نوافل پڑھا کرو اور کچھ دیر سو بھی جایا کرو۔ کیونکہ تمہارے جسم کا تم پر حق ہے، تمہاری آنکھوں کا تم پر حق ہے، تمہاری بیوی کا تم پر حق ہے۔ سو تمہارے لیے اتنا ہی کافی ہے کہ تم ہر مہینے تین روزے رکھ لیا کروہ کیونکہ اللہ تعالیٰ ہر نیکی کا اجر دس گنا عطا فرماتا ہے۔ اور اس طرح تمہیں صائم الدہر ہونے کا ثواب مل جائے گا۔ میں نے (رسول اللہ ﷺ کے اس مشورے پر عمل نہ کیا اور) اپنے اوپر سختی کی تو میرے لیے بھی سختی مقدر ہو گئی۔ میں نے عرض کی: یا رسول اللہ ﷺ! میں اپنے اندر قوت پاتا ہوں تو آپ ﷺ نے فرمایا: پھر تم اللہ کے نبی داؤد علیہ السلام کی طرح روزہ رکھ لیا کرو۔ میں نے عرض کی: داؤد علیہ السلام کا روزوں کی بابت کیا معمول تھا؟ تو آپ ﷺ نے فرمایا: ایک دن چھوڑ کر روزہ رکھنا۔ عبد اللہ بن عمرو بن عاص رضی اللہ عنہ بڑھاپے میں کہتے تھے: کاش کہ میں نے نبی ﷺ کی دی ہوئی رخصت کو قبول کر لیا ہوتا" (بخاری)

رسول اللہ ﷺ نے حضرت سلمان فارسی رضی اللہ عنہ اور حضرت ابو درداء رضی اللہ عنہ میں مؤاخات کا رشتہ قائم فرمایا، وہ ابو درداء رضی اللہ عنہ سے ملنے آئے تو دیکھا کہ امّ درداء رضی اللہ عنہ پر اگندہ حال ہیں، انہوں نے کہا: تم نے اپنا کیا حال بنا رکھا ہے، امّ درداء رضی اللہ عنہ نے جواب دیا: تمہارے بھائی ابو درداء رضی اللہ عنہ کو دنیاوی حاجات سے غرض ہی نہیں (تو میں کس کے لیے زیب و زینت اختیار کروں) اتنے میں ابو درداء رضی اللہ عنہ آگئے تو انہوں نے حضرت سلمان فارسی رضی اللہ عنہ کو کھانا پیش کیا، حضرت سلمان رضی اللہ عنہ نے کہا: آپ بھی کھائیں، حضرت ابو درداء رضی اللہ عنہ نے کہا: میں روزے سے ہوں۔ حضرت سلمان رضی اللہ عنہ نے کہا: میں اس وقت تک نہیں کھاؤں گا جب تک آپ نہیں کھائیں گے۔ پھر حضرت ابو درداء رضی اللہ عنہ نے کھانا کھایا، پھر جب رات ہو گئی تو ابو درداء رضی اللہ عنہ نماز پڑھنے کے لیے جانے لگے، حضرت سلمان رضی اللہ عنہ نے ان سے کہا: سو جاؤ (مہمان کے اکرام میں) وہ سو گئے۔ کچھ دیر کے بعد وہ پھر نماز پڑھنے کے لیے اُٹھے حضرت سلمان فارسی رضی اللہ عنہ نے پھر کہا: سو جاؤ۔ پھر جب رات کا آخری پہرہ ہوا تو حضرت سلمان فارسی رضی اللہ عنہ نے کہا: اب آپ اٹھیں، پھر دونوں نے نماز ادا کی۔ پھر ان سے حضرت سلمان فارسی رضی اللہ عنہ نے کہا: آپ کے رب کا آپ پر حق ہے، آپ کے نفس کا آپ پر حق ہے۔ آپ کی اہلیہ کا بھی آپ پر حق ہے آپ ہر حقدار کو اس کا حق دیں۔ پھر حضرت ابو درداء رضی اللہ عنہ نبی اکرم ﷺ کے پاس گئے اور آپ ﷺ کو یہ قصہ سنایا تو نبی اکرم ﷺ نے کہا سلمان رضی اللہ عنہ نے سچ کہا ہے۔ (بخاری)

راتوں کو عبادت میں قیام کرنے والوں کی اللہ تعالیٰ نے قرآن کریم میں تعریف فرمائی ہے لیکن

شریعت نے اس میں غلو کو پسند نہیں کیا، شریعت اس بات کو بھی پسند نہیں کرتی کہ بندوں کے حقوق کو نظر انداز کر کے محض عبادت گزاری کو کل دین سمجھ لیا جائے۔ ہمارے اہل و عیال کا بھی ہم پر حق ہے۔ پڑوسیوں کی خبر گیری، بیماروں کی تیمارداری، بیواؤں اور یتیموں کے حقوق کا بھی خیال رکھنا ہے۔ علاوہ ازیں اللہ کے بندوں کا ہم پر یہ بھی حق ہے کہ ہم دین کے معاملے ان کی رہنمائی کریں۔ حضور اکرم صلی اللہ علیہ وسلم کے فرمان "أَلِدِينِ التَّصِيْحَةَ" پر عمل کرتے ہوئے حکمرانوں سے لے کر ایک عام آدمی تک۔ ہمیں ان کو بتانا ہے کہ ہمارا دین ہم سے کیا چاہتا ہے۔

شہادت علی الناس اور اقامت دین کے لیے جدوجہد بھی ہمارے دینی فرائض میں شامل ہے۔ لہذا یہ تمام کام ہمارے پیش نظر رہنے چاہئیں اور ان تمام کاموں میں افراط و تفریط سے بچتے ہوئے ایک توازن قائم رکھنا بھی دین کا تقاضا ہے۔

مزانج میں بے اعتدالی:

اقامت دین کے لیے کام کرنے والوں کے مزانج میں بھی اعتدال ہونا چاہیے۔ اگر مزانج میں بے اعتدالی پیدا ہو جائے تو انسان بالعموم ہر چیز کا صرف ایک رخ دیکھتا ہے۔ دوسرا رخ نہیں دیکھتا۔ ہر معاملے میں ایک پہلو کا لحاظ کرتا ہے اور دوسرے پہلو کی طرف توجہ نہیں دیتا۔ ایک سمت میں اس کا ذہن چل پڑتا ہے تو وہ اس کی طرف بڑھتا چلا جاتا ہے۔ دوسری سمتوں کی طرف توجہ دینے کے لیے تیار نہیں ہوتا۔ جس چیز کو اہم سمجھ لیتا ہے بس اس کو پکڑ لیتا ہے۔ ویسی ہی دوسری اہم چیزیں بلکہ اس سے بھی زیادہ اہم چیزیں اس کے نزدیک کوئی وقعت نہیں رکھتیں۔ جس چیز کو برا سمجھ لیتا ہے، بس اسی کے پیچھے پڑ جاتا ہے، دوسری ویسی ہی بلکہ اس سے زیادہ بڑی برائیاں اس کے نزدیک قابل توجہ نہیں ہوتیں۔ اصولیت اختیار کرتا ہے تو اصول پرستی میں شدت دکھانے لگتا ہے۔ کام کے عملی تقاضوں کی کوئی پروا نہیں کرتا۔ عملیت کی طرف جھکتا ہے تو بے اصولی کی حد تک عملیت پسند بن جاتا ہے اور کامیابی ہی کو مقصود بالذات بنا لیتا ہے۔

یہ کیفیت آگے بڑھ کر سخت انتہا پسندی کی شکل اختیار کر لیتی ہے۔ پھر آدمی اپنی رائے پر ضرورت سے زیادہ اصرار کرنے لگتا ہے۔ اختلاف رائے میں شدت برتنے لگتا ہے۔ دوسروں کے نقطہ نظر کو انصاف کے ساتھ نہ دیکھتا ہے اور نہ سمجھنے کی کوشش کرتا ہے۔ یہ چیز روز بروز اسے دوسروں کے لیے اور دوسروں کو اس کے لیے ناقابل برداشت بنا تی چلی جاتی ہے۔ اور پھر ایک وقت آتا ہے کہ وہ جماعت

سے ہی کٹ جاتا ہے۔

اگر کسی جماعت میں ایسے بہت سے غیر متوازن ذہن اور غیر معتدل مزاج لوگ جمع ہو جائیں تو پھر جماعت میں مختلف ٹولیاں بن جاتی ہیں۔ ایک انتہا کے جواب میں دوسری انتہا پیدا ہو جاتی ہے۔ اختلافات شدید سے شدید تر ہوتے چلے جاتے ہیں۔ پھوٹ پڑتی ہے، دھڑے بندیاں ہوتی ہیں۔ اور اس کشاکش میں وہ کام ہی خراب ہو کر رہ جاتا ہے۔ جسے بنانے کے لیے بڑی نیک نیتی سے کچھ لوگ جمع ہوتے ہیں۔

حقیقت یہ ہے کہ جو کام اجتماعی نوعیت کے ہوتے ہیں۔ انہیں انجام دینے کے لیے بہر حال بہت سے لوگوں کے ساتھ مل کر کام کرنا ہوتا ہے۔ ہر ایک کو اپنی بات سمجھانی اور دوسروں کی سمجھنی ہوتی ہے۔ ایک جماعت میں طبیعتوں کا اختلاف، قابلیتوں کا اختلاف اور ذاتی خصوصیات کا اختلاف اپنی جگہ رہتا ہے۔ اس کے باوجود سب کو آپس میں موافقت کا ایک ماحول پیدا کرنا پڑتا ہے، جس کے بغیر تعاون ممکن نہیں ہوتا۔ موافقت کے لیے کسر و انکسار ضروری ہے اور یہ کسر و انکسار صرف معتدل مزاج لوگوں ہی میں ہو سکتا ہے۔ جن کے خیالات بھی متوازن ہوں اور طبیعتیں بھی متوازن ہوں۔ غیر متوازن لوگ اگر جمع بھی ہو جائیں تو زیادہ دیر جمع نہیں رہ سکتے۔

اسلامی نظام زندگی کے لیے کام کرنے والے لوگوں کو چاہیے کہ وہ قرآن و سنت کے مطابق اپنے مزاج اور نقطہ نظر کو ڈھالنے کی کوشش کرنے کی عادت ڈالیں۔ اس سے ان کے اندر وہ توازن اور اعتدال پیدا ہوتا چلا جائے گا جو دنیاوی معاملات کو قرآن و سنت کے دیے ہوئے نقشے پر چلانے کے لیے درکار ہے۔

اخلاقی معاملات میں میانہ روی

امام غزالی نے لکھا ہے: اللہ تعالیٰ نے جن اخلاقی صفات اور بشری ملکات سے انسان کو نوازا ہے، ان میں افراط و تفریط نقصان دہ ہے اور توازن و اعتدال پسندیدہ ہے، مثلاً غضب انسان کی فطرت میں ودیعت کیا گیا ہے۔ یہ ایک بہیمی صفت ہے۔ لیکن جب اسے شریعت کے تابع کر دیا جائے تو ملکوتی صفت بن جاتا ہے، اگر غضب میں افراط کیا جائے تو یہ انسان کو منتقم مزاج اور جارح بنا دیتا ہے، اسے تہوّر کہتے ہیں۔ یہ انسان میں بے رحمی پیدا کرتا ہے۔ اور اگر اس میں تفریط کی جائے تو انسان بزدل بن جاتا ہے۔ لیکن اگر اس میں توازن اختیار کیا جائے تو یہ وصف محمود شجاعت بن جاتا ہے۔ یہی صورت حال

انفاق کی ہے۔ سورۃ بنی اسرائیل آیت نمبر 29 میں فرمانِ الہی ہے:

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا
ترجمہ: ”اور نہ باندھ لو اپنے ہاتھ کو اپنی گردن کے ساتھ (یہ استعارہ ہے بخل اور کنجوسی کا، یعنی آپ اپنے ہاتھ کو اپنی گردن کے ساتھ باندھ کر کسی کو کچھ دینے سے خود کو معذور نہ کر لیں) اور نہ اسے بالکل ہی کھلا چھوڑ دو کہ پھر بیٹھے رہو ملامت زدہ ہارے ہوئے۔“

سورۃ الفرقان آیت 67 میں اللہ تعالیٰ ”عباد الرحمن“ کی خصوصیات بیان کرتے ہوئے اللہ تعالیٰ فرماتے ہیں
وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا (الفرقان: 67)
ترجمہ: ”اور وہ لوگ کہ جب وہ خرچ کرتے ہیں تو نہ اسراف کرتے ہیں اور نہ بخل سے کام لیتے ہیں بلکہ (ان کا معاملہ) اس کے بین بین معتدل ہوتا ہے۔“

اسی طرح سورۃ لقمان کی آیت نمبر 19 میں ارشادِ الہی ہے:

وَاقْصِدْ فِي مَشْيِكَ وَاعْظُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ
ترجمہ: ”اور اپنی چال میں میانہ روی اختیار کرو اور اپنی آواز کو پست رکھو۔ یقیناً سب سے ناپسندیدہ آواز گدھے کی آواز ہے۔“

اس آیت کی تفسیر کرتے ہوئے ڈاکٹر اسرار احمدؒ بیان فرماتے ہیں کہ یہ میانہ روی صرف ظاہری چال ہی میں مطلوب نہیں بلکہ زندگی کی مجموعی ”چال“ میں بھی مطلوب ہے۔ خاص طور پر قرآن مجید میں معیشت کی میانہ روی پر بہت زور دیا گیا ہے۔

انفاق میں افراط ”اسراف اور تبذیر“ ہے جو شیطانی خصلتیں ہیں۔ اور تفریط ”بخل“ ہے۔ لیکن ان دونوں انتہاؤں کے درمیان توازن قائم ہو جائے تو اس سے وصف ”سخاوت“ پیدا ہوتا ہے جو کہ انتہائی پسندیدہ صفت ہے۔ (اگرچہ انفاق میں افراط نیکی کے جذبہ کے تحت بھی ہو سکتا ہے مگر یہ بھی پسندیدہ نہیں ہے)

اللہ تعالیٰ نے انسان کے اندر شہوانی وصف بھی رکھا ہے۔ اس میں افراط بے حیائی ہے، فحاشی ہے، آوارگی و بے آبروئی ہے۔ تفریط یعنی مجرّد درہنا اول تو ویسے ہی نہایت مشکل ہے۔ اور اگر نہ بھی ہو تب بھی دین نے اسے پسند نہیں کیا ہے۔ شہوانی جذبات میں اعتدال و توازن، حیا اور پاک دامنی ہے۔ رشتہ ازدواج میں منسلک ہونا سنتِ نبوی ہے۔ آپ صلی اللہ علیہ وسلم نے فرمایا ”النکاح من سنتی“ (سنن ابن ماجہ)

یہی معاملہ ”انا“ کا ہے۔ ”انا“ کو اعتدال میں رکھنا بہت ضروری ہے۔ اگر انا حد سے بڑھ جائے تو بے ادبی پیدا ہو جاتی ہے۔ اسی انا کی افراط نے ”عزازیل“ کو ”ابلیس مردود“ بنا دیا۔ حضرت آدم علیہ السلام پر مشکل پڑی تو ان کی زبان پر اللہ کا نام آیا لیکن شیطان کی زبان پر لفظ ”انا“ آیا۔ دوسری طرف ”انا“ حد سے زیادہ گھٹ جائے گی تو انسان دنیا میں ناکارہ اور بیکار ہو جائے گا۔ اس کی اپنی نظروں میں بھی عزت نہ رہے گی۔ ایک مومن کو اپنے مومن ہونے پر فخر ہونا چاہئے اللہ کے احکام پر عمل کرتے ہوئے فخر ہونا چاہئے۔ چونکہ میں ایک مومن ہوں۔ لہذا مجھے اپنی صلاحیتوں کی حفاظت کرنی ہے۔ ان کی دیکھ بھال میری ذمہ داری ہے۔ ان احساسات سے خود اعتمادی پیدا ہوتی ہے۔

اگر ہم غور کریں تو ہمیں اس کائنات کے ہر ذرہ میں بھی توازن نظر آئے گا اور بڑے بڑے اجرام فلکی میں بھی۔ اس دنیا کی تمام تر خوبصورتی توازن ہی کے مرہون منت ہے۔ اگر اس کائنات میں ایک لمحہ کے لیے بھی توازن قائم نہ رہے تو یہ کائنات قائم ہی نہیں رہ سکتی۔

اسی طرح خود ہمارے جسم کے اندر تمام کیمیائی مرکبات میں ایک حسین توازن موجود ہے۔ کسی ایک مرکب میں بھی افراط و تفریط ہو جائے تو انسان بیمار ہو جاتا ہے۔ آج کل سائنس دان ماحولیاتی توازن پر بہت زور دے رہے ہیں۔ تمام چرند و پرند، حیوانات اور زندگی کے لیے ضروری وسائل مثلاً پانی، مختلف اقسام کے پودے، پیداوار، ان سب میں بھی ایک توازن ہے۔ گلوبل وارمنگ اور موسمیاتی تبدیلیاں جیسے موجودہ مسائل اسی وجہ سے ہیں کہ انسان نے اس زمین کے نظام میں عدم توازن پیدا کر دیا ہے۔

حلم اور بردباری

حلم کے معنی ہیں: نفس و طبیعت پر ایسا ضبط رکھنا کہ غیظ و غضب کے موقع پر بھڑک نہ اُٹھے۔ اردو میں اس کے معنی "بردباری" استعمال ہوتے ہیں۔ سورۃ الصّٰفّٰت آیت نمبر 101 میں حضرت اسمعیل علیہ السلام کے بارے میں بیان ہوا ہے:

فَبَشِّرْهُ بِغُلَامٍ حَلِيمٍ

ترجمہ: "اور ہم نے انہیں (ابراہیم علیہ السلام کو) بشارت دی ایک بُردبار بیٹے کی۔"

اور سورۃ ہود آیت 75 میں ابراہیم علیہ السلام کے بارے میں آیا ہے

إِنَّ إِبْرَاهِيمَ لَحَلِيمٌ أَوَّاهٌ مُّنِيبٌ (ہود: 75)

ترجمہ: "حضرت ابراہیم علیہ السلام بڑے تحمل والے، نرم دل اور (اللہ کی طرف) رجوع کرنے والے تھے۔"

حلم کی جمع "احلام" ہے۔ سورۃ طور آیت نمبر 32 میں اللہ تعالیٰ ارشاد فرماتے ہیں:

أَمْ تَأْمُرُهُمْ أَحْلَامُهُمْ بِهَذَا أَمْ هُمْ قَوْمٌ طَاغُونَ (طور: 32)

ترجمہ: "کیا ان کی عقلیں انہیں یہی بتاتی ہیں یا وہ سرکش لوگ ہیں۔"

یعنی احلام سے عقلیں مراد ہیں: اصل میں حلم کے معنی "متانت" اور "بردباری" کے ہیں مگر چونکہ متانت اور بردباری بھی عقل کی وجہ سے پیدا ہوتی ہے اس لیے بسا اوقات حلم کا لفظ بول کر عقل بھی مراد لیتے ہیں۔ سورۃ النور آیت 59 میں ارشاد گرامی ہے:

وَإِذَا بَلَغَ الْأَطْفَالُ مِنْكُمُ الْحُلُمَ (النور: 59)

ترجمہ: "اور جب تمہارے لڑکے بالغ ہو جائیں۔"

اس آیت میں "حلم" سے مراد سنّ بلوغت کے ہیں۔ سنّ بلوغت کو "حلم" اس لیے کہتے ہیں کہ اس عمر میں عام طور پر عقل و تمیز آ جاتی ہے۔

"حلم" ایک اعلیٰ اخلاقی قدر ہے۔ اور جسے یہ صفت حاصل ہوگئی اس نے گویا فیضانِ نبوت سے حصہ پالیا۔ ایک حلیم انسان کا فیصلہ انجام کے اعتبار سے زیادہ درست ہوتا ہے۔ چونکہ وہ معاملہ کے عواقب

و نتائج، اس میں درپیش مشکلات اور اس کے نفاذ کے ممکنہ طریقوں پر پہلے غور و فکر کرتا ہے۔ اس کے بعد فیصلہ کرتا ہے۔ انسان جب غصہ کی حالت میں ہوتا ہے تو وہ حقائق کو نظر انداز کر دیتا ہے۔ حقائق سرے سے اسے دکھائی نہیں دیتے۔ وہ حقائق کو پرکھے بغیر اندھا دھند فیصلے کر لیتا ہے۔ اس پر بعد میں پچھتا نا پڑتا ہے۔ غضب کی کیفیت میں اس سے حماقتیں سرزد ہوتی ہیں، اس کی عقل پر پردہ پڑ جاتا ہے۔ نہ اس کا فیصلہ درست ہوتا ہے اور نہ نتائج کے اعتبار سے دیر پا ہوتا ہے۔

دیکھنے میں آیا ہے کہ بسا اوقات میاں بیوی میں جھگڑا ہوتا ہے۔ دونوں ایک دوسرے پر خوب بولتے ہیں یہاں تک کہ شوہر غصے کی حالت میں تین مرتبہ طلاق کے الفاظ کہہ دیتا ہے، غصہ ٹھنڈا ہونے پر دونوں پچھتاتے ہیں اور علما سے فتویٰ مانگتے پھرتے ہیں۔ حلیم طبع شخص کا فیصلہ اس لیے ندامت کا باعث نہیں ہوتا چونکہ وہ ہمیشہ ٹھنڈے دل و دماغ کے ساتھ خوب سوچ سمجھ کر پرسکون حالت میں فیصلہ کرتا ہے۔

سورۃ بنی اسرائیل آیت نمبر 44 میں اللہ تعالیٰ کی شان بیان ہوئی ہے:

إِنَّهُ كَانَ حَلِيمًا غَفُورًا (بنی اسرائیل: 44)

”بے شک ہو (اللہ تعالیٰ) بہت بردبار، بہت معاف کرنے والا ہے۔“

یعنی اللہ تعالیٰ کی ذات صفت ”حلم“ سے متصف ہے۔ اس لیے وہ انتقام لینے اور سزا دینے میں جلدی نہیں فرماتا۔ سورۃ فاطر آیت نمبر 45 میں اللہ تعالیٰ ارشاد فرماتے ہیں:

وَلَوْ يَأْخُذُ اللَّهُ النَّاسَ بِمَا كَسَبُوا مَا تَرَكَ عَلَى ظَهْرهَا مِنْ دَابَّةٍ وَ لَكِنْ يُؤَخِّرُهُمْ إِلَىٰ أَجَلٍ مُّسَمًّى ۖ فَإِذَا جَاءَ أَجْلُهُمْ فَإِنَّ اللَّهَ كَانَ بِعِبَادِهِ بَصِيرًا (فاطر: 45)

ترجمہ: ”اگر اللہ لوگوں کے کیے ہوئے کاموں کی وجہ سے ان پر (نوری) گرفت فرماتا تو روئے زمین پر کسی جاندار کو نہ چھوڑتا، لیکن وہ ایک مقرر وقت تک انہیں ڈھیل دیتا ہے۔ پس جب ان کا مقررہ وقت آجائے گا تو اللہ اپنے بندوں کو خوب دیکھ لے گا۔“

یعنی اللہ تعالیٰ سزا دینے میں عجلت نہیں فرماتا۔ اگر وہ سزا دینے میں جلدی کرتا تو چند مستثنیات کے سوا روئے زمین پر کوئی انسان باقی نہ رہتا۔ کیونکہ جب بھی کوئی گناہ کرتا تو اللہ تعالیٰ اس کو ہلاک کر دیتا اور گناہ سے تو کوئی بھی بچا ہوا نہیں ہے۔ اگر اللہ کی گرفت جلدی ہوتی تو زمین بنی نوع انسانی سے خالی ہو جاتی اور دنیا کا نظام تباہ و برباد ہو جاتا۔ مگر اللہ تعالیٰ تو بہت بردبار ہے، بخشنے والا ہے۔

حلم اور بُردباری کی برکت سے اللہ تعالیٰ دو بندوں کے درمیان دشمنی اور عداوت کو محبت میں تبدیل فرمادیتا ہے۔ جب ایک شخص جاہلانہ برتاؤ کرتا ہے اور دوسرا اس کے مقابلے میں حلم کا مظاہرہ کرتا ہے تو پہلا شخص ایک بار جہل سے کام لے گا۔ دوسری بار بھی ایسا ہی کرے گا مگر تیسری بار ضرور سوچے گا۔ اپنے طرزِ عمل پر غور کر کے اپنا طرزِ عمل تبدیل کرنے پر مجبور ہوگا۔ اور اس کے دل میں عداوت کی جگہ دوستی اور محبت و شفقت کے جذبات پیدا ہوں گے۔ یہی بات سورۃ حم السجدہ آیات نمبر 34 تا 35 میں اللہ تعالیٰ ان الفاظ میں بیان فرماتے ہیں:

وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿٣٥﴾ وَمَا يُلْقُهَا إِلَّا الَّذِينَ صَبَرُوا وَمَا يُلْقُهَا إِلَّا ذُو حِظٍّ عَظِيمٍ ﴿٣٥﴾

ترجمہ: ”اور نیکی اور بدی برابر نہیں ہیں برائی کو بہترین حکمت سے ٹالو، اس کا نتیجہ نکلے گا کہ جس شخص کے ساتھ تمہاری دشمنی ہے، وہ تمہارا گرم جوش دوست بن جائے گا۔ اور یہ فراست انہی کو ملتی ہے جو ثابت قدم رہنے والے ہوتے ہیں اور یہ حکمت انہیں کو عطا ہوتی ہے جو بڑے نصیب والے ہوتے ہیں۔“

پس حلم والے اعلیٰ نصیب کے مالک ہوتے ہیں جنہیں اللہ تعالیٰ نے برائی کا بدلہ برائی سے دینے کے بجائے اچھائی سے دینے کی توفیق عطا کی ہے۔ حلیم شخص اللہ تعالیٰ کے پسندیدہ بندوں میں سے ہوتا ہے۔ رسول اللہ ﷺ نے انس بن عبدالمطلب سے فرمایا: تم میں دو صفات ایسی ہیں جن سے اللہ تعالیٰ محبت فرماتا ہے حلم اور عقل۔ (مسلم)

حلم نرم مزاجی کا نام ہے اور اللہ تعالیٰ نرمی کو پسند فرماتا ہے۔ رسول اللہ ﷺ نے حضرت عائشہ رضی اللہ عنہا سے فرمایا: ”بے شک اللہ تعالیٰ ہر کام میں نرمی کو پسند فرماتا ہے“ (بخاری)

نبی کریم ﷺ نے یہ بھی فرمایا: اے عائشہ! بے شک اللہ تعالیٰ مہربان ہے اور مہربانی اور نرمی کو پسند کرتا ہے اور نرمی پر ثواب دیتا ہے جو سختی پر نہیں دیتا۔ اور نہ اس کے سوا کسی اور عبادت پر دیتا ہے (مسلم)

”حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے ارشاد فرمایا کہ کسی بندہ نے کسی چیز کا گھونٹ ایسا نہیں پیا جو اللہ کے نزدیک غصہ کے اس گھونٹ سے افضل ہو جسے کوئی بندہ اللہ کی

رضا کی خاطر پی جائے۔“ (مسند احمد)

جن خوش خصال اور پاکیزہ صفت بندوں کے لیے جنت آراستہ کی گئی ہے۔ سورۃ آل عمران آیت نمبر 134 میں ان کی ایک صفت یہ بھی بیان کی گئی ہے:

وَ الْكٰذِبِيْنَ الْغٰيْظِيْنَ وَالْعٰفِيْنَ عَنِ النَّاسِ

ترجمہ: ”اور وہ اپنے غصے کو پی جانے والے اور لوگوں کی خطاؤں سے درگزر کرنے والے ہیں۔“

سہیل بن معاذ اپنے والد حضرت معاذ رضی اللہ عنہ سے روایات کرتے ہیں کہ رسول اللہ صلی اللہ علیہ وسلم نے فرمایا: جو شخص غصہ کو پی جائے درآنحالیکہ اس میں اتنی طاقت اور قوت ہے کہ وہ اپنے غصہ کے تقاضے کو نافذ اور پورا کر سکتا ہے (لیکن اس کے باوجود محض اللہ کے لیے اپنے غصہ کو پی جاتا ہے اور جس پر اس کو غصہ ہے، اس کو کوئی سزا نہیں دیتا) تو اللہ تعالیٰ قیامت کے دن ساری مخلوق کے سامنے اس کو بلائیں گے اور اس کو اختیار دیں گے کہ حورانِ جنت میں سے جس حور کو چاہے اپنے لیے منتخب کر لے۔ (جامع ترمذی۔ سنن ابی داؤد)

آج کل تُرکی بہ تُرکی جو اب دینے کو ایک اچھی صفت کے طور پر گنا جاتا ہے ایسے شخص کو ”حاضر جواب“ کہتے ہیں۔ مجموعی طور پر ہمارے معاشرے میں برداشت، بردباری اور تحمل کے رویے کم ہوتے جا رہے ہیں۔ فی زمانہ ہمارا سیاسی ماحول اسی لیے کشیدہ ہے کہ سیاسی قائدین نے اینٹ کا جواب پتھر سے دینے کو قیادت کا جوہر کمال سمجھ لیا ہے۔ ہر سیاسی جماعت اور سیاسی لیڈر کے میڈیا مینیجرز ہیں اور ایک میڈیا ٹیم ہے جو ہر مخالف کی پگڑی اچھالنے کو اصل سیاست سمجھتے ہیں۔ ایک دوسرے کی بدکاریوں، کرپشن کے معاملات اور دوسرے پوشیدہ جرائم کی ٹوہ میں لگے رہتے ہیں اور بے عزت کرنے کا کوئی موقع ہاتھ سے نہیں جانے دیتے۔

ذرا غور کریں نبی اکرم صلی اللہ علیہ وسلم کی ذات میں کس قدر حلم تھا۔ آپ صلی اللہ علیہ وسلم نے ابو جہل، ابولہب سمیت قریش کے سرداروں کی زیادتی کے مقابلے میں کیسی بردباری اور برداشت کا مظاہرہ کیا۔ مدینہ منورہ میں عبداللہ بن ابی سمیت منافقوں اور یہود کی ہرزہ سرائی کا کتنی بردباری کے ساتھ مقابلہ کیا۔

دورِ حاضر میں ”سوشل میڈیا“ کا ایک نیا عنصر بھی شامل ہو گیا ہے۔ آپ کسی بھی سیاسی جماعت کے لیڈر کو یا کسی جماعت کے قائدین کو کوئی مخلصانہ مشورہ ہی دے کر دیکھ لیں۔ آپ پر سوشل میڈیا میں دشنام طرازی اور گالم گلوچ کی بوچھاڑ شروع ہو جائے گی۔ بلکہ سچ پوچھیں تو اس میدان میں مذہبی سیاسی

جماعتوں کے کارکنان کی طرف سے بھی آپ کو ”مرضع و مرقع“ گالیاں سننے کو ملیں گی۔ اور بلا مبالغہ سیاسی جماعتوں کے کارکنوں سے بھی زیادہ لعن طعن سننے کو ملے گا۔

حضرت انس رضی اللہ عنہ بیان کرتے ہیں: میں رسول اللہ صلی اللہ علیہ وسلم کے ساتھ چل رہا تھا آپ صلی اللہ علیہ وسلم کے جسم مبارک پر نجران کی بنی ہوئی موٹے حاشیے کی ایک یمنی چادر تھی۔ اتنے میں ایک دیہاتی آیا اور اس نے رسول اللہ صلی اللہ علیہ وسلم کی چادر کو پکڑ کر اتنے زور سے کھینچا کہ میں نے دیکھا: رسول اللہ کے شانے پر اس کے زور کے کھینچنے کی وجہ سے نشان پڑ گیا تھا۔ پھر اس نے کہا: محمد صلی اللہ علیہ وسلم! اللہ کا جو مال آپ کے پاس ہے مجھے اس مال میں سے دینے کا حکم صادر کیجئے۔ رسول اللہ صلی اللہ علیہ وسلم اس کی طرف متوجہ ہو کر مسکرا دیے اور آپ صلی اللہ علیہ وسلم نے اس کو دینے کا حکم فرما دیا۔ (بخاری)

اللہ تعالیٰ سے دعا ہے کہ وہ ہمیں، ہماری قوم اور ہمارے مذہبی و سیاسی لیڈروں کو بردباری اور تحمل کے رویے اختیار کرنے کی توفیق عطا فرمائے۔

تواضع

تواضع کے معنی ہیں ”عجز و انکسار“ اپنے آپ کو فردِ تر سمجھنا، دوسروں کو حسبِ مراتب احترام دینا۔ اس کے دوسرے معنی ہیں: حق کے آگے سر تسلیم خم کرنا اور شریعت کے حکم کو بلا چون و چرا تسلیم کر لینا۔ دینی امور میں تواضع کے معنی ہیں: رب کی رضا پر راضی رہنا، یعنی بندہ رب کی بندگی اس لیے کرے کہ وہ شارع کا حکم ہے۔ رب کی رضا کی خاطر اپنی رائے، خواہش، مزاج اور عادت کو چھوڑ دے۔ تکبر اور تذلل دو انتہائی طرزِ عمل ہیں۔ تواضع (humbleness) ان دونوں کے درمیان اعتدال ہے۔

تواضع کی فضیلت:

تواضع ایک اعلیٰ انسانی قدر ہے۔ اللہ تعالیٰ نے قرآن حکم میں اس متوازن طرزِ عمل کی مدح سرائی فرمائی ہے۔ سورۃ الفرقان آیت نمبر 63 میں اللہ تعالیٰ فرماتے ہیں۔

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا

ترجمہ: ”رحمن کے بندے تو وہ ہیں جو زمین میں دھیمی چال چلتے ہیں اور جب جاہل ان سے بات کرتے ہیں تو کہتے ہیں بس سلام۔“

وَعَنْ عِيَاضِ بْنِ حِمَارٍ قَالَ: قَالَ رَسُولُ اللَّهِ ﷺ: إِنَّ اللَّهَ تَعَالَى أَوْحَى إِلَيَّ أَنْ تَوَاضَعُوا، حَتَّى لَا يَبْغِيَ أَحَدٌ عَلَى أَحَدٍ، وَلَا يَفْخَرَ أَحَدٌ عَلَى أَحَدٍ (رواه ابو دؤود)

”حضرت عیاض بن حمار رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: اللہ تعالیٰ نے میری طرف وحی فرمائی اور حکم بھیجا ہے کہ تواضع اور خاکساری اختیار کرو جس کا نتیجہ یہ ہونا چاہئے کہ کوئی کسی پر ظلم و زیادتی نہ کرے اور کسی کے مقابلے میں فخر نہ کرے۔“

تواضع کی حقیقت:

تواضع دل اور روح کا فعل ہے۔ یعنی انسان جو کچھ بھی حاصل کرے یا اسے کوئی کامیابی حاصل ہو تو اسے اپنی صلاحیتوں کا نتیجہ نہ سمجھے، اس کا سہرا (Credit) اپنے سر نہ لے بلکہ سراسر اللہ کی دین سمجھے

اور اس کا شکر ادا کرے۔ متواضع لوگ نہ تو عجب اور خود پسندی کا شکار ہوتے ہیں اور نہ احساس کمتری میں مبتلا ہوتے ہیں۔ اور نہ ہی اپنے آپ کو گھٹیا سمجھتے ہیں، بلکہ اپنے بارے میں بہت کم سوچتے ہیں۔ ان پر ہر وقت اپنی شخصیت کا خمیر نہیں چھایا رہتا۔

ایک عجز و انکسار اضطرابی ہے۔ یعنی حالات کے جبر کا نتیجہ ہوتا ہے۔ شیخ سعدیؒ کہتے ہیں: ”گدا اگر تواضع کند خوئے اوست“ یعنی فقیر اگر عاجزی اختیار نہ کرے تو اُسے خیرات کون دے گا۔ یہ تو اس کی مجبوری ہے۔ ہاں اگر کوئی صاحبِ منصب تواضع اختیار کرے تو یہ اس کا وصف ہوگا۔ اور اس کی خوبی قرار پائے گی۔ اللہ تعالیٰ اس کے نتیجے میں اسے رفعت اور سرفرازی عطا فرماتا ہے۔

ایک مرتبہ رسول اللہ ﷺ نے حضرت عائشہؓ سے فرمایا: اے عائشہ! اگر میں چاہوں تو سونے کے پہاڑ میرے ساتھ چلیں، میرے پاس ایک فرشتہ آیا، اس کی کمر کعبہ کے برابر تھی۔ اس نے کہا: آپ کا رب آپ کو سلام کہتا ہے اور فرماتا ہے: آپ چاہیں تو نبوت اور بندگی کو اختیار کر لیں اور چاہیں تو نبوت اور بادشاہت کو اختیار کر لیں۔ تو میں نے جبرائیلؑ کی طرف دیکھا، انہوں نے مجھے اشارہ کیا کہ عاجزی کو اختیار کریں، تو میں نے کہا: میں نبوت اور بندگی کو اختیار کرتا ہوں۔ (شرح السنہ)

اس سے معلوم ہوتا ہے کہ آپ ﷺ کا فقر اضطرابی نہیں بلکہ اختیاری تھا۔ چنانچہ آپ ﷺ نے فرمایا: مجھے کمزوروں میں تلاش کرو، کیونکہ تمہیں انہی کمزوروں کی (دعاؤں کی) برکت سے رزق عطا کیا جاتا ہے۔ اور نصرت الہی نصیب ہوتی ہے۔ (ترمذی)

فقراء صحابہ کرام صہیب، یاسر، عمار، مقداد اور بلال رضی اللہ عنہم حضور اکرم ﷺ کی مجلس میں بیٹھا کرتے تھے، قریش کے سرداروں اقرع بن جابس اور عینیہ بن حصن وغیرہ نے خواہش ظاہر کی کہ اگر آپ ہمارے لیے ایک وقت مخصوص کر دیں جس میں یہ خستہ حال لوگ نہ ہوں تو ہم آپ کی بات سن لیں گے۔ لیکن ان کے ساتھ برابری کی سطح پر بیٹھنا ہماری توہین ہے۔ اس پر اللہ تعالیٰ نے سورۃ الکہف آیت نمبر 28 میں فرمایا:

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرًا فُرْقًا

ترجمہ: ”اور اپنے آپ کو روک رکھیے ان لوگوں کے ساتھ جو اپنے رب کو پکارتے ہیں صبح و شام، وہ اللہ کی رضا کے طالب ہیں اور آپ ﷺ کی نگاہیں ان سے ہٹنے نہ پائیں (جس سے لوگوں کو یہ گمان ہونے لگے کہ) آپ ﷺ دُنویٰ زندگی کی آرائش و زیبائش چاہتے ہیں! اور مت کہنا مانیے ایسے شخص کا جس کا دل ہم نے اپنی یاد سے غافل کر دیا ہے اور جو اپنی خواہشات کے پیچھے پڑا ہے اور اس کا معاملہ حد سے متجاوز ہو چکا ہے۔“

اسی طرح سورۃ الانعام آیت نمبر 52 میں فرمایا:

وَلَا تَطْرُدِ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ مَا عَلَيْكَ مِنْ حِسَابِهِمْ مِنْ شَيْءٍ وَمَا مِنْ حِسَابِكَ عَلَيْهِمْ مِنْ شَيْءٍ فَتَطْرُدَهُمْ فَتَكُونَ مِنَ الظَّالِمِينَ

ترجمہ: ”اور مت دھتکاریے آپ ان لوگوں کو جو پکارتے ہیں اپنے رب کو صبح و شام (اور) اس کی رضا کے طالب ہیں۔ آپ کے ذمہ ان کے حساب میں سے کچھ نہیں ہے اور نہ آپ کے حساب میں سے ان کے ذمہ کچھ ہے تو اگر (بالفرض) آپ انہیں اپنے سے دُور کریں گے تو آپ ظالموں میں سے ہو جائیں گے۔“

حضرت خباب رضی اللہ عنہ فرماتے ہیں: اس کے بعد ہم جب نبی ﷺ کی مجلس میں بیٹھے ہوتے اور مجلس کی برخاست ہونے کا وقت آجاتا تو ہم خود کھڑے ہو جاتے اور رسول اللہ ﷺ کو بیٹھا چھوڑ دیتے یہاں تک کہ آپ ﷺ مجلس سے اٹھ کر چلے جاتے۔

رسول اللہ ﷺ دعا میں بھی تضرع اور عجز و انکسار کا مظاہرہ فرماتے تھے۔ جیسا کہ درج ذیل

دعاؤں سے ظاہر ہے۔

”اے اللہ! میں ایسے علم سے تیری پناہ میں آتا ہوں۔ جو نفع نہ دے، ایسے قلب سے تیری پناہ میں آتا ہوں جس میں تیرے لیے عاجزی نہ ہو۔ ایسی دعا سے تیری پناہ چاہتا ہوں جو قبول نہ ہو۔ ایسے نفس سے تیری پناہ چاہتا ہوں جو کبھی سیر نہ ہو۔ اے اللہ! ہم تجھ سے ایسے دل کا سوال کرتے ہیں جو آہ و زاری کرنے والا ہو اور پیکرِ عجز ہو، جو تیری طرف رجوع کرنے والا۔“ آپ سجدہ فرماتے تو یہ دعا پڑھتے:

”اے اللہ! میرا قلب اور قلب دونوں تیری بارگاہ میں سجدہ ریز ہیں۔ میرا دل تجھ پر ایمان لایا، تو نے مجھ پر جو نعمتیں فرمائیں، میں ان کا اعتراف کرتا ہوں، اے اللہ! مجھے بخش دے۔“ (المستدرک)

وعن أبي هريرة رضي الله عنه أن رسول الله ﷺ قال: مَا نَقَصَتْ صَدَقَةٌ مِنْ مَالٍ، وَمَا زَادَ اللَّهُ عَبْدًا بِعَفْوٍ إِلَّا عِزًّا، وَمَا تَوَاضَعُ أَحَدٌ لِلَّهِ إِلَّا رَفَعَهُ اللَّهُ (مسلم)

ترجمہ: ”ابو ہریرہ رضي الله عنه سے روایت ہے کہ رسول اللہ ﷺ نے فرمایا: ”صدقہ نے مال میں کبھی کوئی کمی نہیں کی اور معاف کرنے سے اللہ بندے کو عزت ہی میں بڑھاتا ہے۔ اور کوئی شخص (صرف اور صرف) اللہ کی خاطر تواضع اختیار نہیں کرتا مگر اللہ تعالیٰ اس کا مقام بلند کر دیتا ہے۔“

اس حدیث سے معلوم ہوا کہ متواضع بندہ اپنے دل میں کشادگی رکھتا ہے اور دوسروں کی غلطی معاف کر دیتا ہے۔

وعن معاذ بن أنس رضي الله عنه أن رسول الله ﷺ قال: «مَنْ تَرَكَ اللَّبَاسَ تَوَاضَعًا لِلَّهِ، وَهُوَ يَقْدِرُ عَلَيْهِ، دَعَاهُ اللَّهُ يَوْمَ الْقِيَامَةِ عَلَى رُؤُوسِ الْخَلَائِقِ حَتَّى يُخَيَّرَهُ مِنْ أُمَّيِّ حُلَلِ الْإِيمَانِ شَاءَ يَلْبَسُهَا (ترمذی)

”جو بندہ بڑھیا لباس کی استطاعت کے باوجود ازراہ تواضع و انکساری اس کو استعمال نہ کرے (اور سادہ معمولی لباس ہی پہنے) تو اللہ تعالیٰ اس کو قیامت کے دن ساری مخلوقات کے سامنے بلا کر اختیار دے گا کہ وہ ایمان کے جوڑوں میں سے جو جوڑا بھی پسند کرے، اس کو زیب تن کرے۔“

حضرت ابوسعید خدری رضي الله عنه بیان فرماتے ہیں: مساکین سے محبت کرو، کیونکہ میں نے رسول اللہ

ﷺ کو دعا کرتے سنا:

اللَّهُمَّ أَحْبِبْنِي مَسْكِينًا وَ أَمْتِنِي مَسْكِينًا وَ أَحْشِرْنِي فِي زُمْرَةِ الْمَسَاكِينِ يَوْمَ الْقِيَامَةِ (ترمذی)

”اے اللہ! مجھے مسکین کی حالت میں زندہ رکھ، اسی حالت میں مجھے موت عطا فرما اور قیامت کے دن مجھے مساکین کی جماعت میں اٹھا۔“

ملا علی قاری رحمۃ اللہ علیہ نے مرقاۃ میں اس کی شرح میں لکھا ہے ”یہاں مسکین کے معنی یہ نہیں ہیں کہ امت غریب ہو جائے۔ مسکین کے معنی ہیں الْمَسْكِينُ مِنَ الْمَسْكِنَةِ وَهِيَ غَلْبَةُ التَّوَاضُعِ عَلَى وَجْهِ الْكَمَالِ مسکنت کے معنی ہیں کہ غلبہ تواضع ہو، کمال درجہ کی خاکساری ہو، فقیر اور غریب ہو جانا مراد نہیں ہے۔“ بعض حضرات ڈر کے مارے یہ دعا نہیں مانگتے کہ کہیں غریب نہ ہو جائیں۔ لیکن غور کریں کتنے صحابہ مال دار تھے، زکوٰۃ ادا کرتے تھے، صدقہ خیرات دیتے تھے، اگر مسکین سے مفلس

ہونا مراد ہوتا تو سارے صحابہ مفلس ہو جاتے۔ مراد یہ ہے کہ دل مسکین ہو، ہاتھ میں پیسہ ہو، جیب میں پیسہ ہو لیکن دل میں مال کی محبت نہ ہو، مال خوب ہو لیکن مال کا نشہ نہ ہو۔

عام طور پر ہر بڑے آدمی کی خواہش ہوتی ہے کہ کم تر اور کم عمر سے سلام میں پہل کریں۔ لیکن رسول اللہ ﷺ کا شعاریہ تھا کہ:

حضرت انس رضی اللہ عنہ بیان کرتے ہیں: نبی اکرم ﷺ کا گزر بچوں کے پاس سے ہوا تو آپ ﷺ نے انہیں سلام کیا اور یہی آپ ﷺ کا معمول تھا (بخاری) لوگ بعض پیشوں کو حقیر سمجھتے ہیں۔ لیکن رسول اللہ ﷺ کا شعار اس سے مختلف تھا۔

عن أبي هريرة رضي الله عنه عن النبي ﷺ قال: ما بعث الله نبياً إلا رعى الغنم فقال أصحابه: وأنت؟ قال: نعم، كُنْتُ أُرْعَاهَا عَلَى قَرَارٍ يَطْلُؤُهَا أَهْلُ مَكَّةَ۔ ترجمہ: ”نبی کریم ﷺ نے فرمایا: اللہ نے جو بھی نبی بھیجا، اس نے بکریاں چرائی ہیں۔ صحابہ کرام رضی اللہ عنہم نے پوچھا یا رسول اللہ ﷺ! آپ نے بھی؟ آپ ﷺ نے فرمایا: میں چند قیراط کے عوض مکے والوں کی بکریاں چرایا کرتا تھا۔“ (بخاری)

حضرت عائشہ صدیقہ رضی اللہ عنہا بیان کرتی ہیں: رسول اللہ ﷺ اپنے گھر کا کام کرتے، اپنے کپڑے خود سی لیا کرتے، اپنے جوتے مرمت فرماتے اور گھر کے مردانہ کام بھی کرتے تھے۔ (مسند احمد) حضرت عمر رضی اللہ عنہ نے منبر پر فرمایا: لوگو! تواضع اختیار کرو، کیونکہ میں نے رسول اللہ ﷺ کو فرماتے ہوئے سنا ہے: جو اللہ کی رضا کے لیے تواضع اختیار کرتا ہے۔ اللہ اسے سر بلندی عطا فرماتا ہے، وہ اپنے دل میں اپنے آپ کو معمولی سمجھتا ہے، جبکہ لوگوں کی نظر میں وہ عظیم القدر ہوتا ہے اور جو تکبر کرتا ہے، اللہ اسے گرا دیتا ہے، وہ اپنے آپ کو بڑا سمجھتا ہے، لیکن لوگوں کی نظر میں حقیر ہوتا ہے۔ (مشکوٰۃ) حضور اکرم ﷺ نے ہمیں ایک بہت پیاری دعا سکھائی ہے۔

اللَّهُمَّ اجْعَلْنِي صَبُورًا وَّاجْعَلْنِي شَكُورًا وَّاجْعَلْنِي فِي عَيْنِي صَغِيرًا وَّفِي أَعْيُنِ النَّاسِ كَبِيرًا۔ (مجمع الزوائد)

ترجمہ: ”اے اللہ! مجھے صبر کرنے والا بنا اور مجھے شکر کرنے والا بنا اور مجھے میری آنکھ میں چھوٹا بنا (یعنی تواضع والا بنا اور تکبر سے بچا) اور لوگوں کی آنکھوں میں بڑا بنا۔“

تلخ مزاجی دور کرنے کے لیے یہ دعا پڑھیں:

اللَّهُمَّ إِنِّي أَعُوذُ بِكَ مِنْ مَنكَرَاتِ الْأَخْلَاقِ وَالْأَعْمَالِ وَالْأَهْوَاءِ.

ترجمہ: ”اے اللہ! میں برے اخلاق، برے اعمال اور بری خواہشات سے تیری پناہ چاہتا ہوں۔“

دورِ حاضر کا ایک فتنہ یہ بھی ہے کہ ہر مردوزن کی یہ خواہش ہوتی ہے کہ میں دوسروں سے منفرد نظر آؤں میرا لباس دوسروں سے منفرد ہو۔ میرے بچے کا نام کوئی Unique ہونا چاہئے۔ ہم سب نے اپنے کچھ نہ کچھ Status Symbols بنائے ہوئے ہیں۔ میرے بچے بیکن ہاؤس، LGS یا برٹش گرامر سکول میں پڑھتے ہیں۔ میرے پاس ایپل کا Latest موبائل فون ہے۔ نئے ماڈل کی گاڑی ہے۔ ہم مختلف ڈیزائن کے شوخ کپڑے پہن کر سیلفی لے کر فیس بک پر اپ لوڈ کرتے رہتے ہیں۔ یہ تمام چیزیں ظاہر کرتی ہیں کہ دل کے کسی چورخانے میں کہیں تکبر موجود ہے۔ ان تمام چیزوں سے بچنے کی ضرورت ہے۔ لباس میں سادگی اپنانی چاہیے، لباس شائستہ ہو، صاف ستھرا ہو، بہت قیمتی نہ ہو، ضرورت کے مطابق موبائل یا گاڑی استعمال کرنے میں بھی کوئی حرج نہیں۔ اصل چیز یہ ہے کہ استعمال کرنے میں ہماری نیت کیا ہے۔ ہماری ضرورت ہے یا دکھاوا۔ درج بالا تمام امور تواضع کی نفی کرتے ہیں۔

تواضع دراصل تکبر اور ریاکاری سے بچتے ہوئے ایسا طرز عمل اختیار کرنا ہے کہ انسان دوسری انتہا احساس کمتری میں مبتلا نہ ہو جائے کہ اپنے آپ کو بہت حقیر سمجھنے لگے، اس کا نتیجہ یہ نکلے گا کہ وہ کم ہمتی کا شکار ہو جائے گا۔ مثال کے طور پر آپ ایک مدرس ہیں، درس کے بعد لوگ آکر آپ کے درس کی تعریف کرتے ہیں یا آپ کا درجہ حد سے زیادہ بڑھا رہے ہیں۔ تو آپ اپنی اس صلاحیت کو اللہ کا عطیہ سمجھیں۔ یہ کہنے کی ضرورت نہیں کہ مجھے تو درس دینا ہی نہیں آتا۔ یا لوگوں کے علم میں آپ کی کوئی نیکی آگئی اور لوگ آپ کی نیکی کی وجہ سے آپ کو بہت بزرگ اور نیکو کار سمجھنے لگیں تو یہ مت کہیں کہ میں تو بہت گنہگار ہوں۔ البتہ ایسے مواقع کے لیے حضرت ابو بکر صدیق رضی اللہ عنہ سے منقول ایک بہت پیاری دعا ہے:

اللَّهُمَّ لَا تُؤَاخِذْنِي بِمَا يَقُولُونَ وَاعْفُرْ لِي مَا لَا يَعْلَمُونَ وَاجْعَلْ لِي خَيْرًا مِمَّا يَظُنُّونَ

ترجمہ: ”اے اللہ میری گرفت نہ فرما جو کچھ یہ لوگ کہہ رہے ہیں۔ میرے وہ گناہ معاف کر دے۔ جو ان لوگوں کے علم میں نہیں ہیں۔ اور مجھے ان کے گمان سے زیادہ بہتر بنا دے۔“

اگر بغیر کسی وجہ کے آپ کو اپنے اندر عجب محسوس ہو رہا ہے، تو اپنی کمیوں اور کوتاہیوں کا ذکر کیا

جاسکتا ہے۔ ایک مرتبہ حضرت عمر رضی اللہ عنہ اپنے دوِ خلافت میں منبر آئے، لوگوں سے خطاب کیا اور اپنا ذکر کرتے ہوئے فرمایا: "اے عمر! تو وہی ہے جو مکے میں بکریاں چرایا کرتا تھا" لوگ بہت حیران ہوئے۔ بعض نے کہا اے امیر المومنین! یہ آپ نے کیا بات کی۔ آپ نے جواب دیا کہ ایک دن میرے دل میں خیال آیا، واہ عمر! آج تیرے پاس کتنی بڑی ریاست ہے۔ بس یہ خیال آیا تو میں نے اس کا علاج یہ سوچا کہ میں لوگوں کو بتا دوں کہ میری اصل حقیقت کیا ہے۔ حضرت عمر رضی اللہ عنہ کے دل میں تقویٰ تھا تو وہ فوراً شیطانی وسوسہ کو پہچان گئے۔ اس سے بیشتر کہ وہ وسوسہ انہیں نقصان پہنچاتا اور ان کی تمام نیکیاں برباد ہو جاتیں۔ انہوں نے اس کا علاج کر لیا۔

فرض کریں اس طرح آج کوئی ہماری گاڑی کی تعریف کرے تو ہم کہہ سکتے ہیں کہ ایک زمانہ تھا میں بھی ویگنوں اور بسوں میں سفر کیا کرتا تھا۔ اب ہم کسی پوش علاقہ میں رہتے ہیں تو ہم کہہ سکتے ہیں کہ میرا بچپن اندرون شہر کی تنگ گلیوں میں کھلتے ہوئے گزرا ہے۔

تکبر سے بچنے اور تواضع کی عادت ڈالنے کے طریقے۔

یاد رہے کہ تواضع تکبر اور تذلل کی درمیانی کیفیت یعنی اعتدال کا راستہ ہے۔

تکبر سے بچنے کا طریقہ تو یہ ہے کہ:

(i) وہ قرآنی آیات جن میں اللہ تعالیٰ کے جلال و کبریائی کا ذکر ہے، انہیں تفصیل سے سمجھنے کی کوشش کی جائے۔ اور ان میں سے بعض کو اپنا ورد بنالیا جائے۔ مثلاً تیسرے کلمہ کا زیادہ سے زیادہ ورد کریں۔

(ii) جماعت میں نماز کی اس طرح پابندی کہ صف میں اپنے قریب والے نمازی سے بالکل جڑ کر کھڑے ہونے کی عادت ڈالیں، خاص طور پر اگر آپ کے ساتھ کوئی غریب مسکین آکر کھڑا ہو جائے۔

(iii) بچوں اور اپنے سے کم رتبہ والے لوگوں کے سلام کرنے میں پہل کریں۔

(iv) کثرتِ استغفار

(v) جو کچھ بھی اللہ تعالیٰ نے نعمتیں عطا کی ہیں، ان پر بار بار کثرت سے اللہ کا شکر ادا کریں۔

دوسری طرف تواضع کا یہ مطلب بھی نہیں کہ بندہ اللہ دی ہوئی نعمتوں کا ذکر کرنا ہی چھوڑ دے۔ سورۃ الضحٰی آیت نمبر 11 میں اللہ تعالیٰ ارشاد فرماتے ہیں۔

وَأَمَّا بِنِعْمَةِ رَبِّكَ فَحَدِّثْ

”اور جو نعمت آپ صلی اللہ علیہ وسلم کے پروردگار نے آپ کو دی ہے، اس کو بیان کیجئے۔“

بندہ اپنی خوبی کو پہچانے گا تبھی احسن طریقے سے اپنی ذمہ داری بھی ادا کرے گا۔ البتہ اپنی خوبی کو اپنا وصف کمال نہیں سمجھنا چاہئے، انسان یہ سوچے کہ میں اس عنایت، اس مقام کا مستحق نہیں تھا۔ اللہ نے اپنے فضل و کرم سے مجھ کو یہ صلاحیت عطا فرمائی ہے۔ اور اس لیے عطا فرمائی ہے کہ وہ مجھ سے یہ کام لینا چاہتا ہے۔ تو مجھے یہ کام کرنا چاہئے۔ میں تو اللہ کا بندہ اور غلام ہوں۔ وہی اس کام کو احسن طریقے سے کرنے کی مجھے توفیق بھی دے گا۔

حیا کا مفہوم اور اس کے تقاضے

اللہ تعالیٰ نے انسان کو تمام مخلوقات پر فضیلت دی ہے اور صرف انسان ہی کو خیر اور شر کا شعور بخشا ہے۔
سورۃ الشمس آیت نمبر 8 میں فرمان الہی ہے۔

فَالْهَمَّهَا فُجُورَهَا وَتَقْوَاهَا

”پھر اس کی بدکاری اور اس کی پرہیزگاری اس کے دل میں ڈالی۔“

پھر صرف خیر اور شر کا شعور بخش کر ہی نہیں چھوڑ دیا بلکہ انسان کے نفس میں ایک ایسی قوت اور استعداد بھی رکھ دی جس کی وجہ سے انسان فطری طور پر خیر اور اصلاح کے کاموں کی طرف بڑھنے کا رجحان رکھتا ہے اور شر اور برائی سے بچنے کی کوشش کرتا ہے۔

اسی قوت یا ملکہ کا نام ”حیا“ ہے۔ خیر اور شر کے باطنی جذبات پوشیدہ ہوتے ہیں۔ جو صرف اپنی علامات کے ذریعے پہچانے جاتے ہیں۔ خیر کی بہترین علامت ”حیا“ ہے اور شر کی علامت ”بے حیائی“ ہے۔ ابو حیان اندلس کے بقول معیوب اور قابلِ مذمت افعال صادر ہونے کے خوف سے انسانی طبیعت میں گھٹن کی جو کیفیت پیدا ہوتی ہے، اسے ”حیا“ کہتے ہیں۔ اس کا منبع دل ہے اور اس کا مظہر چہرہ ہے۔ اسکی ضد بے حیائی اور غیر پسندیدہ کاموں پر جری ہونا ہے۔

حافظ ابن حجر عسقلانی فرماتے ہیں ”جس کام کے ارتکاب کی صورت میں کسی شخص کو ملامت کو خوف ہو اور اس بنا پر اس کام کو کرنے میں گھٹن کی کیفیت پیدا ہو تو اس کیفیت کو لغت میں ”حیا“ کہتے ہیں۔ شریعت کی نظر میں حیا کا مفہوم ہے ”ایسا وصف جو انسان کو برے کاموں سے رکنے پر ابھارے اور حق داروں کے حقوق میں کمی و کوتاہی کرنے سے روکے۔ اسی وجہ سے حدیث میں آیا ہے کہ ”حیا پوری کی پوری خیر ہے۔“ (فتح الباری ج 1 ص 55)

بنیادی طور پر حیا کی دو قسمیں ہیں: حیا کی ایک قسم تو نفسانی ہے۔ حیا کا یہ وصف اللہ تعالیٰ نے تمام انسانوں کی فطرت میں ودیعت کیا ہے۔ جیسا کہ لوگوں کے سامنے شرمگاہ کھولنا یا ایسے ہی کسی اور فحش کام کا ارتکاب کرنا۔ دوسری قسم ایمانی ہے وہ یہ ہے کہ مومن اللہ تعالیٰ کے خوف کی بناء پر گناہوں کے ارتکاب سے رک جائے۔ حیا کے مختلف درجات ہیں اور اس کا کامل ترین درجہ یہ ہے کہ انسان اپنے خالق اور مالک

سے حیا کرے۔ اور اس کی تشریح یوں کی گئی ہے ”وہ تمہیں ایسی جگہ موجود نہ پائے جہاں قدم رکھنے سے اس نے تمہیں منع کیا ہے اور اس جگہ سے تمہیں غیر حاضر نہ پائے جہاں حاضر ہونے کا اللہ نے حکم دیا ہے۔“

حضرت عبداللہ ابن مسعود رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: اللہ تعالیٰ سے حیا کرو جیسا کہ اس سے حیا کرنے کا حق ہے۔ ہم نے عرض کی یا رسول اللہ! الحمد للہ ہم سے حیا کرتے ہیں۔ آپ صلی اللہ علیہ وسلم نے فرمایا: حیا کا یہ حق نہیں جو تم نے سمجھا ہے۔ اللہ سے حیا کرنے کا حق یہ ہے کہ تم اپنے سر (اور دماغ) میں موجود تمام افکار کی حفاظت کرو اور تم اپنے پیٹ اور جو کچھ اس کے اندر ہے اس کی حفاظت کرو اور موت اور ہڈیوں کے گل سڑ جانے کو یاد کرو اور جسے آخرت کی چاہت ہو وہ دنیا کی زینت کو ترک کر دے۔ جس نے اس طرح کیا تو حقیقت میں اسی نے اللہ تعالیٰ سے حیا کی جیسا کہ اس سے حیا کرنے کا حق ہے۔ (ترمذی)

اس حدیث سے معلوم ہوا کہ پاکیزہ انسان اپنی سوچ کو بھی پاکیزہ رکھتا ہے۔ بطن اور باطن کی حفاظت کے معنی یہ ہیں کہ وہ لقمہ حلال کھاتا ہے اور شہوت پرستی نہیں کرتا۔

اللہ تعالیٰ نے حیا کا ملکہ اور اس کی استعداد روز اول ہی سے حضرت آدم و حوا علیہما السلام کی فطرت میں ودیعت کر دی تھی۔ چنانچہ جب حضرت آدم و حوا علیہما السلام کو شیطان کے ورغلانے کے باعث بے لباس کر دیا گیا تو اس کے بارے میں قرآن مجید سورۃ الاعراف آیت نمبر 22 میں بیان کرتا ہے۔ ”پھر شیطان نے فریب سے انہیں اپنی طرف مائل کر لیا۔“

غرض زمانہ گزرنے کے ساتھ ساتھ صورتیں تو بدلتی رہی ہیں اور بدلتی بھی رہیں گی مگر شیطان کا حربہ آج بھی وہی ہے جو ابتدائے کائنات سے تھا کہ اسے بے لباس کر دے، برہنگی بے حجابی اور بے حیائی کے کاموں میں مبتلا کر دے۔

خیر و صلاح کے جملہ محاسن کی اصل شرم و حیا ہے۔ رسول اللہ صلی اللہ علیہ وسلم نے فرمایا:

”شرم و حیا اپنے ساتھ خیر ہی لے کر آتی ہے۔“ (بخاری)

ایک اور حدیث میں فرمایا: حیا پوری کی پوری خیر ہے (مسلم) حافظ ابن قیم فرماتے ہیں: تمام اخلاق و صفات میں سب سے افضل اور قدر و منزلت کے اعتبار سے سب سے زیادہ نفع بخش صفت حیا ہے۔ بلکہ یہ انسانی خواص میں سے ہے۔ جس شخص میں حیا نہیں، وہ انسان نہیں محض گوشت پوست کا ایک

بچے جنہیں عورتوں کی شرم کی چیزوں کی خبر نہیں اور زمین پر پاؤں زور سے نہ رکھیں کہ جانا جائے ان کا چھپا ہوا سنگھارا اور اللہ کی طرف توبہ کرواے مسلمانو! تم سب کے سب اس امید پر کہ تم فلاح پاؤ۔“

بعض اوقات انسان لوگوں کے ڈر سے بے حیائی کی باتوں کو ترک کر دیتا ہے لیکن جب تنہائی میں ہوتا ہے تو اسے بے حیائی کے ارتکاب میں کوئی باک نہیں ہوتا۔ رسول اللہ ﷺ نے فرمایا: میں اپنی امت کے ایسے لوگوں کو جانتا ہوں جو قیامت کے دن تہامہ کے پہاڑوں کی مثل نیکیاں لے کر حاضر ہوں گے، اللہ تعالیٰ انہیں بے حیثیت اور پراگندہ ذروں کی طرح بکھیر دے گا۔

حیا کے فروغ کے لیے عملی اقدامات

اگر واقعی ہمارے اندر برائی سے نفرت اور بھلائی کے کام کرنے کا جذبہ بیدار ہے یا بیدار ہو جائے، دونوں صورتوں میں ہمیں دنیا و آخرت میں کامیابی کے لیے درج ذیل عملی اقدامات کرنے ہوں گے۔ تاکہ شرم و حیا کو فروغ حاصل ہو۔ ان اقدامات کا آغاز الاقرب فالاقرب کی بنیاد پر اپنی ذات اور اپنے گھر ہی سے ہوگا۔

- 1- ستر و حجاب کے احکامات کے مطابق ہمیشہ ساتر لباس کا انتخاب کرنا۔
- 2- مخلوط محافل و رسومات سے مکمل اجتناب اور شرعی پردہ کو رواج دینا۔
- 3- گھر اور گھر سے باہر غصّ بصر یعنی نظر کی حفاظت کو یقینی بنانا۔
- 4- پاکیزہ گفتگو کا اہتمام اور غیر اخلاقی رویوں سے پرہیز۔

پاک دامنی حاصل کرنے کے لیے مسنون دعائیں

پاک دامنی وہ اعلیٰ صفت ہے جس کی نبی ﷺ بھی اللہ تعالیٰ سے دعا مانگا کرتے تھے۔ حالانکہ آپ اپنی ذات میں معصوم تھے۔ تاہم اس سے اندازہ ہوتا ہے کہ آپ ﷺ کو عفت و پاک دامنی سے کتنی محبت تھی۔ دوسرے یہ کہ امت کی تعلیم کے لیے آپ ﷺ نے یہ دعائیں مانگیں۔ چنانچہ احادیث میں کئی ایسی دعائیں منقول ہیں جن میں آپ ﷺ نے اللہ تعالیٰ سے آنکھ اور دل کی پاکیزگی کا سوال کیا ہے اور عفت و عصمت کی تمنا کی ہے۔

چند ایک دعائیں درج ذیل ہیں:-

- 1- اَللّٰهُمَّ اِنِّیْ اَسْئَلُكَ الْهُدٰی وَالتَّقٰی وَالعَفَافَ وَالعِغْنٰی

- ”اے اللہ! میں تجھ سے ہدایت، پرہیزگاری، پاک دامنی اور غنا کا سوال کرتا ہوں۔“
- 2- اللَّهُمَّ إِنِّي أَسْأَلُكَ الصِّحَّةَ وَالْعِفَّةَ وَالْأَمَانَةَ وَحُسْنَ الْخُلُقِ وَالرِّضَا بِالْقَدْرِ
- ”اے اللہ! میں تجھ سے صحت، پاک دامنی، امانت، اچھے اخلاق اور رضا بقدر کا سوال کرتا ہوں“
- 3- اللَّهُمَّ طَهِّرْ قَلْبِي مِنَ التَّفَاقِقِ وَعَمَلِي مِنَ الرِّيَاءِ وَلِسَانِي مِنَ الْكَذِبِ وَعَيْنِي مِنَ الْخِيَانَةِ فَإِنَّكَ تَعْلَمُ خَائِنَةَ الْأَعْيُنِ وَمَا تُخْفِي الصُّدُورِ
- ”اے اللہ! میرے دل کو نفاق سے، میرے عمل کو ریا سے، میری زبان کو جھوٹ سے اور میری آنکھ کو خیانت سے پاک کر دے۔ بے شک تو آنکھوں اور سینہ کی پوشیدہ خیانتوں کو جانتا ہے“
- 4- اللَّهُمَّ الْهَيْبَتِي رُشْدِي وَأَعِزِّي مِنْ شَرِّ نَفْسِي
- ”اے اللہ! مجھے الہام فرما میری ہدایت اور میرے نفس کے شر سے مجھے دور فرما“
- 5- اللَّهُمَّ إِنِّي أَعُوذُ بِكَ مِنْ مُنْكَرَاتِ الْأَخْلَاقِ وَالْأَعْمَالِ وَالْأَهْوَاءِ
- ”اے اللہ! میں ناپسندیدہ اخلاق، اعمال اور خواہشات سے تیری پناہ چاہتا ہوں“
- 6- اللَّهُمَّ إِنِّي أَعُوذُ بِكَ مِنْ شَرِّ سَمْعِي وَمِنْ شَرِّ بَصَرِي وَمِنْ شَرِّ لِسَانِي وَمِنْ شَرِّ قَلْبِي وَمِنْ شَرِّ مَنِيَّتِي
- ”اے اللہ! میں تیری پناہ مانگتا ہوں اپنے کان کی برائی سے، آنکھ کی برائی سے، زبان کی برائی سے، دل کی برائی سے اور منی کی برائی سے۔“
- ہمیں بھی چاہیے کہ ہم اپنی زندگی میں ان دعاؤں کے مانگنے کا معمول بنائیں تاکہ ان کی برکت سے عفت و پاک دامنی والی زندگی نصیب ہو۔

خوف و رجاء

ہمارا ایمان ہے کہ اللہ تعالیٰ نے اس کائنات کو پیدا فرمایا۔ وہی اس کا خالق و مالک ہے اور وہی بالفعل اس کائنات کے نظام کو چلا رہا ہے اور یہ مقصدِ تخلیقِ عبث و بے کار نہیں ہے۔ اللہ تعالیٰ نے انسان کو بھی بے مقصد نہیں پیدا کیا۔ بلکہ اسے سماعت، بصارت اور دل و دماغ کی صلاحیت عطا فرمائی۔ اسے خیر اور شر میں تمیز کرنے کی صلاحیت عطا کی، اپنے احکامات کا پابند بنایا۔ اور اب وہ انسان کو آزمانا چاہتا ہے کہ وہ ان صلاحیتوں سے کام لے کر اس دنیا میں اس کا شکر گزار بندہ بن کر زندگی گزارتا ہے یا نافرمان اور ناشکر بن کر۔ اللہ تعالیٰ نے اپنے احکام کی تعمیل یا عدم تعمیل کی صورت میں آخرت میں بنی نوع انسان کے لیے جزا و سزا کا نظام قائم فرمایا اور جہنم اور جنت بھی اسی مقصد کے لئے پیدا فرمائے۔

انبیائے کرام علیہم السلام بھی اللہ تعالیٰ کی طرف سے بشیر و انداز کا فریضہ ادا کرتے رہے ہیں، یعنی نیک کاموں پر اللہ تعالیٰ کی رحمت اور جزا کی بشارت دینا اور برے کاموں پر اس کے عذاب اور برے انجام سے ڈرانا۔ تاکہ بندے کے دل میں اللہ تعالیٰ کے حضور جو ابد ہی کا خوف بھی ہو اور اس کی رحمت کی کامل امید بھی رکھتا ہو۔

”حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم ایک جوان کے پاس اس کے آخری وقت میں جب کہ وہ اس دنیا سے رخصت ہو رہا تھا، تشریف لے گئے۔ آپ صلی اللہ علیہ وسلم نے اس سے دریافت فرمایا۔ اس وقت تم اپنے آپ کو کس حال میں پاتے ہو؟“ اس نے عرض کیا: ”یا رسول اللہ صلی اللہ علیہ وسلم میرا حال یہ ہے کہ میں اللہ تعالیٰ سے رحمت کی امید بھی رکھتا ہوں اور اسی کے ساتھ مجھے اپنے گناہوں کی سزا اور عذاب کا ڈر بھی ہے۔“ آپ صلی اللہ علیہ وسلم نے ارشاد فرمایا: ”یقین کرو جس دل میں امید اور خوف کی یہ دونوں کیفیتیں ایسے عالم میں (یعنی وفات کے وقت میں) جمع ہوں تو اللہ تعالیٰ اس کو وہ ضرور عطا فرمادیں گے، جس کی اس کو اللہ تعالیٰ کی رحمت سے امید ہے اور اس عذاب سے اس کو ضرور محفوظ رکھیں گے جس کا اس کے دل میں خوف و ڈر ہے۔“ (جامع ترمذی)

یہی وجہ ہے کہ علماء کہتے ہیں کہ ایمان، خوف اور رجاء کی ملی جلی کیفیت کا نام ہے۔ اسی روح ایمان کی معراج حضرت عمر فاروق رضی اللہ عنہ نے ان کلمات میں بیان فرمائی۔ ”اگر کل قیامت کے دن یہ اعلان

کر دیا جائے کہ سوائے ایک آدمی کے کوئی اور جنت میں نہیں جائے گا تو مجھے اپنے بارے میں یہ گمان رہے گا کہ شاید وہ میں ہی ہوں اور اگر یہ منادی کر دی جائے کہ سوائے ایک آدمی کے دوزخ میں کوئی نہیں جائے گا تو مجھے یہی خوف رہے گا کہ کہیں وہ میں ہی تو نہیں ہوں۔“ (کیمیائے سعادت، ص 926)

اس بات کا ثبوت درج ذیل روایات سے بھی ہوتا ہے:

حضرت ابو موسیٰ اشعری رضی اللہ عنہ کے صاحب زادہ ابو بردہ سے روایت ہے، وہ بیان کرتے ہیں کہ مجھ سے عبد اللہ بن عمر رضی اللہ عنہ نے کہا، کیا تمہیں معلوم ہے کہ میرے والد نے تمہارے والد سے کیا بات کہی تھی؟ میں نے کہا مجھے معلوم نہیں۔؟ انہوں نے کہا کہ میرے والد نے تمہارے والد سے کہا تھا کہ اے ابو موسیٰ! کیا تم اس پر خوش اور راضی ہو کہ رسول اللہ صلی اللہ علیہ وسلم کے ساتھ اور آپ صلی اللہ علیہ وسلم کے ہاتھ پر ہمارا اسلام لانا اور آپ صلی اللہ علیہ وسلم کے ساتھ ہمارا ہجرت کرنا اور جہاد کرنا اور ہمارے وہ سارے اعمال جو ہم نے آپ صلی اللہ علیہ وسلم کے ساتھ کئے، وہ تو ہمارے لیے ثابت اور محفوظ رہیں۔ (اور ان کا صلہ اور اجر ہم کو عطا فرمایا جائے) اور ہم نے جو اعمال آپ صلی اللہ علیہ وسلم کے بعد کئے ان سے ہم برابر سراسر پر چھوٹ جائیں۔ تمہارے والد نے کہا کہ نہیں۔ خدا کی قسم، میں تو یہ نہیں چاہتا۔ ہم نے رسول اللہ صلی اللہ علیہ وسلم کے بعد جہاد کئے ہیں، نمازیں پڑھی ہیں۔ روزے رکھے ہیں۔ ان کے علاوہ بھی بہت سے اعمال خیر کئے ہیں، ہماری کوششوں سے ہمارے ہاتھوں پر بے شمار بندے مسلمان ہوئے ہیں اور ہم اللہ سے اپنے ان تمام اعمال کے اجر کی پوری پوری امید رکھتے ہیں۔ اس پر میرے والد (حضرت عمر رضی اللہ عنہ) نے پھر فرمایا کہ قسم اس ذاتِ پاک کی جس کے قبضہ میں عمر رضی اللہ عنہ کی جان ہے۔ میں تو دل سے یہ چاہتا ہوں کہ ہمارے وہ عمل (جو ہم نے رسول اللہ صلی اللہ علیہ وسلم کے ساتھ کئے وہ تو) ہمارے لیے ثابت رہیں اور ہم کو ان کا صلہ عطا کیا جائے اور جو عمل ہم نے آپ کے بعد کئے ان سے ہم برابر سراسر پر چھوٹ جائیں۔ ابو بردہ رضی اللہ عنہ کہتے ہیں کہ میں نے عبد اللہ بن عمر رضی اللہ عنہ سے کہا کہ خدا کی قسم تمہارے والد (حضرت عمر) میرے والد (ابو موسیٰ اشعری) سے افضل تھے۔ (بخاری)

یہ تھی حضرت عمر رضی اللہ عنہ کی امید اور خوف کی کیفیت۔ صحیح بخاری ہی میں حضرت عمر رضی اللہ عنہ کے واقعہ شہادت کی ایک روایت میں ان کا یہ ارشاد بھی ذکر کیا گیا ہے۔ ”اللہ کی قسم! اگر میرے پاس زمین بھر سونا ہو تو اللہ کے عذاب کے دیکھنے سے پہلے اس سب کو فدیہ میں دے ڈالوں اور اپنی جان چھڑا لوں۔“

بندوں کو عذاب دینا تو اللہ کے تشریحی نظام کا تقاضا ہے۔ لیکن اس کی رضایہ ہے کہ بندے اس کی اطاعت کر کے اجرِ عظیم کے حقدار بنیں اور اس کی جنت کی نعمتوں سے فیض یاب ہوں۔ سورۃ النساء آیت نمبر 147 میں اللہ تعالیٰ فرماتا ہے۔

مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا

ترجمہ: ”اللہ تمہیں عذاب دے کر کیا کرے گا اگر تم شکر ادا کرو اور (خالص) ایمان لے آؤ اور اللہ تو بہت قدر دان اور بہت جاننے والا ہے۔“

یہی وجہ ہے کہ اگر کوئی بشری تقاضے کی وجہ سے سیدھے راستے سے بھٹک جائے تو اللہ تعالیٰ اسے ہمیشہ کے لیے راندہ درگاہ نہیں فرماتا بلکہ اس کی واپسی کے لیے دروازہ کھلا رکھتا ہے۔ وہ اپنے بندے کو مایوس اور ناامید نہیں دیکھنا چاہتا، اسی لیے اس نے توبہ کا دروازہ کھلا رکھا ہے۔ ابوسعید ابو الخیر نے رحمت باری تعالیٰ کی پکار کو ایک رباعی میں اس طرح بیان کیا ہے۔

باز آ باز آ ہر آنچہ ہستی باز آ
گر کافر و گبر و بت پرستی باز آ
ایں درگہ ما درگہ نو میدی نیست
صد بار اگر توبہ شکستی باز آ

ترجمہ: ”اے میرے بندے! اگر توراہِ راستی سے بھٹک گیا ہے تو جو کچھ بھی ہے اور جیسا بھی ہے، واپس پلٹ آ۔ اگر تو کافر، آتش پرست اور بت پرست ہے، تب بھی واپسی کا راستہ کھلا ہے۔ ہماری بارگاہ ناامیدی کی جگہ نہیں ہے اگر تو نے سو بار بھی پیمانِ وفا باندھ کر توڑ دیا ہے تب بھی پلٹ کر ہماری رحمت کی آغوش میں آ جا۔“

ریاض خیر آبادی کہتے ہیں۔

جام ہے توبہ شکن، تو بہ میری ہے جام شکن
سامنے ڈھیر ہیں ٹوٹے ہوئے پیمانوں کے

یعنی میرے سامنے ٹوٹے ہوئے جاموں کے پیمانوں اور ٹوٹے ہوئے پیمانِ وفاؤں کا ڈھیر لگا ہوا ہے۔ قرآن مجید کی متعدد آیات تحویف و انداز (خوف دلانا اور خبردار کرنا) پر مشتمل ہیں، جن میں اللہ تعالیٰ

نے اپنی قدرت، قہر و جلال اور مجرمین پر اپنے عذاب اور غضب کا ذکر فرمایا ہے۔ ان آیات سے بندے کے دل میں خوف کی کیفیت پیدا ہوتی ہے۔ دوسری طرف متعدد آیات وہ بھی ہیں جن میں اللہ تعالیٰ نے اپنی رحمت و مغفرت اور عفو و درگزر کا ذکر فرمایا ہے۔ ان آیات سے بندے کے دل میں امید اور رجا کی کیفیت پیدا ہوتی ہے۔ عام حالات میں ان دونوں صفات کا اعتدال کی حد میں ہونا قابلِ تعریف وصف ہے۔ اتنا زیادہ خوف کہ بندہ مایوسی اور ناامیدی کی حد تک پہنچ جائے یا اتنا پر امید ہو جانا کہ خوف بالکل ہی ختم ہو جائے اور بندہ گناہ اور نا فرمانی پر بے باک ہو جائے، یہ دونوں صفات معیوب ہیں۔

سورۃ یوسف آیت نمبر 87 میں اللہ تعالیٰ ارشاد فرماتا ہے۔

إِنَّهُ لَا يَأْتِيَنَّكَ مِنْ رُوحِ اللَّهِ إِلَّا الْقَوْمَ الْكَافِرُونَ
ترجمہ: ”اللہ کی رحمت سے کافر لوگ ہی مایوس ہوتے ہیں۔“

سورۃ الزمر آیت نمبر 53 میں ارشاد ربانی ہے۔

قُلْ لِيُعْبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ
الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ

”(اے نبی ﷺ!) آپ کہیے: اے میرے وہ بندو! جنہوں نے اپنی جانوں پر زیادتی کی ہے! اللہ کی رحمت سے مایوس نہ ہونا۔ یقیناً اللہ سارے گناہ معاف فرما دے گا۔ یقیناً وہ بہت بخشنے والا نہایت رحم کرنے والا ہے۔“

سورۃ الاعراف آیت نمبر 156 میں فرمانِ الہی ہے۔

وَ اَكْتُبْ لَنَا فِي هَذِهِ الدُّنْيَا حَسَنَةً وَ فِي الْآخِرَةِ اِنَّا هُدْنَا اِلَيْكَ قَالَ عَذَابِيْ اُصِيبُ بِهٖ
مَنْ اَشَاءُ وَ رَحْمَتِيْ وَ سِعَتِ كُلَّ شَيْءٍ فَسَا كُتِبَ بِهَا لِلَّذِيْنَ يَتَّقُوْنَ وَ يُؤْتُوْنَ الزَّكٰوٰةَ وَ
الَّذِيْنَ هُمْ بِاٰيٰتِنَا يُؤْمِنُوْنَ (الاعراف: 156)

”اور تو ہمارے لیے اس دنیا (کی زندگی) میں بھی بھلائی لکھ دے اور آخرت میں بھی۔ ہم (اس غرض کے لئے) آپ ہی سے رجوع کرتے ہیں۔ (اللہ نے) فرمایا کہ میں عذاب میں مبتلا کروں گا جس کو چاہوں گا اور میری رحمت ہر شے پر چھائی ہوئی ہے۔ تو اسے میں لکھ دوں گا ان لوگوں کے لیے جو تقویٰ کی روش اختیار کریں گے زکوٰۃ دیتے رہیں گے اور جو لوگ ہماری آیات پر پختہ ایمان رکھیں گے۔“

سورۃ النساء آیت نمبر 116 میں ارشادِ الہی ہے:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا

ترجمہ: ”اللہ ہرگز نہیں بخشے گا اس بات کو کہ اس کے ساتھ شرک کیا جائے (یعنی توبہ کیے بغیر مرجانے کی صورت میں) اور بخش دے گا اس کے سوا جس کے لیے چاہے گا۔“

اللہ تعالیٰ اپنے بندوں پر نہایت مہربان اور بے حد شفیق ہے۔ اس کی رحمت اور عفو و کرم کی کوئی انتہا نہیں مگر اس کا یہ مطلب بھی نہیں کہ بندہ گناہوں اور نافرمانیوں پر دلیر ہو جائے اور جو اس کے جی میں آئے کرتا پھرے اور پھر کہے کہ ”پرواہ نہیں اللہ تعالیٰ غفور اور رحیم ہے“

یہ تو یہود کا طرزِ عمل تھا۔ جس کے بارے میں اللہ تعالیٰ سورۃ الاعراف آیت نمبر 169 میں فرماتا ہے۔

فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ يَأْخُذُونَ عَرَضَ هَذَا الْأَدْنَىٰ وَيَقُولُونَ سَيُغْفَرُ لَنَا

ترجمہ: ”پھر ان (یہودیوں) کے بعد ان کی جگہ ایسے جا نشین آئے جو کتاب (تورات) کے وارث بنے مگر ان کا حال یہ ہے کہ اس ذلیل دنیا کا ساز و سامان (رشوت میں) لیتے ہیں اور کہتے ہیں کہ: ہماری بخشش ہو جائے گی۔“

آج بھی جاہل صوفی اور واعظ ایسے ہی لوگوں کو شہ دیتے ہیں کہ رسول اللہ ﷺ یا فلاں بزرگ تمہاری شفاعت کریں گے اور تمہیں بخشوا دیں گے۔۔۔ تم جیسے بھی ہو اور جو بھی ہو، ہو تو رسول اللہ ﷺ یا فلاں بزرگ کی امت سے، تمہارا کام بس یہ ہے کہ رسول اللہ ﷺ اور ان بزرگوں سے محبت کا دم بھرتے رہو۔

درحقیقت ایمان خوف و رجا کی ملی جلی کیفیت کا نام ہے۔ کوئی بندہ اگر شامتِ اعمال سے گناہ کر بیٹھے اور اپنے کئے پر نادم ہو تو اسے یاس اور قنوطیت میں مبتلا نہیں ہونا چاہئے۔ اللہ کی رحمت سے ناامیدی گناہ کبیرہ ہے۔

حضرت انس رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا: اللہ تعالیٰ فرماتا ہے: اے بنی آدم! جب تک تو مجھ سے دعائیں کرتا رہے گا اور مجھ سے اپنی امیدیں اور توقعات وابستہ رکھے گا، میں تجھے بخشتا ہوں گا، چاہے تیرے گناہ کسی بھی درجہ پہنچے ہوں اور میں کسی چیز کی پرواہ نہیں کرتا، اے بنی آدم! اگر تیرے گناہ آسمان کو چھونے لگیں، پھر تو مجھ سے مغفرت طلب کرنے لگے تو

میں تجھے بخش دوں گا اور میں کسی چیز کی پرواہ نہیں کرتا، اے بنی آدم! اگر تو زمین برابر بھی گناہ کر بیٹھے اور پھر مجھ سے ملے، لیکن میرے ساتھ کسی طرح کا شرک نہ کیا ہو تو میں تیرے پاس اس کے برابر مغفرت لے کر آؤں گا (اور تجھے بخش دوں گا) (سنن ترمذی)

حضرت ابو ہریرہ رضی اللہ عنہ بیان کرتے ہیں: رسول اللہ صلی اللہ علیہ وسلم نے فرمایا: جب اللہ تعالیٰ مخلوق کو پیدا فرما چکا تو اپنی کتاب (لوح محفوظ) میں جو اس کے پاس عرش کے اوپر ہے، لکھا: بے شک میری رحمت میرے غضب پر غالب ہے، (بخاری)

حضرت ابو ہریرہ رضی اللہ عنہ بیان کرتے ہیں: رسول اللہ صلی اللہ علیہ وسلم نے فرمایا: اللہ کہتا ہے کہ میں (اپنے بندے کے گمان کے مطابق ہوتا ہوں۔ وہ میرے بارے میں اچھا گمان رکھے گا تو اس کے لیے اچھائی ہے۔ اور اگر وہ میرے بارے میں برا گمان رکھے گا تو اس کے لیے برائی ہے۔) (مسند احمد)

حضرت ابو ہریرہ رضی اللہ عنہ بیان کرتے ہیں: رسول اللہ صلی اللہ علیہ وسلم نے فرمایا: جس دن اللہ تعالیٰ نے رحمت کو پیدا کیا تو سو رحمتیں پیدا کیں۔ ننانوے رحمتیں اس نے اپنے پاس رکھ لیں اور تمام مخلوق کے پاس ایک رحمت بھیجی۔ اگر کافر یہ جان لیتا کہ اللہ کے پاس کتنی رحمت ہے تو وہ جنت سے مایوس نہ ہوتا اور اگر مومن یہ جان لیتا کہ اس کے پاس کل کتنا عذاب ہے تو وہ دوزخ سے بے خوف نہ ہوتا۔ (صحیح بخاری)

لیکن ایسا بھی نہیں ہونا چاہئے کہ انسان اللہ تعالیٰ کی رحمت اور اس کی بخشش و مغفرت کی طرف تو نگاہ رکھے لیکن اپنے اعمال اور کردار کی درستگی کی طرف توجہ نہ دے اور اللہ تعالیٰ کے عذاب اور اس کی پکڑ سے بے خوف ہو جائے یہ کیفیت انسان کو گناہوں پر دلیر اور جبری کر دیتی ہے اور وہ اپنے گناہوں کی طرف سے بے پرواہ ہو جاتا ہے۔ اسے اپنے گناہوں پر کبھی شرمندگی نہیں ہوتی۔ درحقیقت یہ کیفیت رجا اور امید نہیں ہے۔ بلکہ صریحاً حماقت اور نادانی ہے۔ اس میں کوئی شک نہیں کہ اللہ تعالیٰ بہت بخشنے والا اور مہربان ہے لیکن اس کی پکڑ اور گرفت بھی ایسی ہے کہ پھر اس سے کوئی چھٹکارا نہیں دلا سکتا۔

چنانچہ سورۃ الحجر آیات 49-50 میں ارشاد الہی ہے۔

نَبِيٌّ عِبَادِي أَنِّي أَنَا الْغَفُورُ الرَّحِيمُ ﴿٤٩﴾ وَأَنَّ عَذَابِي هُوَ الْعَذَابُ الْأَلِيمُ ﴿٥٠﴾

”(اے نبی صلی اللہ علیہ وسلم!) میرے بندوں کو بتا دیجئے کہ میں یقیناً بہت بخشنے والا نہایت رحم کرنے والا ہوں۔ اور یہ کہ میرا عذاب بھی بہت دردناک عذاب ہے۔“

سورہ المائدہ آیت نمبر 98 میں اللہ تعالیٰ فرماتا ہے۔

اعْلَمُوا أَنَّ اللَّهَ شَدِيدُ الْعِقَابِ وَأَنَّ اللَّهَ غَفُورٌ رَحِيمٌ (المائدہ: 98)

ترجمہ: ”جان لو کہ اللہ سزا دینے میں بہت سخت ہے اور یہ کہ اللہ غفور اور رحیم بھی ہے۔“

سورۃ الاعراف آیت 99 میں فرمان الہی ہے۔

أَفَأَمِنُوا مَكْرَ اللَّهِ فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ (الاعراف: 99)

ترجمہ: ”کیا وہ امن میں (یا بے خوف) ہیں اللہ کی چال سے؟ اللہ کی چال سے کوئی اپنے آپ کو امن میں محسوس نہیں کرتا مگر وہی لوگ جو خسارہ پانے والے ہیں۔“

درج بالا آیت میں اللہ تعالیٰ نے اپنے بندوں کو متنبہ فرمادیا ہے کہ وہ صرف غفور اور رحیم ہی نہیں بلکہ شدید العقاب بھی ہے۔ یعنی سخت اور دردناک سزائیں دینے والا بھی ہے۔ پس اللہ تعالیٰ نے اپنی رحمت اور مغفرت کے ذکر کے ساتھ ساتھ اپنے عذاب کا بھی ذکر فرمایا ہے کہ اس کے بندے گناہوں پر بے باک نہ ہو جائیں۔ پاک اور سچا مومن کبھی اللہ تعالیٰ کے عذاب اور اس کی پکڑ سے بے خوف اور مطمئن نہیں ہو سکتا۔ یہ تو منافقوں اور کفار کی علامت ہے کہ گناہوں اور بد اعمالیوں کے باوجود بے فکر رہتے ہیں۔ چنانچہ نبی اکرم صلی اللہ علیہ وسلم نے فرمایا: مومن اپنے گناہوں کے بارے میں اس طرح پریشان ہوتا ہے کہ گویا وہ پہاڑ تلے دبا ہوا ہے اور اسے اپنے اوپر پہاڑ گرنے کا خوف ہے۔ جبکہ کافر و فاجر اپنے گناہ کو مکھی کی مانند ہلکا سمجھتا ہے کہ گویا مکھی اس کی ناک پر بیٹھی اور اس نے اپنے ہاتھ سے اسے اڑا دیا (بخاری)

نبی اکرم صلی اللہ علیہ وسلم نے یہ بھی فرمایا: وہ شخص احمق ہے جو نفسانی خواہشات کی اتباع کرے اور پھر رحمتِ خداوندی کی امید بھی رکھے۔ انسان جب غفلت اور جہالت کے پردوں سے نکل کر اپنے گناہوں، خطاؤں، جرائم، عیوب، خباثوں اور عبادت کی آڑ میں کی ہوئی ریا کاریوں سے آگاہ ہو جاتا ہے، اسے یہ بھی احساس ہو جاتا ہے کہ اللہ تعالیٰ اسے بے شمار نعمتوں سے نواز رہا ہے اور وہ اس کا شکر گزار بندہ بننے کے بجائے نافرمانی کرتا رہا ہے۔ پھر اسے یہ بھی احساس ہوتا ہے کہ اس کا کوئی بھی جرم اللہ تعالیٰ سے پوشیدہ نہیں ہے۔ کیونکہ وہ ہر حال میں اسے دیکھتا رہتا ہے۔ پھر اسے یہ بھی معلوم ہوتا ہے کہ اللہ تعالیٰ بے حد غیرت مند، باختیار بادشاہ ہے اور وہ انتقام لیے بغیر نہیں رہے گا۔ مزید یہ کہ اللہ کے غضب سے بچنے کے لیے اس کے پاس کوئی وسیلہ، اور اس کا کوئی مددگار بھی ایسا نہیں جو اللہ کے مقابلے میں اس کی مدد کر سکتا ہو تو اب جب وہ

اپنے آپ کو اس طرح کے خطرات میں گھرا ہوا پائے گا تو اس کے خوف کی کیا حالت ہوگی۔
اب ایک ایسے نیک شخص پر غور کریں جو اللہ تعالیٰ کے انعامات پر شکر گزار بھی ہے۔ اور یہ شخص اللہ تعالیٰ کی صفات سے بھی آگاہ ہے۔ اس کی عظمت و جلال کو بھی پہچانتا ہے، اسے اللہ تعالیٰ کی معرفت بھی حاصل ہے۔ یہ شخص بھی اللہ تعالیٰ کے خوف سے لرزاں و ترساں ہے۔ یہ شخص تو اللہ تعالیٰ کی یاد سے ایک لمحہ بھی غافل رہنے کو گناہ سمجھتا ہے اور خوفزدہ ہے کل میدان حشر میں جب اللہ تعالیٰ مجھ سے میری غفلت یا میرے اخلاص میں کمی کے بارے میں سوال کرے گا تو میں کیا جواب دوں گا۔

خوف کا ایک مقام انبیائے کرام علیہم السلام کا ہے۔ اپنی عصمت کا علم ہونے کے باوجود انبیائے کرام پر بھی اللہ تعالیٰ کا خوف طاری رہتا تھا۔

نبی اکرم صلی اللہ علیہ وسلم نے فرمایا: میں تم سب سے زیادہ اللہ تعالیٰ کی ذات کی معرفت رکھتا ہوں لیکن اللہ کی قسم میں ہی سب سے زیادہ اس کی قدرت و جلالت کا خوف رکھتا ہوں۔

ایک حدیث میں آپ صلی اللہ علیہ وسلم نے اپنی وفات سے تین روز قبل فرمایا: ”تم میں سے کوئی شخص نہ مرے مگر اس حال میں کہ وہ اللہ تعالیٰ سے اچھا گمان رکھتا ہو“ (صحیح مسلم)

پس انسان کو چاہئے کہ اپنی حد استطاعت اللہ تعالیٰ اور اس کے رسول کی اطاعت کرتے ہوئے زندگی گزارتے ہوئے اللہ سے امید رکھے کہ وہ اس کو بخش دے گا۔ اور ساتھ ہی ڈرتا بھی رہے کہ کہیں مجھ سے کوئی ایسی کوتاہی یا گناہ نہ ہو جائے جس سے میرا اللہ مجھ سے ناراض ہو جائے۔ پھر ہمیں یہ بھی اپنا جائزہ لیتے رہنا چاہئے کہ ہمارے تمام اعمال خالصتاً اللہ تعالیٰ ہی کی رضا کے لیے ہیں کہ نہیں۔

ادب اور احترام

”ادب“ عربی زبان کا لفظ ہے جس کا اردو میں مفہوم ہم اس طرح بیان کر سکتے ہیں۔ ”کسی چیز کی حد نگاہ میں رکھنا“ حفظِ مراتب کا لحاظ رکھنا، تہذیب، شائستگی اور تمیز“ پہلے زمانے میں استاد کو مؤدب بھی کہا جاتا تھا۔ یعنی ”ادب سکھانے والا“۔ اس وقت اساتذہ بچوں کو متعلقہ علوم پڑھانے کے ساتھ ساتھ ”آداب“ بھی سکھایا کرتے تھے۔ یہ ایک مسلم معاشرے کی روایت تھی۔ لہذا علم کے ساتھ ساتھ ادب بھی آنا چاہیے۔

اللہ کا ادب:

سب سے پہلے ہمیں ”اللہ کا ادب“ کرنا آنا چاہیے۔ اللہ کے ادب کا سب سے پہلا تقاضا ہے کہ اس کے ساتھ کسی کو شریک نہ ٹھرایا جائے۔ سورۃ لقمان کی آیت نمبر 13 میں حضرت لقمان اپنے بیٹے کو نصیحت کرتے ہوئے کہتے ہیں۔

يٰۤاِبْنٰى لَا تُشْرِكْ بِاللّٰهِ ”اللہ کے ساتھ کسی کو شریک نہ کرو“

یعنی اللہ کا جو مقام ہے، اسے اسی مقام پر رکھا جائے۔ نہ تو مخلوق میں سے کسی کا مرتبہ بڑھا کر اللہ کے برابر کیا جائے اور نہ ہی اللہ کو اس کے اعلیٰ مقام سے اتار کر مخلوق کے برابر لا کر کھڑا کر دیا جائے۔ اللہ کے ادب کا مطلب ہے۔ ”اللہ اکبر“ اللہ سب سے بڑا ہے۔ اللہ کے ادب کا مطلب ہے کہ اس کے سامنے عاجزی اور خشوع و خضوع اختیار کیا جائے۔

سورۃ المومنون آیت نمبر 1-2 میں اللہ تعالیٰ فرماتے ہیں۔

قَدْ اَفْلَحَ الْمُؤْمِنُونَ (1) الَّذِيْنَ هُمْ فِيْ صَلَاتِهِمْ خٰشِعُونَ (2)

ترجمہ: ”کام نکال لے گئے اہل ایمان۔ وہ جو اپنی نمازوں میں خشوع اختیار کرنے والے ہیں۔“

یعنی وہ مومن کامیاب ہونے والے ہیں جن کی نماز کے اندر خشوع و خضوع ہوگا۔ یہ مومن اپنے رب کے سامنے جھکے رہتے ہیں۔

اللہ کے ادب کا ایک تقاضا یہ بھی ہے کہ اس کی تسبیح بیان کی جائے۔ اس کا کثرت سے ذکر کیا جائے۔ اس کی عظمت کا تصور کیا جائے۔ ہمیں چاہیے کہ ہم اسی کو اپنی زندگی کا محور بنا لیں۔ اسی کے نام

سے جنیں اور اسی کے نام سے مراد جیسا کہ سورۃ الانعام آیت 162 میں ارشادِ الہی ہے:

قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ

”آپ صلی اللہ علیہ وسلم کہیے میری نماز، میری قربانی، میری زندگی اور میری موت اللہ ہی کے لیے ہے جو تمام جہانوں کا پروردگار ہے۔“

سورۃ آل عمران آیت نمبر 79 میں اللہ تعالیٰ فرماتا ہے۔

كُونُوا رَبَّنِيْنَ

”اللہ والے بن جاؤ“

ایسے اللہ والے بن جاؤ کہ بس اللہ تمہارے دل پر چھا جائے۔ اٹھتے بیٹھتے وہی یاد آئے۔ اس سے محبت ہو جائے۔

ہمیں اللہ کے نام کا بھی ادب کرنا چاہئے۔ کسی کاغذ پر اللہ کا نام لکھا ہو، اہو تو اسے رڈی کی ٹوکری میں نہ پھینکیں۔ زمین پر کوئی کاغذ پڑا ہو، نظر آئے جس پر اللہ کا نام لکھا ہو، اہو تو اسے اٹھا کر کہیں اونچی جگہ پر رکھ دیں۔ اللہ کے نام پر جھوٹی قسمیں نہ کھائیں۔ لغو اور لہو و لعب کے کاموں پر اللہ کا نام مت لیں۔ یعنی ایسے کام بسم اللہ پڑھ کر شروع نہ کریں۔ کبھی اللہ کی قسم کھا کر یہ نہیں کہنا چاہئے کہ میں یہ نیک کام نہیں کروں گا۔ مثلاً قسم کھا کر یہ کہنا کہ میں فلاں شخص کو کبھی سلام تک نہیں کروں گا یا فلاں شخص سے میں کبھی کلام نہیں کروں گا۔ نعوذ باللہ۔

سورۃ البقرہ آیت 224 میں فرمانِ ربانی ہے:

وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصَلِّحُوا بَيْنَ النَّاسِ وَاللَّهُ سَمِيعٌ عَلِيمٌ

ترجمہ: ”اور اللہ کے نام کو تختہ مشق نہ بنا لو اپنی قسموں کے لیے کہ بھلائی نہ کرو گے، پرہیزگاری نہ کرو گے اور لوگوں کے درمیان صلح نہ کراؤ گے۔ اور اللہ سننے والا جاننے والا ہے۔“

قرآن مجید کا ادب:

قرآن کریم اور وہ مجلس، جہاں درس قرآن ہو رہا ہو یا قرآن کی تلاوت کی جا رہی ہو، دونوں کے آداب کا خیال رکھنا چاہیے۔ سورۃ الاعراف آیت 204 میں اللہ تعالیٰ فرماتا ہے۔

وَإِذَا قُرِئَ الْقُرْآنُ فَاسْتَبِعُوا لَهُ وَأَنْصِتُوا لَعَلَّكُمْ تُرْحَمُونَ

ترجمہ: ”اور جب قرآن پڑھا جا رہا ہو تو اسے پوری توجہ کے ساتھ سنا کرو اور خاموش رہا کرو تاکہ تم پر رحم کیا جائے۔“

البتہ اگر آپ بازار جا رہے ہیں اور کسی نے تلاوتِ قرآن کی اونچی آواز سے کیسٹ لگائی ہوئی ہے تو اب ادب سے سننا صرف اس کے لیے واجب ہے۔ باقی لوگ اس کے سننے کے مکلف نہیں۔ قرآن مجید کو بے دلی سے نہیں پڑھنا یا سننا چاہئے۔ اس وقت دل و دماغ دونوں کو حاضر رکھنا چاہئے۔ جہاں قرآن مجید کا درس ہو رہا ہو، وہاں متوجہ ہو کر سننا بہت ضروری ہے۔ ایسا نہ ہو کہ ایک طرف تو درسِ قرآن ہو رہا ہو اور دوسری طرف ہم موبائل پر پیغامات بھیج رہے ہوں یا کسی سے فون پر بات کرنے لگ جائیں یا کسی ساتھی سے گفتگو کرنے لگیں۔ یہ تمام باتیں قرآن مجید کی بے ادبی کے زمرہ میں آتی ہیں۔

نبی اکرم صلی اللہ علیہ وسلم کا ادب:

ذاتِ باری تعالیٰ کے بعد سب سے اشرف و ارفع رسول اللہ صلی اللہ علیہ وسلم کی ذات مبارکہ ہے۔

”بعد از خدا بزرگ توئی قصہ مختصر“

سورۃ الحجرات آیت 1-2 میں فرمانِ الہی ہے۔

يَا أَيُّهَا الَّذِينَ آمَنُوا لَا تَقَدِّمُوا بَيْنَ يَدَيْ اللَّهِ وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ ① يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ ②

ترجمہ: ”اے اہل ایمان! مت آگے بڑھو اللہ اور اس کے رسول سے اور اللہ کا تقویٰ اختیار کرو۔ یقیناً اللہ سب کچھ سننے والا سب کچھ جاننے والا ہے۔ اے اہل ایمان! اپنی آواز کبھی بلند نہ کرنا نبی (صلی اللہ علیہ وسلم) کی آواز پر اور نہ انہیں اس طرح آواز دے کر پکارنا جس طرح تم آپس میں ایک دوسرے کو بلند آواز سے پکارتے ہو۔ مبادا تمہارے سارے اعمال ضائع ہو جائیں اور تمہیں خبر بھی نہ ہو۔“

جب نبی اکرم صلی اللہ علیہ وسلم کا نام آئے تو درود پڑھنا چاہئے۔ کوئی بحث مباحثہ ہو رہا ہو اور کسی نے کہا کہ اس معاملے میں حضور اکرم صلی اللہ علیہ وسلم کا یہ فرمان ہے تو بس بات وہیں ختم ہو جانی چاہئے اور حضور اکرم صلی اللہ علیہ وسلم کے فرمان کے مطابق فیصلہ ہو جانا چاہئے۔

آپ ﷺ کے ادب میں یہ بات بھی شامل ہے کہ آپ ﷺ کے صحابہ کرام رضی اللہ عنہم، آپ ﷺ کی ازواج مطہرات، آپ ﷺ کی اولاد، آپ ﷺ کے رشتہ دار جو آپ ﷺ پر ایمان لائے، ان سب کا بھی لازماً ادب کیا جائے۔ ان کی بھی عزت کی جائے۔

حضرت عمر رضی اللہ عنہ کے دورِ خلافت میں ایک مرتبہ سخت قحط سالی ہوئی تو حضرت عمر رضی اللہ عنہ نے حضرت عباس رضی اللہ عنہ کے توسط سے دعا کرائی۔ ہمیں چاہئے کہ وقت نکال کر آپ ﷺ کی سیرت مبارکہ کا مطالعہ کریں۔ جتنا زیادہ ہمیں حضور اکرم ﷺ کا اپنی امت پر رحمت و شفقت کا علم ہوگا، اور یہ معلوم ہوگا کہ وہ اپنی امت کی نجات کے لیے کتنے فکر مند تھے، اتنا ہی زیادہ ہم ان سے محبت کر سکیں گے اور ان کا دل سے ادب کریں گے۔

عمر میں بڑوں کا ادب:

عمر میں بڑے تین طرح کے ہوتے ہیں۔ ایک خاندان کے بزرگ، جیسے والدین، بڑے بہن بھائی، دادا، دادی، نانا، نانی، چچا، تایا، پھوپھی، خالہ وغیرہ۔ ان سب کا ادب کرنا بہت ضروری ہے۔ ان کے سامنے زبان درازی نہیں کرنا چاہئے۔ وہ اگر بلاوجہ بھی ڈانٹ دیں تو خاموش رہنا چاہئے۔ آگے سے ان کو جواب نہ دیں۔ جوں ہی وہ ملیں، انہیں خوش دلی سے مسکرا کر سلام کرنا چاہئے۔ ان کے سامنے ایسی کوئی بات نہیں کرنی چاہئے جس سے وہ اپنی بے عزتی یا بے ادبی محسوس کریں۔

دوسرے پڑوسی یا محلہ دار۔ ان کا بھی ادب کرنا چاہئے۔ انہیں چچا یا خالہ کہہ کر پکاریں۔ ان کی ڈانٹ کو بھی محسوس نہیں کرنا چاہئے۔ اور ان کے سامنے بھی خاموش رہنا چاہئے۔

تیسرے وہ عمر رسیدہ لوگ جو ہمارے گھروں میں ملازم ہیں یا بے چارہ غریب ریڑھی بان، چھابڑی لگانے والا، ڈرائیور یا جھاڑو دینے والا ہے۔ ان کا بھی ادب کرنا ضروری ہے۔ اور ان سے بھی تمیز اور شائستگی سے بات کرنی چاہئے۔

حضرت ابوسعید خدری رضی اللہ عنہ سے روایت ہے کہ حضور اکرم ﷺ نے فرمایا:

لَيْسَ مِنَّا مَنْ لَمْ يَرْحَمْ صَغِيرَنَا وَلَمْ وَيُوقِرْ كَبِيرَنَا

ترجمہ: ”وہ شخص ہم میں سے نہیں جو ہمارے چھوٹوں پر رحم نہ کرے اور ہمارے بڑوں کی تعظیم نہ کرے۔“ ہمیں چاہئے کہ ہم خاص طور پر اپنے بچوں کو سکھائیں کہ وہ نوکروں اور ملازموں کا ادب کریں۔

انہیں ”آپ“ کہہ کر مخاطب کریں۔ نام لینے کے بجائے چچا یا خالہ کہہ کر پکاریں۔ ان سے تحکمانہ لہجے میں بات نہ کریں۔ بچوں کو چاہئے کہ وہ نوکروں کو خود سلام کریں۔ اس لئے کہ چھوٹے ہی بڑوں کو سلام کرتے ہیں۔ ملازمین کی بھی عزت نفس ہوتی ہے، وہ بھی عزت چاہتے ہیں۔ یاد رکھیں غریب کی آہ عرش الہی کو بھی ہلا دیتی ہے۔ علاوہ ازیں علماء کرام اور دینی شخصیات کا بھی ادب کرنا چاہئے۔ خواہ عمر میں چھوٹے ہی کیوں نہ ہو۔ گو کہ وہ عمر میں چھوٹے ہیں مگر علم میں بڑے ہیں۔

رتبے اور عہدے میں بڑوں کا ادب:

جو عہدہ میں بڑا ہو، اس کی بھی عزت کرنی چاہئے۔ کیوں کہ اللہ تعالیٰ نے اسے ایک باعزت مقام عطا کیا ہے۔ مثلاً ملک کا سربراہ، ادارہ کا سربراہ یا مسجد کا امام وغیرہ۔ البتہ ایسے لوگوں کے غلط کام پر تنقید کی جاسکتی ہے مگر ادب کے دائرہ میں رہ کر۔ اس طرح کوئی کاروبار کا مالک ہے تو اس کے ملازمین کو بھی اس کی عزت کرنی چاہئے۔ ادب میں یہ بات بھی شامل ہے کہ جو بڑے ہیں خواہ عمر میں بڑے ہوں یا علم میں۔ عہدے میں بڑے ہوں یا رتبے میں، ان کا تو ہرگز مذاق نہیں اڑانا چاہئے۔ آج کل اخبار کا یہ حق سمجھا جاتا ہے کہ وہ کسی بھی سیاستدان کا کارٹون بنا کر اس کے نیچے کوئی تبصرہ کر دیتے ہیں یا ٹی وی چینلز پر ان کے مزاحیہ کردار بنا کر ان کا مذاق اڑایا جاتا ہے۔ سوشل میڈیا پر کسی جانور کے سر پر کسی سیاستدان کا سر لگا کر نیچے تبصرہ آجاتا ہے۔ اب ہمارے ہاں سوشل میڈیا پر رواج چل پڑا ہے کہ جو بھی عہدے میں بڑے ہوں ان کا مزاحیہ کردار (Caricature) بنائے جاتے ہیں، ان کی کردار کشی کے لیے لطفیے گھڑے جاتے ہیں، یہاں تک کہ ننگی ننگی گالیاں تک دی جاتی ہیں اور پھر اس سے لطف اندوز ہوا جاتا ہے۔

اس سے بھی بڑھ کر ایسا محسوس ہوتا ہے کہ بے ادبی کرنا دنیا کا رواج بن گیا ہے۔ ہر ایک کی بے ادبی کی جاتی ہے، جملے کسے جاتے ہیں۔ جعلی سکینڈلز بنا کر انہیں اچھالا جاتا ہے۔ خواہ مخواہ بدنام کیا جاتا ہے۔ ان سکینڈلز کی پرنٹ اور سوشل میڈیا پر تشہیر کی جاتی ہے۔ یہاں تک کہ ان پر کتابیں بھی لکھ دی جاتی ہیں۔ اصل میں تو یہ مغربی تہذیب ہے اور ہم اس کی نقالی کرتے چلے جا رہے ہیں۔ انہوں نے تو اپنے پیغمبروں کو بھی نہیں بخشا۔ حضرت عیسیٰ علیہ السلام اور حضرت موسیٰ علیہ السلام جیسی معزز اور محترم ہستیوں پر ماضی میں یہودیوں نے جھوٹے الزام لگائے اور دو درحاضر میں مزاحیہ فلمیں بنائی گئیں۔ نعوذ باللہ من ذلک۔

یہ نہ صرف بے ادبی کی بات ہے بلکہ یہ تو اللہ کے عذاب کو دعوت دینا ہے۔ البتہ شائستگی کے

دائرے میں رہ کر اختلاف کیا جاسکتا ہے اور تعمیری تنقید بھی جاسکتی ہے۔
علم ادب کے ساتھ آتا ہے۔ یا یہ بھی کہا جاسکتا ہے کہ ادب علم کے بغیر نہیں آتا۔ علم اور ادب دونوں لازم و
ملزوم ہیں۔

بڑوں کا ادب کیسے کیا جائے:

ادب میں یہ بات بھی شامل ہے کہ جب بڑے بات کریں تو بیچ میں بات نہ کاٹی جائے بلکہ بات
مکمل ہو جانے کے بعد اظہار خیال کیا جائے۔ اکثر معمر افراد ٹھہر ٹھہر کر اور دُہرا دُہرا کر بات کرتے ہیں۔
ان کی بات صبر کے ساتھ سنی جائے۔ بات مکمل ہونے کا انتظار کیا جائے۔

مکہ میں ایک مرتبہ نبی اکرم صلی اللہ علیہ وسلم کے پاس ولید بن مغیرہ آیا اور اس نے بات شروع کی۔ ”بھتیجے!
یہ تم نے کیا کیا؟ مکہ کے گھر گھر میں فساد برپا کر دیا! تم نے ہمارے معبودوں کو برا بھلا کہا وغیرہ وغیرہ۔ نبی
اکرم صلی اللہ علیہ وسلم اس سے عمر میں چھوٹے تھے مگر رسول ہونے کے ناطے رتبہ میں بڑے تھے۔ آپ صلی اللہ علیہ وسلم
اللہ کے پیارے رسول تھے اور وہ اللہ کو دشمن تھا۔ مگر آپ صلی اللہ علیہ وسلم نے اس کی بات نہیں کاٹی بلکہ صبر اور
خاموشی سے سنتے رہے۔ جب وہ اپنی بات مکمل کر چکا تو آپ صلی اللہ علیہ وسلم نے فرمایا: ”ابو ولید آپ کی بات
مکمل ہوگئی؟ اس نے کہا ”جی ہوگئی“ اس کے بعد آپ صلی اللہ علیہ وسلم نے اس کی بات کا جواب دیا۔

اسی طرح بچوں کو سکھانا چاہئے کہ وہ بڑوں کی کسی غلطی پر مت ہنسیں۔ انہیں دور سے مخاطب نہ
کریں بلکہ قریب جا کر ان سے بات کریں اور شناسائی کے ساتھ نرم لہجے میں گفتگو کریں۔ شریعت کے
دائرے کے اندر رہ کر ہر ممکن کوشش کرنی چاہئے کہ ان کی بات مان لی جائے۔ ان کا کہا مانا جائے۔

علماء اور اساتذہ کا ادب:

ایک مرتبہ حضرت زید بن ثابت رضی اللہ عنہ نے ایک جنازے میں شرکت فرمائی۔ نماز جنازہ سے فارغ
ہونے کے بعد ان کی سواری کے لیے ایک نچر لایا گیا تو حضرت عبداللہ ابن عباس رضی اللہ عنہ نے فوراً آگے
بڑھ کر رکاب تھام لی۔ یہ دیکھ کر حضرت زید رضی اللہ عنہ نے فرمایا اے میرے آقا کے ابن عم! میری سواری کا
رکاب تھام کر آپ تکلیف نہ فرمائیں۔ اب یہ حضرت عبداللہ ابن عباس رضی اللہ عنہ آنحضور کے چچا زاد بھائی
ہیں۔ اس لحاظ سے ان کا بڑا مقام ہے۔ مگر حضرت عبداللہ ابن عباس رضی اللہ عنہ نے فرمایا: ”اطمینان سے بیٹھے
۔ علماء دین کی اس طرح عزت کرنی چاہئے۔“ ایک مرتبہ خلیفہ ہارون رشید مدرسہ میں آیا تو دیکھا استاد

صاحب وضو کر رہے ہیں۔ اور شہزادہ لوٹے سے پانی ڈال رہا ہے۔ اور وہ اپنے ہاتھ سے پاؤں مل رہے ہیں۔ خلیفہ ہارون الرشید اپنے بیٹے پر ناراض ہوا اور کہنے لگا کہ ایسا کیوں نہ ہوا کہ تو ایک ہاتھ سے پانی ڈالتا اور دوسرے ہاتھ سے استاد کا پاؤں دھوتا۔

یہ ہے اسلام کا معیارِ ادب اور ہماری اسلامی تہذیب۔

ادب اور حکم میں تصادم:

حکم کی بجا آوری اور ادب دونوں بہت ضروری ہے مگر بعض اوقات دونوں پر بیک وقت عمل ممکن نہیں ہوتا۔ اس صورت میں قانون یہ ہے کہ ”الْأَمْرُ فَوْقَ الْأَدَبِ“ یعنی حکم کو ادب پر فوقیت حاصل ہے۔ مثلاً کچھ لوگ کسی بزرگ کا ہاتھ چومنا چاہتے ہیں مگر بزرگ کو پسند نہیں کہ کوئی میرا ہاتھ چومے۔ لہذا انہوں نے منع کر دیا تو اب لوگوں کو ان کا ہاتھ چومنے پر اصرار نہیں کرنا چاہئے۔ بلکہ ہمارے اسلاف میں تو یہاں تک ہوا ہے کہ کچھ علماء سفر پر جا رہے ہیں۔ انہوں نے اپنے ایک سینئر استاد کو سفر کا امیر بنا دیا۔ راستے میں امیر سفر نے ساتھیوں سے کہا کہ سامان میرے سر پر رکھ دو۔ ان کے ساتھی علماء اس وقت کو سونے لگے جب انہوں نے ان استاد صاحب کو اپنا امیر سفر بنا یا تھا۔

ایک مرتبہ ایک دیہاتی مولانا اشرف علی تھانوی کے پاس بیعت کرنے آ گیا۔ مولانا اشرف علی تھانوی کا معمول تھا کہ عام طور پر بہت دیکھ بھال کر بیعت لیا کرتے تھے بلکہ بڑے بڑے علماء ان سے بیعت کے لیے آتے تھے اور وہ انکار کر دیتے تھے۔ مگر مولانا نے اس دیہاتی سے فوراً بیعت لے لی۔ اس کو بیعت کے تقاضے سمجھائے، کچھ ہدایات دیں اور اسے واپس بھیج دیا۔ کچھ عرصہ بعد وہ دیہاتی ایک گٹھڑی میں مولانا کے لیے کچھ ہدیہ لے کر ملاقات کے لیے حاضر ہوا اور کہنے لگا۔ اشرف! اسے کہاں رکھوں؟ مولانا اس وقت کچھ لکھنے میں منہمک تھے اس لیے اس کی طرف کوئی دھیان نہیں دیا۔ اس نے دوبارہ سہ بارہ کہا مگر مولانا بدستور مصروف رہے۔ آخر جھنجلا کر بولے ”رکھ دے میرے سر پر“ اس دیہاتی نے فوراً وہ گٹھڑی ان کے سر پر رکھ دی۔ مولانا یہ دیکھ کر بہت خوش ہوئے اور حاضرین سے کہا ”دیکھو اسی وجہ سے میں نے اس سے فوراً بیعت لے لی تھی“

لہذا جو بھی حکم دیا جائے اسے فوراً مان لینا چاہئے خواہ اس سے ادب میں کوئی کمی آرہی ہو۔ عین ممکن ہے کہ کوئی شاگرد یا ماتحت ادب اور تعظیم کی وجہ سے کوئی کام کر رہے ہیں جب کہ استاد یا امیر اس کام کی وجہ سے بے

اطمینانی محسوس کر رہے ہیں۔ ایسی صورت میں استاد یا امیر جو بھی حکم دے۔ اسے فوراً مان لینا چاہئے۔

بقول شاعر

عشق تسلیم و رضا کے ماسوا کچھ بھی نہیں
وہ وفا سے خوش نہ ہوں پھر وفا کچھ بھی نہیں

قوانین کا احترام:

اسلام نے قانون کا ادب کرنے کا حکم بھی دیا ہے۔ جب قانون کا ادب اور احترام ہوگا تو قانون کی بھی خلاف ورزی نہیں ہوگی۔ شریعت بھی اللہ کا دیا ہوا قانون ہے۔ اس کی بھی حدود ہیں۔ اللہ کا ادب ہوگا تو اس کی شریعت کا بھی ادب ضرور ہوگا۔

ایک حدیث میں نبی اکرم صلی اللہ علیہ وسلم فرماتے ہیں:

”مومن کی مثال ایک گھوڑے کی سی ہے جو کہ بندھا ہوا ہے۔ جتنی رسی اجازت دیتی ہے، وہ گھوڑا چرچگ لیتا ہے۔“ (صحیح بخاری)

مومن شریعت کے دائرے کے اندر اندر رہتا ہے، قانون توڑ کر پھلانگتا نہیں ہے۔

سورۃ البقرہ آیت نمبر 229 میں فرمان الہی ہے۔

تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ

ترجمہ: ”یہ اللہ کی قائم کردہ حدود ہیں تو انہیں پامال مت کرو“

جن لوگوں کے دلوں میں تکبر ہوتا ہے وہ قوانین کا احترام نہیں کرتے۔ ان کا خیال ہوتا ہے کہ قانون دوسروں کے لیے ہے میرے لیے نہیں۔ یا وہ کہتا ہے کہ میرے لیے فلاں فلاں قانون میں تبدیلی کر دی جائے۔ یہ لوگ خود کو قانون سے بالاتر سمجھتے ہیں۔ جب کہ قانون بنانے کا فائدہ یہ ہے کہ اس سے اجتماعیت حاصل ہوتی ہے۔ اجتماعی کام آسان ہو جاتے ہیں۔ معاشرہ میں سب کے ساتھ برابری کا سلوک ہوتا ہے۔ قانون کی پابندی سے بہت سی مثبت خوبیاں ابھرتی ہیں۔ جب انسان اپنے آپ کو قانون کا پابند بناتا ہے تو اس میں اطاعت کا جذبہ پیدا ہوتا ہے۔ معاملات کو چلانے کے لیے قوانین لازمی ہیں۔ چھوٹے سے چھوٹے ادارہ کے بھی کچھ نہ کچھ قواعد و ضوابط ہوتے ہیں۔ اگر قانون نہ ہو یا قانون پر عمل درآمد نہ ہو رہا ہو تو ماحول میں امن و سکون کے بجائے تنازعہ اور ٹکراؤ کی کیفیت رہتی ہے۔

قانون پر عمل کرنے اور اس کا احترام کرنے سے نظم و ضبط پیدا ہوتا ہے۔ نماز میں صفوں کی درستگی کے ذریعہ نظم و ضبط کی عادت ڈالی گئی ہے۔ جب نبی اکرم ﷺ کا وصال ہوا تو صحابہ کرام رضی اللہ عنہم صفیں بنا بنا کر حجرہ میں جاتے۔ نماز جنازہ ادا کرتے اور باہر نکل کر آتے تھے۔ تمام لوگ منظم اور پرسکون رہے۔ نہ کوئی ہڑبونگ مچی، نہ کوئی دھکم پیل ہوئی اور نہ ہی لوگ پیروں تلے روندے گئے۔

نبی اکرم ﷺ لوگوں سے جو بیعت لیا کرتے تھے اس کے الفاظ نظم و ضبط کی بہترین مثال ہیں:

بَايَعْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى السَّبْحِ وَالطَّاعَةِ، فِي الْعُسْرِ وَالْيُسْرِ، وَالْمَنْشِطِ وَالْمَكْرَهِ وَعَلَى آثَرَةٍ عَلَيْنَا، وَعَلَى أَنْ لَا نُنَازِعَ الْأَمْرَ أَهْلَهُ، وَعَلَى أَنْ نَقُولَ بِالْحَقِّ أَيَّمَا كُنَّا، لَا نَخَافُ فِي اللَّهِ لَوْمَةً لَائِمَةً (متفق علیہ)

”حضرت عبادہ بن صامت رضی اللہ عنہ فرماتے ہیں کہ ہم نے بیعت کی رسول اللہ ﷺ سے کہ ہم سنیں گے اور مانیں گے، خواہ مشکل ہو یا آسانی، خواہ ہماری طبیعت کو اچھا لگے یا برا، خواہ دوسروں کو ہم پر ترجیح دی جائے، اور جس کو بھی ہم پر امیر بنایا جائے گا ہم اس سے نہیں جھگڑیں گے اور ہم حق کہتے رہیں گے جہاں کہیں بھی ہوں، اور اللہ تعالیٰ کے معاملے میں حق کہنے سے ہم ہرگز نہیں ڈریں گے، نہ کسی ملامت کرنے والے کی ملامت کو خاطر میں لائیں گے۔“

یہاں غور کریں کہ ہر نکتہ پر کتنا زور ہے۔ چاہے دل چاہے یا نہ چاہے۔ چاہے خوش اور راضی ہوں چاہے ناخوش اور ناراضی ہو۔ مشکل ہو یا آسانی ہم ہر حال میں اطاعت کریں گے۔

جب انسان اس طرح اپنے آپ کو قواعد و ضوابط کی اطاعت اور پیروی کا عادی بنا لیتا ہے تو مشکلات اور وقت کے باوجود وقت پر کام کرنے کے قابل ہو جاتا ہے۔ نبی اکرم ﷺ اور صحابہ کرام رضی اللہ عنہم کی عظیم الشان فتوحات جن کا آغاز غزوہ بدر سے ہوا تھا اور اس کے نتیجے میں دین غالب ہو گیا تھا، اسی تنظیم اور اطاعت کی بدولت حاصل ہوئیں۔

اسلام نہیں چاہتا کہ مسلمانوں کا مزاج اعتراض والا ہو۔ ہمیں قانون کی اصلاح کی ذمہ داری اپنے سر نہیں لینی چاہئے۔ قانون کی اصلاح کرنا اصحابِ امر کا کام ہے۔ قانون پر تنقید کرنا بھی بے ادبی کا ایک مظہر ہے۔

سورۃ النور آیت نمبر 62 میں ارشادِ الہی ہے:

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ

يَذْهَبُوا حَتَّى يَسْتَأْذِنُوهُ إِنَّ الَّذِينَ يَسْتَأْذِنُونَكَ أُولَٰئِكَ الَّذِينَ يُؤْمِنُونَ بِاللَّهِ وَ
رَسُولِهِ فَإِذَا أَسْتَأْذِنُوكَ لِبَعْضِ شَأْنِهِمْ فَأَذَنْ لِمَنْ شِئْتَ مِنْهُمْ وَ اسْتَغْفِرْ لَهُمْ
اللَّهُ إِنَّ اللَّهَ غَفُورٌ رَحِيمٌ

ترجمہ: 'مؤمن تو صرف وہی ہیں جو ایمان لائے اللہ پر اور اُس کے رسول پر اور جب وہ کسی اجتماعی کام کے
ضمن میں رسول کے ساتھ ہوتے ہیں تو وہاں سے جاتے نہیں جب تک کہ ان سے اجازت نہ لے
لیں۔ یقیناً جو لوگ آپ سے اجازت طلب کرتے ہیں وہی ہیں جو ایمان رکھتے ہیں اللہ پر اور اس کے رسول
پر۔ پھر جب وہ آپ سے اجازت مانگیں اپنے کسی عذر کی وجہ سے تو آپ ان میں سے جس کو چاہیں اجازت
دے دیجیے اور ان کے لیے اللہ سے استغفار کیجیے۔ یقیناً اللہ بہت بخشنے والا بہت رحم کرنے والا ہے۔'

جب انسان اطاعت کو اپنی عادت بنا لیتا ہے تو یہ چیز انسان کو کڑے وقت اور آزمائش کے موقع
پر بھی سنبھال لیتی ہے۔ سیرت النبی صلی اللہ علیہ وسلم میں اس کا مظاہرہ صلح حدیبیہ کے موقع پر ملتا ہے۔ صلح حدیبیہ
کی شرائط سے صحابہ کرام رضی اللہ عنہم بالکل خوش نہیں تھے۔ لیکن چونکہ اطاعت اور نظم و ضبط کے خوگر ہو چکے
تھے، لہذا اس کٹھن وقت میں بھی اطاعت کر گزرے۔ اس واقعہ کا ذکر کرتے ہوئے اللہ تعالیٰ نے سورۃ
الفح آیت نمبر 26 میں فرمایا ہے۔

إِذْ جَعَلَ الَّذِينَ كَفَرُوا فِي قُلُوبِهِمُ الْحَمِيَّةَ الْحَمِيَّةَ الْجَاهِلِيَّةَ فَأَنْزَلَ اللَّهُ سَكِينَتَهُ عَلَى
رَسُولِهِ وَعَلَى الْمُؤْمِنِينَ وَالزَّمَمَهُمْ كَلِمَةَ التَّقْوَى وَكَانُوا أَحَقَّ بِهَا وَأَهْلَهَا وَكَانَ اللَّهُ
بِكُلِّ شَيْءٍ عَلِيمًا

ترجمہ: "جب ان کافروں نے اپنے دلوں میں حمیت بٹھالی، جاہلیت کی حمیت تو اللہ نے سکینت نازل کر
دی اپنے رسول صلی اللہ علیہ وسلم پر اور اہل ایمان پر اور اُس نے لازم کر دیا ان پر تقویٰ کی بات کو اور وہ اس کے
زیادہ حق دار بھی ہیں اور اس کے اہل بھی ہیں۔ اور اللہ ہر چیز کا علم رکھتا ہے۔"

اسی اطاعت کے جذبہ کی وجہ سے صحابہ کرام رضی اللہ عنہم تقویٰ اور احسان کے اعلیٰ مراتب پر فائز
ہوئے۔ درحقیقت تقویٰ بھی قانون کی اطاعت کے بغیر نہیں حاصل ہو سکتا۔

ادب اور احترام:

اب تک ہم نے ادب کے بارے میں بات کی ہے۔ عام طور پر ادب اور احترام کو مترادف سمجھ لیا

جاتا ہے۔ لیکن ان دونوں الفاظ کے مفہوم میں تھوڑا سا فرق ہے۔ ”احترام“ کا لفظ حرمت سے بنا ہے۔ جس کا مطلب ہے کہ کسی چیز کی عظمت کی وجہ سے اس کی تعظیم کرنا۔ اگر کسی کے لیے دل کے اندر عزت اور احترام ہے تو خود بخود تعظیم ہوگی۔ اصل ادب بھی یہی ہے کہ دل میں احترام ہو اور جسم کی حرکات و سکنات سے بھی اس کا اظہار ہو رہا ہو، نہ کہ دکھاوا اور بناوٹی عزت و احترام لیکن یہ بھی حقیقت ہے کہ انسان دل سے ہر ایک کا احترام نہیں کر سکتا۔ جن لوگوں کا ادب کرنے کا تقاضا ہوتا ہے، بعض اوقات دل میں ان کا احترام نہیں ہوتا۔ ایسے وقت میں بھی انسان کو مناسب رویہ اختیار کرنا چاہیے۔ دل میں اگر احترام نہیں ہے تو بھی کم از کم رویہ سے اس کا اظہار نہیں ہونا چاہئے۔

مثال کے طور پر مہمانوں کا ادب اور حق یہ ہے کہ خوش دلی سے ان کا استقبال کیا جائے۔ انہیں ادب کے ساتھ بٹھایا جائے۔ ان کی خاطر تواضع کی جائے۔ لیکن اگر کچھ ایسے لوگ آجائیں جن کو ہم پسند نہیں کرتے۔ ان کی کچھ بری عادتوں کی وجہ سے ہمارے دل میں ان کا احترام نہیں ہے۔ تب بھی ظاہراً ان کا ادب کرنا چاہیے۔ ان کا مسکرا کر استقبال کرنا چاہیے۔ جب انسان اس طرح سے ہر ایک کا ”ادب“ اور ”احترام“ کرنا سیکھ لیتا ہے تو زندگی میں ہر طرح کے لوگوں کے ساتھ رہنا آسان ہو جاتا ہے۔ بعض اوقات لڑکیوں کو سسرال میں ایسے لوگوں سے واسطہ پڑتا ہے جن کی عادات اچھی نہیں۔ ایسے وقت میں لڑکیوں کو والدین کی دی ہوئی تربیت کام آتی ہے جس کی وجہ سے وہ اپنا مناسب رویہ رکھ کر بہت سی تلخیوں سے بچ سکتی ہیں۔

آج کل ادب اور احترام کا معیار بدل گیا ہے۔ بے ادبی کو اعتماد (Self Confidence) کا نام دے دیا گیا ہے۔ تمام معاملات تلپٹ ہو کر رہ گئے ہیں۔ بچے بڑوں کے سامنے بدتمیزی کرتے ہیں۔ دُوبد و جواب دے دیتے ہیں تو بچوں کو حاضر جواب کہہ کر ان کی حوصلہ افزائی کی جاتی ہے اور والدین خوش ہوتے ہیں کہ ہمارے بچے بہت با اعتماد ہے۔ ادب کرنا بے چارگی، بزدلی یا کمزوری کی علامت نہیں۔ ادب تو وہی لوگ کرتے ہیں جو اندر سے با اعتماد ہوتے ہیں۔ ورنہ زبان تو سب کے پاس ہے اور زبان چلانا بھی کوئی بہت بڑی بات نہیں۔

اہل خانہ کی تربیت

گھر انسانی معاشرہ کی بنیادی اکائی ہے۔ بہت سے گھریل کر ایک محلہ بناتے ہیں۔ پھر بہت سے محلے کر گاؤں اور قصبہ کی بنیاد رکھتے ہیں۔ اسی طرح شہر، ملک اور خطے وجود میں آتے ہیں۔ بہت سے گھریل کر ایک معاشرہ کو جنم دیتے ہیں۔ اگر ہر گھر درست ہو جائے تو معاشرہ درست ہو سکتا ہے۔

پھر دنیا میں انسان کے لیے سب سے زیادہ سکون کی جگہ گھر ہی ہوتا ہے۔ گھر میں ایک ساتھ رہنے والے لوگ آپس میں ایک دوسرے کے لیے قرب اور محبت رکھتے ہیں۔ اسی محبت اور قرب کا نتیجہ ہے کہ والدین کی خواہش ہوتی ہے کہ ان کی اولاد کا مستقبل سنور جائے۔ انہیں اپنی آئندہ زندگی میں کوئی تکلیف نہ ہو۔ یہی وجہ ہے کہ تقریباً تمام والدین ہی اپنی اپنی سمجھ اور اپنی ترجیحات کے مطابق اپنے گھر کی اصلاح کرنے کی کوشش کرتے ہیں۔ کچھ کے نزدیک سماجی رویے بہت اہم ہوتے ہیں۔ جن لوگوں کے نزدیک مال و دولت کی اہمیت ہوتی ہے، وہ اپنی اولاد کو مال کمانے کے گر سکھاتے ہیں۔ مقتدر طبقات کے لوگ اپنی اولاد کو حکمرانی کے طور طریق اور سیاست سکھاتے ہیں۔ تاہم عام لوگوں کی خواہش یہی ہوتی ہے کہ ان کی اولاد تعلیم حاصل کرے، پڑھ لکھ کر بہت اچھی نوکری کرے یا اعلیٰ کاروبار کرے اور مادی طور پر سبھی والدین اپنی اولاد کی تمام ضروریات پوری کرنے کی کوشش کرتے ہیں۔ وہ چاہتے ہیں کہ اپنی اولاد کو اچھا کھلائیں، اچھا پہنائیں اور اچھی جگہ ان کی شادی کریں۔

لیکن سربراہِ خاندان کی اس سے بڑھ کر بھی ایک بہت اہم ذمہ داری ہے جس کی طرف عموماً توجہ نہیں دی جاتی اور وہ ہے اپنے اہل و عیال کی آخرت کی کامیابی اور آخرت کی فوز و فلاح کی فکر کرنا تاکہ وہ جنت میں اعلیٰ مقام حاصل کر سکیں اور جہنم کے ابدی عذاب سے بچ جائیں۔ سورۃ تحریم آیت نمبر 6 میں اللہ تعالیٰ ارشاد فرماتا ہے:

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهِمْ مَلَائِكَةٌ غِلَظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ

ترجمہ: ”اے اہل ایمان! بچاؤ اپنے آپ کو اور اپنے اہل و عیال کو اُس آگ سے جس کا ایندھن بنیں گے انسان اور پتھر۔ اس پر بڑے تندخو بہت سخت دل فرشتے مامور ہیں۔ اللہ ان کو جو حکم دے گا وہ فرشتے اس کی نافرمانی نہیں کریں گے اور وہ وہی کریں گے جس کا انہیں حکم دیا جائے گا۔“

اس آیت کی تشریح میں بانی محترم ڈاکٹر اسرار احمد رحمۃ اللہ علیہ فرماتے ہیں ”اس آیت میں اہل ایمان کو ان کے اہل و عیال کے بارے میں خبردار کیا جا رہا ہے کہ بحیثیت شوہر اپنی بیویوں کو اور بحیثیت باپ اپنی اولاد کو دین کے راستے پر ڈالنا ہماری ذمہ داری ہے۔ یہ مت سمجھو کہ ان کے حوالہ سے تمہاری ذمہ داری صرف ضروریات زندگی فراہم کرنے کی حد تک ہے، بلکہ ایک مومن کی حیثیت سے اپنے اہل و عیال کے حوالہ سے تمہارا پہلا فرض یہ ہے کہ تم انہیں جہنم کی آگ سے بچانے کی فکر کرو۔ اس کے لیے ہر وہ طریقہ اختیار کرنے کی کوشش کرو جس سے ان کے قلوب و اذہان میں دین کی سمجھ بوجھ، اللہ تعالیٰ کا تقویٰ اور آخرت کی فکر پیدا ہو جائے تاکہ تمہارے ساتھ ساتھ وہ بھی اس جہنم کی آگ سے بچ جائیں۔ اور یہ بھی یاد رکھو کہ جہنم پر مامور فرشتے مجرموں کو جہنم میں جلتا دیکھ کر ان پر رحم نہیں کھائیں گے اور نہ ہی ان کے نالہ و شیون سے متاثر ہوں گے۔ تو کیا ہم ناز و نعم میں پلے اپنے لاڈلوں کو جہنم کا ایندھن بننے کے لیے ان سخت دل فرشتوں کے سپرد کرنا چاہتے ہیں؟ ہم میں سے ہر ایک کو اس زاویہ سے اپنی ترجیحات کا سنجیدگی سے جائزہ لینے کی ضرورت ہے کہ کیا ہم اپنے اہل و عیال کو جنت کی طرف لے جا رہے ہیں یا جہنم کا راستہ دکھا رہے ہیں؟

اپنے بہترین وسائل خرچ کر کے اپنی اولاد کو ہم جو تعلیم دلوں گے، کیا وہ ان کو دین کی طرف راغب کرنے والی ہے یا ان کے دلوں میں بغاوت کے بیج بونے والی ہے؟ اگر تو ہم اپنے اہل و عیال کو اچھے مسلمان بنانے کی کوشش نہیں کر رہے اور ان کے لیے ایسی تعلیم و تربیت کا اہتمام نہیں کر رہے جو انہیں دین کی طرف راغب کرنے اور فکرِ آخرت سے آشنا کرنے کا باعث بنے تو ہمیں جان لینا چاہیے کہ ہم محبت کے نام پر ان سے عداوت کر رہے ہیں۔ (بیان القرآن جلد ہفتم صفحہ 289)

آئیے احادیثِ نبویہ صلی اللہ علیہ وسلم کی روشنی میں جائزہ لیتے ہیں کہ بچوں کی تعلیم و تربیت کی کیا

اہمیت ہے؟ اور اس کے لیے کیا لائحہ عمل اختیار کرنا چاہئے۔

حضرت عبداللہ ابن عباس رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا:

اپنے بچوں کی زبان سے سب سے پہلے ”لَا إِلَهَ إِلَّا اللَّهُ“ کہلو اور موت کے وقت ان کو اسی کلمہ ”لَا إِلَهَ إِلَّا اللَّهُ“ کی تلقین کرو (شعب الایمان للبیہقی)

انسانی ذہن کی صلاحیتوں کے بارے میں جدید تجربات اور تحقیقات سے یہ بات ثابت ہو چکی ہے کہ پیدائش ہی کے وقت سے بچنے کے ذہن میں یہ صلاحیت ہوتی ہے کہ جو آوازیں کان سے سنے اور آنکھوں سے جو کچھ دیکھے، اس سے اثر لے یہی وجہ سے کہ حضور اکرم صلی اللہ علیہ وسلم نے بچے کی پیدائش کے فوراً بعد اس کے دائیں کان میں اذان اور بائیں کان میں اقامت کہنے کی تلقین فرمائی۔

حضرت عبداللہ بن عمر بن العاص رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

تمہارے بچے جب سات سال کے ہو جائیں تو ان کو نماز کی تلقین کرو۔ اور جب وہ دس سال کے ہو جائیں تو نماز میں کوتاہی پران کو سزا دو اور ان کے بستر بھی الگ کر دو۔

اصل میں بچے سات سال کی عمر میں سمجھدار اور باشعور ہو جاتے ہیں۔ اس عمر میں ان کو خدا پرستی کے راستے پر ڈالنا چاہئے اور اس کے لیے ان سے نماز کی پابندی کرانی چاہئے۔ دس سال کی عمر میں ان کا شعور کافی ترقی کر جاتا ہے اور ان کے بلوغ کا زمانہ بھی قریب آ جاتا ہے۔ اس وقت نماز کے بارے میں ان پر سختی کرنی چاہیے اور اگر وہ کوتاہی کریں تو مناسب طور پر ان کی سرزنش بھی کرنی چاہیے۔

انبیاء کرام علیہم السلام نے بھی دعوت و تبلیغ کے لیے یہی طریق کار اختیار کیا۔ سیدنا ابراہیم علیہ السلام نے سب سے پہلے اپنے والد آذر کو دین کی دعوت دی۔ جس کا تذکرہ سورۃ مریم آیات 42 تا 45 میں موجود ہے۔

إِذْ قَالَ لِأَبِيهِ يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا ﴿٤٢﴾ يَا أَبَتِ إِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي أَهْدِكَ صِرَاطًا سَوِيًّا ﴿٤٣﴾ يَا أَبَتِ لَا تَعْبُدِ الشَّيْطَانَ إِنَّ الشَّيْطَانَ كَانَ لِلرَّحْمَنِ عَصِيًّا ﴿٤٤﴾ يَا أَبَتِ إِنِّي

وَأَخَافُ أَنْ يَمْسَكَ عَذَابٌ مِّنَ الرَّحْمَنِ فَتَكُونَ لِلشَّيْطَانِ وَلِيًّا ﴿٣٥﴾
 ترجمہ: ”یاد کیجئے جب ابراہیم نے اپنے والد سے کہا: ابا جان! آپ کیوں بندگی کرتے ہیں ایسی چیزوں کی جو نہ سن سکتی ہیں اور نہ دیکھ سکتی ہیں اور نہ ہی آپ کے کچھ کام آسکتی ہیں۔ ابا جان! یقیناً میرے پاس وہ علم آیا ہے جو آپ کے پاس نہیں آیا پس آپ میری پیروی کیجئے میں آپ کو دکھاؤں گا سیدھا راستہ۔ ابا جان! آپ شیطان کی بندگی نہ کیجئے شیطان یقیناً رحمن کا نافرمان تھا۔ ابا جان! مجھے اندیشہ ہے کہ رحمن کی طرف سے کوئی عذاب آپ کو آ پکڑے اور پھر آپ شیطان ہی کے ساتھی بن کر رہ جائیں۔“

”یا اَبْتِ“ کی تکرار سے معلوم ہوتا ہے کہ سیدنا ابراہیم علیہ السلام انتہائی محبت اور دلسوزی کے ساتھ باپ کو سمجھا رہے ہیں کہ آپ شیطان کی بندگی مت کیجئے اور میری پیروی کیجئے۔ میں آپ کو سیدھا راستہ دکھاؤں گا۔ پھر آخرت کے برے انجام سے بھی خبردار کرتے ہیں۔ پھر اپنے والد اور اولاد کے لیے اللہ تعالیٰ سے نماز کا عادی بنانے بالفاظ دیگر سیدھے راستہ پر چلانے کی دعا کرتے ہیں۔ اور اپنے والدین کے لیے استغفار کی دعا کرتے ہیں۔ اللہ تعالیٰ نے یہ تمام باتیں ہماری رہنمائی کے لیے درج کی ہیں کہ اپنے اہل و عیال، اپنے والدین سے محبت کا اولین تقاضا ہے کہ انہیں سیدھے راستے پر چلانے کی کوشش کی جائے اور ان کے لیے اللہ تعالیٰ سے مغفرت کی دعا کی جائے۔

نبی اکرم صلی اللہ علیہ وسلم کی دعوت میں بھی ہمیں یہی انداز نظر آتا ہے۔ سب سے پہلے آپ صلی اللہ علیہ وسلم پر ایمان لانے والوں میں آپ صلی اللہ علیہ وسلم کی اہلیہ حضرت خدیجہ رضی اللہ عنہا، غلام حضرت زید بن حارثہ، چچا زاد بھائی حضرت علی المرتضیٰ رضی اللہ عنہ اور جگری دوست حضرت ابو بکر صدیق رضی اللہ عنہ شامل ہیں۔ اہل خانہ کی تربیت بہت محبت اور دلسوزی کے ساتھ کرنی چاہئے۔ تاہم کبھی کبھی تادیب کے لیے سختی بھی ضروری ہوتی ہے۔ مگر اس سختی کا استعمال بھی حکمت کے ساتھ ہونا چاہئے۔ حد سے زیادہ مار پیٹ کے نتائج الٹ نکلتے ہیں۔ بچے تعلیم ہی سے متنفر ہو جاتے ہیں۔ کسی نے کیا خوب کہا ہے ”کھلاؤ سونے کا نوالہ اور دیکھو شیر کی آنکھ سے“

اہل و عیال کی تربیت کے ضمن میں یہ بات بھی یاد رہنی چاہیے کہ ان کی محبت حدِ اعتدال سے تجاوز نہ کرنے پائے۔ سورۃ التغابن آیت 14 میں ارشادِ باری ہے۔

يَا أَيُّهَا الَّذِينَ آمَنُوا إِنِّ مِنْ أَزْوَاجِكُمْ وَأَوْلَادِكُمْ عَدُوٌّ لَكُمْ فَاحْذَرُوهُمْ وَإِن تَعَفَوْا وَتَصَفَحُوا وَتَغْفِرُوا فَإِنَّ اللَّهَ غَفُورٌ رَحِيمٌ ﴿١٣﴾

ترجمہ: ”اے ایمان کے دعوے دارو! تمہاری بیویوں اور تمہاری اولاد میں سے بعض تمہارے دشمن ہیں، سوان سے بچ کر رہو۔ اور اگر تم معاف کر دیا کرو اور چشم پوشی سے کام لو اور بخش دیا کرو تو اللہ بہت بخشنے والا نہایت مہربان ہے۔“

آج ہمارے معاشرے کے روایتی مسلمانوں کو تو بیوی، بچوں کی دشمنی والی بات سمجھ میں نہیں آئے گی۔ لیکن اگر کوئی بندۂ مومن اللہ تعالیٰ کی توفیق سے کسی انقلابی تحریک کے کارکن کی حیثیت سے اقامتِ دین کی جدوجہد میں مصروف ہو تو اس پر یہ حقیقت بہت جلد واضح ہو جاتی ہے کہ اس راستے میں بیوی بچوں کی محبت کس طرح پاؤں کی زنجیر بن جاتی ہے۔ بیوی کی بے جا فرمائشیں، بچوں کی حد سے بڑھی ہوئی ضروریات، ان کی اعلیٰ تعلیمی اداروں میں تعلیم کے اخراجات اگر حلال کی کمائی سے پوری نہیں ہوں گی تو انسان کیا کرے گا۔ یا تو حرام میں منہ مارے گا یا ڈالر کمانے ملک سے باہر جائے گا۔ دونوں صورتوں میں بچوں کی اسلامی خطوط پر تربیت نہ ہو سکے گی اور ان کی آخرت برباد ہو کر رہ جائے گی۔

یہ معاملہ چونکہ بہت نازک اور حساس ہے۔ اس لیے اگلے جملے میں اہل و عیال کے ضمن میں نرمی اختیار کرنے کی تلقین کی جا رہی ہے کہ اپنے موقف پر قائم رہتے ہوئے اپنے اہل و عیال کے معاملات کو نرمی اور حکمت سے نمٹاؤ۔ ایسا نہ ہو کہ تمہارا گھر صبح و شام میدانِ جنگ کا نقشہ پیش کرنے لگے۔

حضرت عبداللہ بن عمر رضی اللہ عنہما سے روایت ہے، انھوں نے کہا کہ میں نے نبی صلی اللہ علیہ وسلم کو فرماتے ہوئے سنا: ”تم میں سے ہر آدمی نگہبان ہے اور ہر آدمی اپنی رعیت کے بارے میں جواب دہ ہے۔“ (صحیح) (متفق علیہ)

اس حدیث مبارکہ کے مطابق ہم اپنے اہل خانہ کے بارے میں اللہ تعالیٰ کے ہاں جواب دہ ہیں کہ ان کے ضمن میں ہم نے اپنی ذمہ داری نبھائی یا نہیں۔ اسی ذمہ داری کو ادا کرنے کے لیے تنظیمِ اسلامی کے ملتزم رفقاء کے لیے یہ لازمی کیا گیا ہے کہ وہ اپنے اہل و عیال اور اپنے زیر کفالت افراد کی تربیت کے لیے ایک ”گھریلو اسرہ“ کا قیام عمل میں لائیں۔ مبتدی رفقاء اور

احباب کو چاہیے کہ وہ بھی اپنے اہل خانہ کی تربیت کے لیے ”گھریلو اسرہ“ ضرور قائم کریں۔ سربراہِ خاندان خود اس اسرہ کا منتظم ہو اور خاتون خانہ اس کام میں شوہر کی معاونت کریں۔ بہتر ہوگا کہ یہ مجلس ہفتہ وار منعقد کی جائے اور اس کا دورانہ کم از کم ایک گھنٹہ ہو۔ اسرہ کا نصاب درج ذیل کیا گیا ہے۔ جس کی ذمہ داری گھرانہ کے مختلف افراد کو مل جل کر نبھانی چاہیے۔

(1) تلاوت اور ترجمہ قرآن

(2) آدابِ زندگی (محمد یوسف اصلاحی) سے بنیادی اخلاقیات کا مطالعہ

(3) سیرۃ النبی صلی اللہ علیہ وسلم (ترجمہ الحریق المختوم) کا سلسلہ وار مطالعہ

(4) سیرت صحابہ / صحابیات کا مطالعہ

(5) مشہور دینی شخصیات کے دل پر اثر کرنے والے واقعات

عمر کے مختلف ادوار میں بھی تعلیم و تربیت کا مختلف انداز بنانے کی ضرورت ہوتی ہے۔ 10 سال کی عمر تک پیار محبت سے، اس کے بعد ہلکی پھلکی سختی اور پھر جوانی کے دور میں صرف دلائل اور محبت کے ساتھ بات سمجھانی چاہئے۔

دورِ حاضر میں سکول، کالج اور یونیورسٹی کی تعلیم نہ صرف سیکولر ہے بلکہ دین سے دور کرنے والی بھی ہے۔ ایمان میں شکوک پیدا کرتی ہے۔ اس کائنات کے علم کو ہی اصل علم قرار دیتی ہے۔ طبیعات کے قوانین کو حتمی قرار دیتی ہے۔ تعلیم کا پورا زور جسم، کائنات اور حیاتِ دنیوی کی طرف ہے۔ اللہ، روح اور حیاتِ اخروی کی طرف بالکل توجہ نہیں۔ ان حالات میں تو اب ہماری ذمہ داری اور زیادہ بڑھ گئی ہے کہ گھر پر ان کی دینی تعلیم کا بندوبست کریں اور مروجہ تعلیمی اداروں کی پھیلائی ہوئی گمراہی اور مغالطوں کو دور کرنے کی فکر کریں۔ اس کے ساتھ ساتھ خود بھی دین کو قائم کرنے کی جدوجہد میں حصہ لیں اور اس جدوجہد میں اپنے اہل و عیال کو بھی شریک کریں۔ تاکہ غلبہٴ دین کی راہ ہموار ہو سکے۔

اللہ تعالیٰ سے دعا ہے کہ وہ ہمارے اہل و عیال کی تربیت کے ضمن میں ہماری مدد فرمائے۔

ہمارے والدین اور ہمارے اہل و عیال سمیت تمام مومنین کی مغفرت فرمائے۔

آمین یا رب العالمین۔